
रखनात्मक कार्यों में जितको निष्ठा भ्रंत समय तक रही। 


भूमिका 


सेठ जमनालालजी बजाज, जो हम सब छोटे कार्यकर्त्ताओं के लिए 
'काकाजी' थे, बापू-परिवार के एक अनोखे सदस्य थे । पहली कतार के 
मुट्ठी भर देश-सेवकों में निराले थे । उनके जैसा दूसरा न था, न होगा । 
उनकी जगह जो खाली हुई सो आजतक खाली है और बड़ी बात यह हैँ कि 
सबको इस खालीपन का अनुभव हो रहा हैं । शासकीय तथा सार्वजनिक 
जीवन में कभी-कभी ऐसा प्रसंग उठ जाता हैं कि लूगता हैं कि काकाजी होते 
तो शायद कुछ और ही ढंग से यह बात बनती, जो बिगड़ती जा रही है । 
मेरे ध्यान में तो अक्सर यह आया है कि आज वह होते तो विनोबाजी को 
कितना बल मिलता। वर्धा-सेवाग्राम की--नहीं, सारे देश की रचनात्मक 
प्रवृत्तियों को कितना सजीव और सहृदय मार्गदशन मिलता । शायद 
जवाहरलालजी को भी अपनी उलझनें सुलझाने में बड़ी मदद होती । 

जो हो, प्रसन्नता की बात है कि पत्र-व्यवहार का तीसरा भाग 
प्रकाशकों ने यहां प्रस्तुत किया हैं । इसमें रचनात्मक कार्यकर्त्ताओं से जो 
पत्राचार हुआ था, उसके कुछ अंश दिये गए हैं । 'रचनात्मक' शब्द यहां 
कुछ व्यापक अर्थ में प्रयुक्त हुआ हैँ, क्योंकि सर जगदीशचन्द्र बसु के भी पत्र 
इस संग्रह में मिलेंगे । यह अच्छा ही हुआ हैँ । एक बात का खेद अवश्य है । 
इस जिल्द में जमनालालजी के पत्र कम हैं, कार्यकर्त्ताओं के अधिक | कार्ये- 
कर्त्ताओं ने अपने पत्रों में कभी-कभी महत्व के प्रश्न उठाये हँ--नैतिक, 
सैद्धान्तिक, व्यावहारिक---और पाठक जानना चाहेंगे कि जमनालालजी ने 
उनका उत्तर क्‍या और कैसे दिया था। उनके साथ का पत्र-व्यवहार कार्ये- 
कर्त्ताओं के लिए एक प्रकार का चिट्ठी-पत्री द्वारा शिक्षण (0077०ए०णा- 
१००८८ (/०0००5४८) होता था । हर बात के ऊपर--वह छोटी ही क्‍यों न 
हो--वह बारीकी से विचार करके उत्तर देते थे। किताबी विद्या के 


ह है. ८ 


लिहाज से वह विद्वान नहीं थे, परन्तु उनके पास एक दुलंभ वस्तु थी--जो 
निरी विद्या से प्राप्त नहीं हो सकती--विवेक-बुद्धि । वह तो सत्य की 
साधना और जीवन-शुद्धि से ही प्राप्त हो सकती हैं । 


जमनालालजी के पास जो पत्र आये वे तो अधिकांश सुरक्षित रहे, 
लेकिन उनके अनमोल जवाबों को शायद कार्यकर्त्ताओं ने गंवा दिया । मुझे 
ही लीजिये । मेरे पास दूसरों के जो पत्र बच गये हूँ, वे या तो असावधानी के 
कारण या इसलिए कि पदाधिकारी के नाते किसी संस्था की फाइलों में उन्हें 
संजोना पड़ा। फिर भी यह जिल्द रचनात्मक कार्यकर्त्ताओं तथा साधारण 
जनता के लिए भी काम की होगी । सबसे महत्व की बात तो यह होगी कि 
अपने देश के एक महान व्यक्तित्व की याद इससे ताजा होगी । 


“--जयप्रकाश नारायण 


संपादक का निवेदन 


पत्र-व्यवहार' के भाग १ व २ पहले निकल चुके हैं। भाग १ में 
पृ० पिताजी (स्व० जमनालार बजाज) का देश के राजनैतिक नेताओं 
से पत्र-व्यवहार दिया गया था, भाग २ में देशी रियासतों के कार्यकर्ताओं 
से । पाठकों के सामने अब यह तीसरा भाग रखने में हमें बड़ी खुशी हो रही 
है । इसमें पिताजी का रचनात्मक क्षेत्र में काम करनेवाले महानुभावों 
के साथ का पत्र-व्यवहार दिया जाता है। 

जिन सज्जनों के पत्र इस संग्रह में लिये गए हैं, उनमें से अधिकांश से 
पिताजी का लम्बा-चौड़ा पत्र-व्यवहार हुआ था । उनमें से कुछ पत्र तो नष्ट 
हो गये हैं। जो बचे, उनमें से कुछ चुने हुए पत्र ही यहां लिये गए हैं । 

इन पुस्तकों की सामग्री का विभाजन करते समय सुविधा की दृष्टि 
से यह आग्रह रकक्‍्खा गया है कि एक व्यक्ति के सारे पत्र एक ही भाग में 
एक साथ ही रहें । पाठक जानते हैं कि कई व्यक्ति ऐसे हैँ, जिनका कार्य- 
क्षेत्र व्यापक रहा है और उनका संबंध राजनेतिक, देशी रियासत तथा 
रचनात्मक सभी क्षेत्रों से आ जाता है । इसलिए उनके पत्रों को किस भाग 
में रखा जाय, यह निश्चय करने में बड़ी कठिनाई अनुभव हुई । जिस 
व्यक्ति के जीवन का ज्यादा-से-ज्यादा समय जिस कायं-क्षेत्र में व्यतीत 
हुआ, उस कार्य को प्रधान मानकर उसके सारे पत्र हमने उस विभाग 
में एक साथ दे दिये हें। 

जिस समय के ये पत्र हैं, वह हमारे इतिहास का क़्ांति-युग था। 
खेद है कि इस तरह की सामग्री धीरे-धीरे काल के गत में जा रही है । 
जो सामग्री बची है, उसको देशवासियों के सामने रखना उपयोगी सिद्ध 
होगा, यह मानकर ये पुस्तकें निकाली जा रही हैं । आशा है, पाठकों को 
इस ऐतिहासिक सामग्री के पढ़ने में दिलचस्पी होगी और गांधी-युग की 


६ 


अनेक महत्वपूर्ण घटनाओं पर उन्हें कुछ नई बातें जानने को मिलेंगी । 
भविष्य में भारत का इतिहास लिखनेवालों को भी इन पुस्तकों से 
सहायता मिल सकेगी, ऐसा हमारा मानना है। 

इस पत्र-व्यवहार के अगले दो भाग भी शीघ्र ही तैयार हो रहे हैं । 
चौथे भाग में पिताजी का देशी रियासतों के अधिकारियों : के साथ का 
पत्र-व्यवहार होगा और पांचवें में व्यापारी बन्धओं और कुटंबी-जनों के 
साथ का । उनकी डायरियों के चुने हुए अंशों को लेकर भी एक पुस्तक में 
देने का विचार है । 

प्रस्तुत पुस्तक की तैयारी में जिन सज्जनों ने सहायता दी है, उनके 
हम आभारी हैं। विद्येष रूप से ऋणी हैं श्री जयप्रकाश नारायण के, 
जिन्होंने अपने व्यस्त कार्यक्रम में से समय निकालकर इस पुस्तक की 
भूमिका लिख देने का कष्ट किया । 

“-रामकृष्ण बजाज 

श्र्र 

पत्र-वउयवहार 
भाग ३ 


हवालवाड़ा (अलमोड़ा), श्रा, ९-१९८८ 

श्रीमतो जमनालालस्य सकुटुम्बस्य भद्रमाशास्ते इत्यत: (७-८-३१) 

आज पत्र लिखने का विद्येष हेतु यह हैं कि आज' अखबार में मैंने पढ़ा 
है कि यह निश्चय हुआ है कि मन्दिरों में अछूतों को प्रवेश कराया जावे, और 
यह कारें आपके सुपुर्दे हुआ है । जबकि श्री महात्माजी ने यह निर्णय किया है 
कि किसी धर्म पर आक्षेप नहीं करना, तो इस निर्णय के विरुद्ध यह निदचय 
कैसे हुआ ? 

जब मुसलमानों के धामिक भावों की रक्षा महात्माजी करते हैं, तब 
सनातन-घधर्मावलम्बी लोगों के धामिक भावों का मर्देन क्‍यों अभीष्ट है ? 

जिन्होंने देवालय अपने सिद्धांत के अनुकूल बनाये हैं, उनकी इच्छा के 
विरुद्ध अछ्तों को प्रवेश कराने के लिए उन्हें विवश करना कहांतक धर्म 
भौर नीति-सम्मत है ? 

यदि मन्दिरों में अछूतों को ले जाना ही अभीष्ट हो तो ऐसे विचारों के 
लोगों को नवीन मन्दिर बनवाकर अछुतों के लिए खोलने चाहिए। दूसरे 
लोगों की इच्छा है, उन मन्दिरों में जावें अथवा नहीं जावें । 

अथवा जिन मन्दिरों के मालिक ऐसे विचारों के समर्थक हैं और 
अपनी प्रसन्नतापूर्वक अछूतों को प्रवेश कराते हें वे करें; जो स्परे नहीं करना 
चाहते उनपर सत्याग्रह अथवा अन्य उपायों द्वारा दबाव क्‍यों डाला जाय ? 

इन प्रदनों पर महात्माजी के सनन्‍्मुख सम्यक विचार कर जो निर्णय 
हो, मुझे निम्नलिखित पते पर सूचना देना । 


ठिः गौरीशंकर गोयनका की नौका, 
म० कर्णवास, बुलन्दशहर 


अच्यत 


हि 

वर्धा, २२-५-३१ 

पृज्य श्री अच्युतस्वामीजी, 

आपका श्रावण क्ृष्ण ९ का पत्र मिला । आपका आशीर्वाद पाकर बड़ी 
प्रसन्नता हुई । 

कांग्रेस के कार्यक्रम में अस्पृश्यता-निवारण का कार्य भी आता है । इस 
कार्य के लिए एक कमेटी बनी हैं और इस कार्य का भार कांग्रेस ने मुझको 
सौंपा है । यह कमेटी प्रायः तीन वर्ष पहले बनी थी। परन्तु बीच में आन्दोलन 
के समय उसका कार्य बन्द होगया था। अब फिर से वह कारें शुरू किया गया 
है। इस कमेटी का काये केवल अछुतों को मन्दिरों में प्रवेश कराने का ही नहीं 
है, परन्तु समग्र अस्पृश्यता-निवारण का हे । यदि “आज' में आपके लिखे 
अनुसार आपने कोई खबर पढ़ी है तो वह अधूरी है । 

ग्रह तो आपको मालूम है ही कि हम अस्पृश्यता को हिन्दू धर्म का अंग 
नहीं मानते । वह हिन्दू धर्म के सिद्धांतों की विधातक हैं। इसलिए जोरों से 
प्रयत्त करके उसे हटाने का निश्चय करना चाहिए । इसका मुख्य उपाय 
लोगों को समझाकर उनका मत बदलना हैं। 

सावंजनिक मन्दिरों में उनका प्रवेश होना चाहिए, यह बात भी 
अस्पृश्यता-निवारण में आती है । किन्तु उनका प्रवेश अभी कराना अभीष्ट 
नहीं है । मन्दिरों के व्यवस्थापक, पुजारी, ट्रस्टियों आदि को तथा जनता 
को मनाने का काम हम करते हैं। इन लोगों के अधिकांश में अनुकूल होने 
पर मन्दिर अस्पृश्यों के लिए खुले किये जाते हैं। इस कार्य से बहुमत अनुकूल 
होने पर भी कुछ सनातन-धर्मावलरूम्बियों के भावों को आघात पहुंचना संभव 
है । परन्तु बहुजन और धर्म के हितार्थ वैसा कराना आपत्तिजनक न समझना 
चाहिए । अस्पदयता के भाव भ्रम से ही खड़े किये हुए हैं और बहुजन-समाज 
से निकल जाने पर धीरे-धीरे वे सनातन-धर्मावलूम्बियों के मन से भी निकल 
जावेंगे। 

पिता के प्रति पुत्र, पति के प्रति पत्नी, गुरु के प्रति शिष्य, सत्याग्रह 

कर सकते हैं । उसी प्रकार बहुजन-समाज के प्रति अस्पृश्य भाई तथा उनसे 
सहानुभूति रखनेवाले भी सत्याग्रह करने का हक रखते हैँ । परन्तु अबतक 
ऐसा मानकर कि सत्याग्रह के अनुकूल समय नहीं है, जहां-जहां इस विषय 
में सत्याग्रह हुआ है वहां-वहां कांग्रेस ने उसे रोकने का ही प्रयत्न किया 
है, और निकट भविष्य में उसे उत्तेजना न देने का इरादा ही है । 

अछुतों के लिए नवीन मन्दिर बनाने से तो अस्पृश्यता कायम ही 
रहती है । ऐसे मन्दिर बनवाने से विशेष लाभ नहीं, तथापि कहीं-कहीं उनके 
लिए अलग मन्दिर बनाये भी जाते हैं। 

कुछ समय पहले तक सती की प्रथा धामिक मानी जाती थी परन्तु 
कानून द्वारा वह बन्द हुई। लड़की का विवाह १२ वर्ष से कम उम्र में 
करना धामिक माना जाता है, परन्तु उसके लिए भी कानून बना । दक्षिण 
प्रान्त में देवदासी की प्रथा धामिक मानी जाती है, परन्तु उसे भी कानून 
द्वारा बन्द करने का प्रयत्न चल रहा है। ऐसे कई उदाहरण बताये जा सकते 
हैं, जो केवल भ्रम से धामिक माने जाते हैं। इसी प्रकार अस्पृश्यता के भूत का 
संचार भी समझना चाहिए। मनुष्य को पशु से भी हीन समझना किसी भी 
रीति में धामिक बात नहीं हो सकती । यह तो हिन्दू धर्म पर बड़ा धब्बा है। 
उसको जबरन धो डाला जाय तो भी कोई बाधाजनक बात नहीं है। 

पृ० गांधीजी के सिद्धान्तानुसार यह कार्य अहिसा-वृत्ति से ही किया जा 
सकता है । इसलिए न्याय की दृष्टि रखनेवाले लोगों को घबड़ाने का कोई 
विशेष कारण नहीं होना चाहिए । 

भाई गौरीदशंकरजी लिखते हैं कि आपने उनसे कहा कि यदि काशी 
विश्वनाथजी के मंदिर में अछत प्रवेश करेंगे तो आप श्री विश्वनाथजी के 
मन्दिर में नहीं जावेंगे । मेरा खयाल तो यही था कि आप भी अस्पृश्यता को 
एक दोष मानते हैँ । यदि यह ठीक हो तो क्या आप अस्पृश्यता-निवारण के 
प्रयत्नों में शामिल न होंगे ? अस्पश्यता हटती देखकर आपको आनन्द तो 
अवश्य होना चाहिए। 

आपके लिखे हुए प्रश्नों की चर्चा मैं पूज्य महात्माजी से नहीं कर 

सका । कारण इस बार उन्हें समय नहीं था । दूसरे, ऐसे प्रशन कई बार हुए 
हैं और उनका जवाब उन्होंने लिखकर तथा जबानी दिया हुआ है | गत 
ता० ६-८-३१ के नवजीवन' में अहमदाबाद में अस्पृश्यों के लिए एक मन्दिर 
खोलने के अवसर पर भी उन्होंने अपने जो विचार प्रकट किये थे वे प्रकाशित 
हुए हैं। मुझे जो उचित मालूम दिया, वह मैंने आपकी सेवा में लिखा है । 
यदि कोई भूल हुई होगी तो आप क्षमा करेंगे । 

आपका आशीर्वाद पाते रहने की आशा रखता हूं । यहां सब कुशल 


हे । े 
जमनालाल बजाज का प्रणाम 


आकेरी, २३-६-२८ 
पूज्य जमनालालजी, 

१. पूज्य बापूजी के पास से कुछ दिन पहले पत्र आया था, जिसमें 
लिखा है कि जमनालालजी कहते थे कि जो आशावाद आपने अपने काम के 
अहवाल में दर्शाया हैँ वह आपके मन में नहीं है; और बाद में पूज्य बापूजी 
ने मेरे इस असत्याचरण के बारे में मुझे अपने तरीके से उलाहना भी दिया । 
अहवाल पढ़कर देखा तो मुझे उसमें ज़रा भी अतिशयोक्ति दिखाई नहीं 
देती है । उसी प्रकार चालू काम के बारे में भी मैं निराश नहीं हूं । मैंने इसी 
मुताबिक पूज्य बापूजी को लिखा भी । 

२. आपकी गलरूतफहमी-संबंधी चर्चा जुलाई के प्रारम्भ में वर्धा म जब 
भेंट होगी तक वहीं की जाय, ऐसा विचार किया था। परन्तु अनेक कारणों 
से पहले उधर न जाकर मुझे आगे के काम की जगह ही नक्‍की 
करनी चाहिए। में स्व० मगनभाई के चरखा-शास्त्र के आधार पर 
मराठी में पुस्तक लिखना चाहता हूं, उसके लिए सामग्री जुटाने और 
भिन्न-भिन्न मुद्दों पर सलाह छेने की दृष्टि से उस पुस्तक की आवश्यकता 
संयोजित कार्यक्रम के लिए विशेष रूप से यहां महसूस हुई । मुझे यहां से जाना 
ही हो तो ८-१५ दिन के लिए जाने में दुबारा खर्चे क्यों किया जाय। परन्तु 

अब उस पुस्तक की उतनी जल्दी नहीं हैं । दूसरी बात यह भी हैं कि कुछ 
दिनों के बाद मुझे काफी समय के लिए उधर आना ही हो तो पहले, मेरे 
द्वारा जो करीब ३३० रुपये की नुकसानी हुई है, उसकी भरपाई कैसे की 
जाय, यही सवाल पहले निपटाना चाहिए और बाद में ही जैसा योग्य माल्म 
हो, उस तरह उधर आना चाहिए, ऐसा मुझे लगता है। 

३. मैंने पहले पत्र में आपको, कहीं भी नौकरी करना चाहता हूं, ऐसा 
कहा और दूसरे पत्र में वह इरादा तुरन्त बदल दिया है, ऐसा लिखा। इरादा 
बदलने का मुख्य कारण आपकी स्पष्ट असम्मति थी । दूसरे 
यह कि कुछ लोगों ने मुझे सलाह दी कि मालवण के जिन डा० गवण्डे के 
नाम २५२ रुपये निकलते हैं उनपर दावा किया जाय, जिससे पैसे वसूल 
हो सकें । वह स्वयं तो भूखा कंगाल है, परन्तु उसका बाप और अन्य 
निकट के रिश्तेदार सम्पन्न हैं और उसे जेल भेजने का डर दिखाया गया तो 
वे पैसे दे देंगे आदि-आदि । नौकरी का, यानी उन पैसों को चुकाने का 
इरादा दूर ढकेलने का और भी एक कारण हुआ हैं। और वह यह है कि 
यहां के काम का विस्तार होने के चिह्न दिखाई देने लगे हैं। उसके संबंध 
में विस्तृत खुलासा अन्त में करूंगा । 

लेकिन डा० गवण्डे पर दावा करने में कोई सार नहीं है, ऐसी 
बाद में मेरी धारणा बनी है। मैं दावा करनेवाला हूं, ऐसा मालम होते ही 
वह मालवण से निकल गया हैं । उसपर समनन्‍्स तामील करना भी 
कठिन है। इतने पर उसके संबंधी द्रवित होंगे, इसका भी क्या भरोसा किया 
जाय ? दावा करने में भी २५ रुपये ख्चे होंगे, २० रुपये का स्टाम्प 
लगेगा । यह मुझे दावा दायर करने की कोशिश करने के बाद ही माल्म 
हुआ। ये पैसे भी पहले सरकार को क्‍यों दिये जाय॑ ? 

४. मैंने किस परिस्थिति में उधार खादी दी, यह एक बार फिर से लिखता 
हूं । फरवरी १९२७ के पहले ही चरखा-संघ का उधार-बिक्री करने की मनाही 
का हुक्म आया था और उसको हम रत्नागिरी भण्डार में अमल में लाते थे । 
केवल गांधीजी के दौरे के समय हमने जिले के दौरे के मुकाम पर बिक्री के 

लिए वहां के स्वागत-मण्डल के प्रमुख सभासदों के पास खादी भेजी थी। और 
सब जगह के पैसे बिना कंभट के आगये । डा० गवण्डे के पैसों की खींचतान 
रहती है, यह मुझे मालम था; परन्तु, यह खयाल था कि १५-२० दिनों में 
निपटनेवाला व्यवहार है । इसके अलावा वह तालका कां. कमेटी का और' 
अन्य एक-दो संस्थाओं का अध्यक्ष है । उस वक्‍त मालवण म्युनिसिपैलिटी का 
चेयरमेन था। गत कौंसिल के चुनावों के लिए कांग्रेस उम्मीदवार के नाते खड़ा 
भी हुआ था, पर चुनकर नहीं आया । इन बातों पर से, और वह रत्नागिरी 
खास खादी-काम के लिए ही आया था, इसलिए मुझे कुछ कठिनाई नहीं मालूम 
दी। परन्तु उसने खादी-बिक़ी में से २५२ रुपये नहीं दिये हैँ और मालवण के 
स्वायत्त मण्डल का वह मंत्री था। उसके हिसाब भी अभी पूरे नहीं हुए हैं । 

५. यह नुकसान यदि चरखा-संघ सहन करले तो मुझे एकदम छुटकारा 
मिल जायगा । लेकिन वह बुरा उदाहरण होगा, मुझे ऐसा लगता है और 
कम-से-कम मेरे द्वारा ऐसी बरी मिसाल पेश नहीं होनी चाहिए । उसको 
उधार खादी देने में धोखा है और चरखा-संघ के नियमों का भंग होता हैं, 
यह समझते हुए भी बापू के दौरे के उत्साह के जोश में 'मेरी जवाबदारी 

पर” कहकर उसे खादी दिलवाई | वह जवाबदारी अपने ऊपर आ पड़ने 
पर अब में दूर क्यों भागूं ? 

६. यहां के काम के बारे में मेरी बड़ी महत्त्वाकांक्षाएं हैं। संस्थान 
की सब शालाओं में कताई शुरू करने की इच्छा श्री महाराजजी ने कह-सुनाई। 
उसकी योजना की रूपरेखा अभी तक तैयार नहीं हुई है । अक्तूबर, १९२९ 
में बापूजी को ६० साल पूरे होंगे। उस अवसर पर सरदेसाई चरखालय 
की ओर से १ करोड़ गज सूत उन्हें अर्पण किया जाय, ऐसी मेरी एक आकांक्षा 
थी, जो पार उतरेगी, ऐसा विश्वास होता हैं। उसकी वजह से इस हिस्से 
में चरखे का वातावरण जम सकेगा और कोटि सूत्र-यज्ञ' के बल पर बापूजी 
को भी संस्थान में बुलवाकर उसको अधिक स्थिर बना सकेंगे, आदि । उसी 
प्रकार संस्थान के उदाहरण के बल पर आहिस्ता-आहिस्ता रत्नागिरी जिला 
लोकल बोर्ड की शालाओं में भी कताई का प्रशिक्षण सावेत्रिक किया जाय, 

आदि के अपन मनसूबे मैंने अबतक दो-तीन साथियों के अछावा किसीपर भी 
प्रकट नहीं किये हैं। यह मन की बात यहां उल्लेख करने का कारण यह है 
कि में नौकरी करना चाहता था, सो निराशा की वजह से नहीं; यही आपके 
समक्ष स्पष्ट कर सक्‌ । 

७. नृकसानी की पूर्ति कैसे की जाय, इसका विचार करते हुए, मुझे 
उपरोक्‍त कार्य पूरा करने के लिए संस्थान में ही रहना चाहिए, ऐसा मालम दे 
रहा था। इसलिए यहीं शिक्षक की नौकरी प्राप्त करके चरखालय के काम में 
भी योग देना और नुकसान की पूर्ति करना दोनों कार्य एक साथ जम 
सकेंगे, ऐसा मेरा इरादा था। 

सरकारी शिक्षा-संस्थाओं में नौकरी करना सदोष है, यह मैं कबूल 
करता हूं। परन्तु अपनी पसन्दगी की साव॑जनिक संस्था की ओर से उसका 
काम एक साल के लिए ही करके अपनी नित्य की आवश्यकता से अधिक 
वेतन मांगना यह भी मार्ग गौण ही है। द्रव्यहीन आदमी का धन के व्यवहार 
में व्यर्थ की जवाबदारी लेना अथवा उपरोक्त संस्था के नियमों को 
टालकर चलना, यही मूल दोष है। फिलहाल मैं चरखा-संघ का नौकर 
नहीं हूं । पूर्ण रूप से चरखा-संघ के मातहत भी नहीं हूं, फिर भी कुछ समय 
तक चरखा-संघ की पूरी हुकूमत में रहकर और उसके लिए कहीं भी जाकर 
न्‌कसानी की पूर्ति करने का यह भी एक रास्ता हैं। वर्धा राष्ट्रीय विद्या- 
लय, सासवने आश्रम आदि जगहों में काम करने का आपने सुझाया था । 
वे मार्ग भी हैं। आप गांधी-सेवा-संघ, चरखा-संघ और अन्य संस्थाओं के 
सूत्रधार है ही। इस नाते के अलावा भी आप जो तय करेंगे वह मुझे मान्य 
होगा ही । तथापि आप उपरोक्त सब बातों का विचार करके मुझे आगे 
कौन-सा काम करना चाहिए, यह तय करके यथासंभव शीघ्य सूचित करें। 
'पत्र का विस्तार बहुत होगया है। प्रत्यक्ष मिलकर इससे भी अधिक विस्तार 
से बातचीत हो सकती थी; परन्तु भावी कार्य का स्वरूप जिस तरह तय 
होगा उसके अनुसार उधर आना ही मेरेलिए अधिक सुविधाजनक होगा, 
और खबच्च की दृष्टि से लाभदायक मालम देने से पत्र से ही काम चला लेने 

का प्रयत्न किया है। और अधिक जानकारी चाहिए तो सूचना मिलने पर 
लिखूंगा ।* विनीत, 
अप्पा पटवर्धन के प्रणाम 
श्री अप्पा पटवर्धन १९१९ से २१ तक साबरमती-आश्रम में 
रहने के बाद अपने रत्नागिरी जिले में काम करने की इच्छा से लोट गये । 
सन १९२७ की फरवरी से अप्रेल तक गांधीजी का नागपुर से रत्नागिरी 
तक, महाराष्ट्र में दोरा हुआ। उस दौरे के बाद सावन्तवाडी के महाराज की 
सांग ओर सहायता पर तथा गांधीजी की आज्ञा से श्री अप्पा पटवर्धन ने 
सावन्तवाडी राज्य में चरखा-प्रसार का काम अपने हाथ में लिया। एक साल 
के काम का जो अहवाल अप्पा ने गांधीजी को भेजा, उसमें बहुत आशाएं 
प्रकट की गई थों । 

१९२६ से श्री अप्पासाहब गांधी-सेवा-संघ के सदस्य हुए थे। गांधीजी 
की हरिजन-यात्रा के सिलसिले में खादी-प्रचार के हेतु अप्पा द्वारा कुछ खादी 
उधार दी गई थी। उसमें से करीब ३०० रु० की खादी के दाम वसुल न हो सके, 
इस कारण उस रकम का दायित्व अप्पा के जिम्मे पड़ा। गांधी-सेवा-संघ 
के सदस्यों की नियुक्ति आम तोर पर दो सालों के लिए होती थी। अप्पा ने 
चाहा कि वह कहीं नौकरी करके यह घाटा पूरा कर लें । इस विचार से 
गांधी-सेवा-संघ की सदस्यता से मुक्ति चाही । उनकी इस इच्छा से जमना- 
लालजी को गलतफहमी हुई दीखती हे कि वह सावंतवाडी के चरखा-प्रसार 
के काम से निराश या उदासीन हुए हें। जमनालालजी ने उनके गांधी-सेवा- 
संघ से मुक्त होने का विरोध किया; क्योंकि उनका (जमनालालजी का) 
यह खयाल था कि वह गांधी-सेवा-संघ के आजीवन सदस्य रहें ओर खादी 
का घाटा गांधी-सेवा-संघ की तरफ से पूरा करने को वह (जमनालालजी ) 
तेयार थे। लेकिन अप्पा राजी नहीं होते थे। दूसरे, अगर नौकरी ही करनी 
हो तो चरखा-संघ या वर्धा की किसी राष्ट्रीय संस्था में ही करने की 
उनकी इच्छा थी। अंत में गांधीजी और विनोबा की सलाह से अप्पा राजी 
हुए और नौकरी करके घाटा पूरा करने का विचार उन्होंने छोड़ दिया । 

87 
वर्धा, २५-१०-३८ 
प्रिय अप्पाजान, 
अभी कुछ दिन पहले वर्धा लौटने पर ही मुझे यह मालम हुआ कि 
डाक्टर साहब बीमार हैं । उन्हें जो कुछ दर्द व तकलीफ सहन करनी पड़ी, 
उसके लिए मुझे बड़ा अफसोस है । 
मुझे श्री आयेनायकम्‌ से यह जानकर खुशी हुई कि आपरेशन के बाद 
वह बहुत अच्छे हो गये हैं और उनके लिए सभी जरूरी सुविधाएं की जा रही 
हैं। ऐसे समय पर उन्हें आपकी मदद से बड़ा आराम मिलता। में 
२०० रुपये इसलिए भेज रहा हूं कि आप डाक्टरसाहब के इलाज और 
आराम के लिए जैसा उचित समझें करें | ये बिल्कुल व्यक्तिगत मदद हैं, 
जिसका जिक्र किसीसे नहीं किया जाना चाहिए मेहरबानी करके डाक्टर- 
साहब की तबीयत का हाल मुझे लिखते रहें । अगर में उनके लिए कुछ कर 
सकता हूं तो उसके लिखने में संकोच न करना । 
आशा हैं कि डाक्टरसाहब शीघ्ष ही तन्दुरुस्त हो जायेंगे। * 
शभाकांक्षा-सहित, 
आपका, 
जमनालाल बजाज 


दिल्‍ली, २९-१-३६ 
पृ० श्री काकाजी, 
सादर प्रणाम । मुझे बहुत दुःख है कि जबसे वर्धा से आई हूं, आपको 
पत्र नहीं लिख सकी । आपके तार का, जो १० बापू की तबीयत के बारे में 
दिया था, अबतक शुक्रिया न लिखने पर आप खयाल करते होंगे कि कैसी 
नाशुक्रगुजार लड़की है। लेकिन जबसे आई हूं पसली के दर्द, दिल की कम- 
जोरी, आधे सर के दद वगरा से हैरान थी । अब कुछ अच्छी हूं । दूसरे, 
१अंग्रेजी से अनदित 

बच्चे माता-पिता का शुक्रिया कब अदा करते हैं ! आशा करती हूं कि क्षमा 
करेंगे । आप दिल्‍ली कब आ रहे हैं ? मुझे खबर दीजिये । पू० बापू के आने 
की अभी तक ठीक खबर नहीं | श्री वललभभाई बार-बार लिखते हैं कि 
अभी मत बुलाओ । देखो, क्या होता है । ओम, मदालसा, रामक्ृष्ण को 
मेरा प्यार, माताजी को सादर प्रणाम । 
सादर प्रणाम-सहित 
आपकी, 
अमतुल सलाम 


वर्धा, -१२-४१ 
प्रिय श्री झा साहेब, 
श्री काकासाहेब से मुझे यह जानकर बड़ा सन्तोष हुआ कि राष्ट्र- 
भाषा-प्रचार के संबंध में आपके विचार वेसे ही हैं, जिससे कि इस संबंध 
में उपस्थित विवाद अच्छी तरह हल हो सके । खेद है कि मैं स्वतः सम्मेलन 
में उपस्थित न हो सक्‌ंगा,तथापि मैंने अपने विचार सम्मेलन के स्वागताध्यक्षजी 
को एक पत्र में लिख दिये हैं, जिसकी नकहरू आपके अवलोकनार्थ इसके 
साथ भेज रहा हूं । उससे सम्मेलन में मेरे न आ सकने का कारण भी आपको 
मालम हो जायगा । आशा है, आप भी मेरी अनुपस्थिति के लिए क्षमा 
करेगे । 
भवदीय, 
जमनालाल बजाज 


प्रयाग, १६-१२-४१ 
प्रिय सेठ जमनालालजी, 
___ कृपा-पत्र मिला, धन्यवाद । आप सम्मेलन" में उपस्थित न हो सकेंगे, 
१ हिन्दी साहित्य सम्मेलन 

इसका खेद हैं । में वर्धा की समिति के काम को इतने महत्त्व का समझता हूं 
कि में चेष्टा यही करूंगा कि उसमें बाधा न पड़ने पाये । अब टंडनजी भी 
आ गये हैं और उनका कहना तो सबको मान्य होगा ही । 
आशा है, आप सकुशल हैं । 
भवदीय, 
अमरनाथ झा 


शिमला, ७-८-३६ 
भाई जमनालालजी, 
कई दिन से आपको पत्र लिखने की कोशिश कर रही हूं, पर काम 
अधिक रहा हैं और तबीयत अच्छी नहीं । 
आज मेँ थोड़ी देर के बाद वर्धा जा रही हूं। पूृ० बापूजी जबसे वहां 
गये हैँ, मुझे बुला ही रहे हैं । पर यहां मुझे काफी काम था, इसलिए आज से 
पहले चल नहीं सकी । वहां पहुंचकर उनके स्वास्थ्य का हाल आपको 
लिखूं )॥ काम तो उनको बहुत ज्यादा रहता है । बढ़ता ही जाता है । कम 
होने की तो कुछ आशा हैं नहीं। और आजकल देश में कुछ ऐसे हिसा के 
खयाल पैदा होगये हैँ कि कभी-कभी दिल निराश हो जाता हैँ । नहीं माल्म 
क्या होनेवाला है। अच्छा, जो ईश्वर ः.. मर्जी हो, वही अच्छी ! 
आप कैसे हैँ ? कल अखबार में पढ़ा था कि बिजली के इलाज से कुछ 
नुकसान होगया हैं। आशा है कि दर्द कम हो रहा होगा । 
मेरेलिए इस समय जयपुर आना संभव नहीं था। पू० बापूजी से भी 
मेंने पूछा' था । उन्होंने इस वक्‍त मुझे सीधे वर्धा आने का आदेश दिया । 
अब जब कभी मौका होगा, जरूर आऊंगी । लेकिन अब तो आपकी बारी 
हम लोगों को देखने की आगई है । 
यहांपर एक छोटी-सी रियासत--धामो--में गड़बड़ होगई थी । 
गोली भी चली । बेचारे गरीब ही इन मौकों पर मारे जाते हैं । उनके लिए 

मेरा दिल बहुत दुखता है । 
आज ज्यादा समय नहीं है । इसलिए और नहीं लिख सकती । अब आप 
मुझे वर्धा ही लिखेंगे । जल्दी अच्छे हो जाइये और शीघ्र ही घर वापस 
आइये । 
» आपकी बहिन, 
अमृतकुंवर 


शिमला, २५-६-३७ 
प्रिय भाईसाहिब, 
में आपके नाम आज एक चेक भेज रही हूं। कमला नेहरू अस्पताल 
के लिए यह रानीसाहिबा अमावन ने मुझ भेजा है। मेहरबानी से इस “चैक' 
रुपये ५०० की रसीद आप मुझे तुरन्त भेज दीजियेगा। मैं खुद उनको 
भिजवा दूंगी। आशा हैं कि आप सब अच्छी तरह से होंगे। अब तो बारिश 
भी शुरू हो गई होगी । यहां अभी तक नहीं आई है और काफी गर्मी है । 
बापूजी लिखते हैं कि आप कलकत्ता जानेवाले हैं, लड़के के विवाह के लिए । 
क्या वह विलायत से लौट आये हैं ? 
अब तो अगर ईर्वर चाहे मैं एक महीने के अन्दर-ही-अन्दर बापूजी 
के पास जाऊंगी। 
, अगर आप उनसे मिलें तो कह देना कि मैंने आपको पत्र हिन्दी में लिखा 
है । यह सुनकर वह सदा प्रसन्न होते हैं। 
कोई भूल लिखने में हो तो क्षमा कीजियेगा । जल्‍दी में लिख रही 
हू । 
आपकी बहिन, 
अमृतकुंवर 

: १०: 
शिमला, ७-९-३७ 

प्रिय भाई जमनालालजी, 

आपकी सूचना आज के अखबार में पढ़कर दिल बहुत दुःख रहा हैं और 
मन परेशान है । जिस दिन में सेगांव से चली हूं उस दिन तो प्रिय बापूजी 
पहले से कुछ अच्छे मालम देते थे, लेकिन शायद उन्होंने अगले रोज जो 
मुलाकात दी होगी उसके कारण फिर से तबीयत गिर गई होगी । 
बड़ा अफसोस है। आशा है कि आप खुद सेगांव में एक-दो हफ्ते जाकर 
बापूजी की रक्षा करेंगे। मेरी सम्मति में उनके लिए काफी शांति सेगांव में 
ही मिल सकती है, अगर कोई दृढ़ रक्षक उनके पास रहे । आप यह सेवा 
बखूबी कर सकते हैं । जरूर कीजियेगा । हम लोग तो दूर पड़े हैं। हमारे 
दिलों को भी कुछ सुख पहुंचेगा। 

में तो उनको दूसरे-तीसरे दिन हमेशा पत्र लिखती हूं, लेकिन क्योंकि 
आपने अखबार में मना किया है, में नहीं लिखूगी, जबतक आपकी आज्ञा 
न हो। मीरा को लिख रही हूं कि उनके स्वास्थ्य का हाल मुझे रोज भेज 
दिया करें। आप भी अगर उनसे रोज मिलते हों तो मुझपर दया करना 
और ठीक-ठीक खबर भेजते रहना । 

आपका तार नबीब बदरूद के बारे में मिल गया था। उसके लिए मेरा 
धन्यवाद । मेरे खयाल में वह अब हफ्ते भर तक वहांपर आ जायेगा। 

आशा है कि मौसम सेगांव में अच्छा हैं । बापू को छोड़ते हुए हमेशा 
बहुत दु:ख होता है, लेकिन जब वह बीमार होते हैं तो दूर रहना बहुत कठिन 
हो जाता हैं। आप सब जो उनके पास रहते हैं बहुत भाग्यवान हैं, इसलिए 
मुझे भूलना नहीं और खबर भेजते रहना। चार्ली अस्पताल में अभी तक 
हैं, लेकिन अब सिवाय कमजोरी के कोई और तकलीफ नहीं हैं । 


अब आज और छिखने का समय नहीं है। सबको मेरी तरफ से सप्रेम 
वन्दे कह देना । आशा है, आप सब अच्छी तरह से हैं और भगवान्‌ बापू 

को शीघ्य आराम देगा । 
आपकी बहिन, 
अमृतकुंवर 
ता. क. 
अनसूया काले नागपुर में मिली थी और कहती थी कि आपको जरूर 
रुपये ५० से ज्यादा देना चाहिए। स्त्री-संघ के लिए अगर आप कुछ और 
सहायता दे सकते हैं तो दीजियेगा, मेरी खातिर । 


: ११: 
जालन्धर, १४-१२-३७ 
प्रिय भाई जमनालालजी, 
ऐसा मालम होता हैँ कि आप अभी तक बापूजी के पास जुहू में ही हैं । 
आशा है कि उनका स्वास्थ्य धीरे-धीरे बिल्कुल अच्छा हो जायगा और आप 
उनको देर तक काम से अलग रखेंगे। 
मीरा ने मुझे लिखा है कि मुझे भी उनके पास आने की इजाजत आप 
देने को तैयार नहीं हैं। इसलिए अब में नागपुर से सीधी यहां लौट आऊंगी। 
नागपुर २६ ता. को पहुंचने का इरादा है और वहां जनवरी की दूसरी 
या तीसरी तक रहना पड़ेगा । अब वहां जाने को दिल बिल्कुल ही नहीं 
चाहता । अगर में सभानेत्री' के जाल में न फंसी होती तो जाने से इन्कार 
कर देती । लेकिन जाना तो पड़ेगा ही । 

'. आपकी भी वहां २८ (खुले अधिवेशन) को हमारे जलसे में शामिल 
होने की कुछ उम्मीद है या नहीं ? बहुत आशा रखी थी कि बापूजी के एक 
दिन वहां आने से बहनों को लाभ पहुंचता, पर उन्होंने तो धोका दिया ही है । 
हमारे भाग अच्छे नहीं हैं। खेर, ईश्वर उन्हें शीघ्र आराम दे । जुहु से आप 
उन्हें कहां ले जाने की तजवीज कर रहे हैं ? सुना है कि शायद पुरी जाय॑ । 
इस खबर में कुछ सचाई हैं ? यदि है तो इतनी दूर का सफर उनके लिए 


पत्र-व्यवहार १५ 


क्या अच्छा होगा ? और कबतक जायंगे ? फुर्सत हो तो लिखियेगा। सबको 
सप्रेम वंदे । 

आपकी बहिन, 

अमृतकुंवर 


: १२: 
जालन्धर, २१-१२-३७ 
प्रिय जमनालालजी, 
आपका पत्र कल मिला और उसे पढ़कर बहुत दुखी हुई हूं । आशा तो 
मेरी बहुत थी कि जनवरी के शुरू तक बापूजी की सेहत इतनी अच्छी हो 
जाती कि मुझे उनके पास आने की इजाजत मिल ही जाती । आप विंग 
कमेटी” के लोग ही उन्हें बीमार करते है । और फिर दु:ख हमारे जैसे गरीबों 
को बर्दाइत करना पड़ता है और अब में देखती हूं कि अगला विंग कमेटी” 
का इजलास आपने बाम्ब ही में रखा है । क्या उन्हें फिर बीमार करने का 
इरादा है। अगर आप नागपुर २२ को मुझे सहायता देने के लिए आयें तो 
में बहुत प्रसन्न हुंगी, लेकिन बापूजी के सेगांव न होने के कारण और उनके 
वहां न आने की वजह से मेरा अब किसीपर विश्वास नहीं है । 
शायद में नागयुर के बाद बाम्बे दो-तीन दिन के लिए आऊं। आशा 
है कि दो-तीन मिनट के लिए बापूजी के दर्शन की इजाजत मिलेगी । 
अगर जुहू की आवहवा उनको माफिक है तो फिर वहां ही उन्हें रहना 
चाहिए। 
आपको दुखी बहिन, 
अमृतकुंवर 


४१३५ 
जालन्बर, २२-१२-३७ 
प्रिय भाई जमनालालजी, 
अंदेशा हे कि आप मेरे से नाराज न होगये हों, मेरी कल की चिट्ठी 

से । क्षमा करना, अगर मैंने उसमें कुछ लिखा जिससे आपको दु:ख हुआ हो। 
में खुद बहुत दुखी हूं, बापूजी की बीमारी से और मेरेलिए तो यह ही एक 
महीना है, उनके पास आने का । पर आपकी रक्षा को हरगिज बुरा नहीं 
मानती । यदि में बाम्बे आऊं तो मुझे उनसे दो-चार मिनट के लिए तो मिलने 
की इजाजत होगी । 
में वापसी टिकट ले रही हूं, इसलिए आप बिल्कुल न घबराइये । 
सबको सप्रेम वंदे 
आपकी बहिन, 
अमृतकुंवर 


०0328 
जुहू, बम्बई, जानकी-कुटीर, 
१७-१-३९ 
प्रिय बहन राजकुमारीजी, 

कल पू० बापूजी का तार मिलने पर यहां से मैंने जयपुर दरबार की 
स्टेट कौंसिल को जो पत्र लिखा था उसकी नकल व वहां के नोटिफिकेशन 
की नकल उन्हें भेज दी है। इस पत्र के साथ जयपुर गजट नं० ४५१८ के 

अंश की नकल भेज रहा,हूं। शायद बापूजी को इसकी जरूरत पड़े । 


कल जो कागजात बापूजी ने मंगवाये है, उसपर से मालम होता है कि 
इस 'हरिजन' में वह इस विषय पर कुछ लिखेंगे। यदि बापूजी के उस लेख की 
एक नकल आप मुझे वर्धा के पते पर भिजवा देंगी तो जयपुर राज्य में प्रचार 
करने के लिए में उसका उपयोग करना चाहता हूं । जिस समय हरिजन' 
प्रकाशित होगा, उसी समय उसे पत्रिका-रूप में छपाने का विचार हैं। 
इसलिए यदि उसकी नकल पहले ही मिल जायगी, तो इस काम में सुविधा 
होगी । 
जमनालाल बजाज 

३ 
वर्धा, २६-१२-३९ 
प्रिय भाई जमनालालजी, 
कई दिनों के बाद आपको लिखने का अवसर मिला है। 
में छः सप्ताह के लिए बाहर रही । बीमार भी होगई थी । अब तो 
अच्छी हूं और यहां आये हुए चार दिन होगये हैं । 
पूज्य बापू की सेहत अच्छी हैं। काम तो काफी है और विंग कमेटी 
के दिनों में बहुत ही रहा । पर काम कम करने का तो कोई इलाज है ही 
नहीं । 
आपका स्वास्थ्य अब कंसा हैं ? आशा हैं कि आपको इलाज से काफी 
लाभ होगा । यहां कबतक वापस आवेंगे ? 
पूज्य बापू जानना चाहते हैँ कि जो आड्ंर हाल में जयपुर दरबार की 
तरफ से निकला है कि प्रजा-मण्डल अपना रजिस्ट्रेशन कराये---वह क्‍या 
है ? लिखके हमें बताइयेगा । 
अमतुल सलाम मेरे पास बैठी है । आपको प्रणाम कहती हैं। आपकी 
तबीयत के बारे में पूछती है । 
और यहां सब अच्छी तरह से हैं, सिवा मरीजों के, जिनकी संख्या 
रोज-रोज बढ़ती चली जाती है । लेकिन यह तो बीमारों का घर है--चाहे 
मानसिक हो चाहे शारीरिक । 
आपको और जानकीबहिन को प्रणाम । 
आपकी बहिन, 
अमृतकुंवर 
३ 
वर्धा, २९-१२-३९ 
प्रिय भाई जमनालालजी, 
आपका यत्र आज मिला । उससे चि० मदालसा की बीमारी का हाल 
सुनकर अफसोस हुआ। आशा है, मदालसा को शीघ्र ही आराम आ जायगा । 

पूज्य बापूजी अच्छे हैं । कुछ थकान तो अभी भी है। कल से शाम की 
प्रार्थना के बाद तुरन्त ही सोने को चले गये थे। में उम्मीद करती हूं कि रोज 
ऐसा ही करेंगे । 

में तो अब ठीक हुं । जल्दी ही थक जाती हूं। बस इतना ही है। 

थोड़े दिनों के बाद इंदौर जानेवाली हूं । एक-दो द्विन से ज्यादा नहीं 
रहंगी । रियासतों में काम अच्छा चल ही नहीं सकता, जबतक कि हमारे 
राजों-महाराजों में कुछ शक्ति नहीं आती और शक्ति नहीं आयगी, जबतक 
सेवा-भाव नहीं है, उनके दिलों में । 

जानकीबहिन को प्रणाम। मदालसा का प्यार और ओम्‌ को भी, अगर 


आपके पास हो आजकल । पृज्य बा अभी तक दिल्‍ली में है । 
आपकी बहिन, 
अमृतकुंवर 
१७: 
शिमला, ३१-५-४० 
प्रिय भाई जमनालालजी, 


आपका पत्र लेकर श्री प्रभुदयाल, हिम्मतसिह के सेक्रेटरी, मेरे पास 
आये थे। श्री प्रभुदयालजी बेचारे यहां आते ही बीमार होगये । बुखार 
आगया था। मेंने डाक्टर भेजने को कहा, लेकिन उन्होंने कहा कि आवश्यकता 
नहीं है । आपकी आज्ञानुसार मेने उन्हें एक परिचय का पत्र श्री वाजपेयीजी 
को दे दिया था और श्री वाजपेयीजी को टेलीफोन करके आपके बारे में 
बातचीत भी की थी। 

आशा है, आप सकुशल होंगे। जयपुर प्रजा-मण्डल के सम्मेलन के बारे 
में मेने अखबार में पढ़ा । ऐसा मालम देता है कि अच्छी तरह सब काम हो 
गया । स्त्रियों की मीटिंग का हाल भी अखबारों में आया था। राजपूताना 
में स्त्रियों की जागृति और शिक्षा की बहुत जरूरत है । 

मुझे यहां आये तीन हफ्ते होगये हैं। अभी तो मैं भाइयों के पास ही 
हूं । नीचे गर्मी भी काफी है, और पृज्य बापूजी को मेरी आवश्यकता तो है 
ही नहीं । 

१२-१४ जुलाई को मुझे स्त्रियों की कान्फ्रेंस के लिए एबटाबाद जाना 
होगा | इसलिए, मेरे खयाल में, जुलाई की आखिर तक सेवाग्राम आना होगा। 
लड़ाई की खबर आज तक तो बुरी ही आती है, मित्र-राष्ट्रों के लिए । 
लेकिन में समझती हूं कि अन्त में यह लोग सफलता पायेंगे। परन्तु मुझे दुःख 
हो रहा हैं कि इतने नौजवान मारे जा रहे हैं । दुनिया पागल होगई है । 
ईश्वर को भूल जाने का यही परिणाम होता है । ऐसा मालम होता है कि 
यूरोप तबाह हो जायगा । और हम लोग ऐसे कमबख्त हैं कि आपस में लड़ते 
चले जाते हैं, छोटी-छोटी बातों पर ! जो मूल वस्तु है उसे भूले बैठे हैं । 
कब ऐक्य होगा ! कभी-कभी तबीयत बहुत निराश हो जाती है। 
श्री जानकीबहिन को मेरा प्रणाम । आपकी कुछ सेवा कर सकूं, तो 
जरूर बताइयेगा । 
आपकी बहिन, 
अमृतकुंवर 


४९6: 
शिमला, २२-८-४१ 
प्रिय जमनालालजी, 
आपका पत्र देहरादून से मिला, और आज आपका का्ड भी मुंशीजी 
के नाम आगया । आपको देहरादून में एक शांतिप्रद जगह मिल गई हैं, 
यह सुनकर आनन्द हुआ। मैंने आपको दो पत्र लिखे थे, दोनों ही नैनीताल 
के पते पर | आशा हैं, आपको मिल गये होंगे । आपके ए]&॥ (कार्य- 
क्रम) बदलते रहते हैं । इसका क्या इलाज है ? आपकी सेहत अच्छी है, 
यह सुनकर खुशी हुई । में उम्मीद रखती हूं कि आप खाने-पीने का काफी 
एहतियात रखते होंग । वजन कैसा हैँ और घूमते-फिरते कितना हैँ ? देहंरे 
में तो आजकल गर्मी होती होगी । 
मेरी तबीयत अभी तक संभली नहीं । हर दूसरे दिन डा० मेकल 
के पास जाती हूं । आगे से आराम तो हैँ पर अभी भी खांसी चाल है और 

हर वक्‍त थकान रहती है। बापू चिन्ता करते हैं। इससे मुझे दु:ख होता है । 
पूरा हाल न लिखूं तो उन्हें अच्छा नहीं लगता और सच तो लिखना पड़ता 
ही है । अब तो मुझे अपने पास आने को कहते हैं, पर अपना बोझ उनपर 
तो कभी नहीं डालंगी । आशा करती हुं कि आठ-दस रोज में बिल्कुल 
अच्छी हो जाऊंगी । 

सरदार की खबर आपने अखबारों में पढ़ ली होगी । आज्ञा हैं, फोड़ा 
निकाल देने पर उन्हें प्रा आराम आ जायगा । 

शिवराव कल आये थे । आपको पूछते थे । कोई खास खबर तो आपको 
देने की नहीं हैं । सब कंदियों को छोड़ने के बारे में सोच-विचार हो रहा हैं, 
ऐसा सुनने में आया हैं । देखें क्या होता हैं। पर इन लोगों के ऊपर ज़रा 
भी न्याय का विश्वास रखना मू्खेता हैं। रूस की फौजी हालत उनकी 
दृष्टि से तो भयानक मालूम देती है। सबकी ओर से आपको वन्देमातरम्‌। 

मेरा प्यार । आप अच्छे रहिये ! 


तोफा का प्रणाम । 
आपकी बहिन, 
अमृतकुंअर 
4 आक 
ह शिमला, १६-१ १-४१ 
प्रिय भइया, 


आपका पत्र आज मिला । धन्यवाद ! 

आपने शायद पृ० बापू से सुन लिया होगा कि मेरे बड़े भाई का देहान्त 
६ ता० को होगया । वह बीमार तो कुछ महीनों से थे और हाल में उनकी 
हालत मानसिक और शारीरिक बहुत बिगड़ गई थी और हमें उनके बचने 
की उम्मीद नहीं रही थी । फिर भी भाई तो थे और थोड़ा दुःख तो होता 
हैं कि वह चले गये । लेकिन सबको जाना तो है ही और उनके लिए तो सुख 
हैं। वह तकलीफ में थे, उससे तो बच गये। अब मुझे महाराज भाई जालंधर 

बुला रहे हैं। वहां का घर वगैरा संभालना होगा । महाराज तो युक्त- 
प्रान्त के रहनेवाले है। जालंधर की कोठी वगरा मेरे और भाई के चार्ज 
में देना चाहते हैं। भाई को उनकी (बड़े भाई) जगह ट्रस्टी भी बनाना 
चाहते है । खुद तो राजा होगये हूँ और ट्रस्टी अब एक ही रह गया, याने 
मेरे जज भाई, जिनके अकेले के लिए जिम्मेदारी अधिक हैं। यह काम 
सब तय हो जाय तो मे तुरन्त वर्धा आऊंगी । १९ की रात या ज्यादा-से- 
ज्यादा २० की रात को जालंधर से चलकर २१ या २२ को दोपहर वर्धा 

पहुंचुंगी, आपको तार के जरिये पता भेजुंगी । 
आपको सप्रेम वन्दे, सबकी ओर से । जानकी बहिन को मेरी ओर से 

भी नमस्कार कह देना । लड़कियों को प्यार । 
अमृतकुंवर का सप्रेम बन्दे । 


२०: 
ह स्व॒राज्य-आश्रम, 
के बारडोली, २१-१२-४१ 
प्रिय जमनालालभाई, 
कल मौलाना सा० और जवाहरलाल यहां पहुंच गये । ए. आई. सी. 
सी. के बारे में चर्चा हुई। यह तय पाया गयाह्लु.-अभी तक--कि यह मीटिंग 
वर्धा में हो, पू० बापू के बनारस जाने के पुंदुले--याने जनवरी १२ से १९ 
के बीच में। वकिंग कमिटी अक्सर पहले और ए. आई. सी. सी. के बाद 
में भी बैठती हैं। सो ए. आई. सी. सी. यदि १५ को हो तो बापू १९ 
या २० को बनारस के लिए रवाना हो सकेंगे । 
बापू कहते हैं कि आपके लिए उचित होगा, यदि आप तुरन्त तार के 
ढ्वारा एक निमंत्रण यहांपर मौलानासाहब को भेजें कि ए. आई. सी. सी. 
वर्धा में हो । न्‍ 
बापू का स्वास्थ्य ठीक है । पू० बा भी आज अच्छी हैं, लेकिन कमजोरी 
तो हैँ ही । मुझे कुछ सर्दी होगई हैं। बाकी सब अच्छा चलता है। दुर्गाबहिन 

उनाई पहुंचते बीमार होगई । इसलिए महादेवभाई वहां से अभी तक 
वापस नहीं आ सके। शायद आज आ जाय॑। सरदार की तबीयत धीरे-धीरे 
सुधर रही है । 
आज और लिखने का समय नहीं । आप अच्छे होंगे । प्यार ! 
आपकी बहिन 
अमृतकुंवर 


गोपुरी, वर्धा, २४-१२-४१ 
पज्य राजकुमारी बहिन, 
कल में पृ० विनोबाजी के साथ भावखेड़ गया था। आज सवेरे १० 
बजे वहां से लौटने पर आपका पत्र मिला । पत्र मिलते ही आपको एक 
जरूरी तार भिजवाया है । आशा हैं, वह मिल ही गया होगा। ए. आई. सी. 
सी. की मीटिंग यहां रखने की राय हुई हैं। लिखा तो ठीक है । किन्तु यहां 
पर २५०, ३०० आदमियों के लिए जगह का होना कठिन हैं । 
शहर में भी मकान आदि का प्रबन्ध नहीं हो सकता हैँ । ए. आई. 
सी. सी. की मीटिंग के यहां होने में यह एक बड़ी अड़चन है । इस वास्ते 
अगर इस प्रान्त में ही रखने की बात हो तो नागपुर या अकोला मेरी राय 
में ज्यादा सुविधाजनक हो सकेंगे। जो निश्चय हो, उसकी तार द्वारा मुझे 
खबर देने को, मेंने तार में लिखा दिया हैं। अगर अकोला या नागपुर का 
निश्चय हो तो बृजलालजी या पूनमचन्दजी को जल्दी ही खबर देनी होगी। 
सो, क्या तो आप परभारे ही उनसे निश्चय कर लें या मुझे ठीक से मंत्रणा दे 
देने को लिख दें । में उन्हें तार के द्वारा सूचना दे दूंगा कि वे ए. आई. सी. 
सी. को नागपुर या अकोला बुलाने का निमंत्रण भेज देवें। में कक फिर 
देहात की ओर जाऊंगा । ता. २७ शनिवार को वापस हछौदूंगा । 
जमनालाल बजाज का वंदेमातरम्‌ 

२२: 
दिल्‍ली, २१-७-३६ 
प्रिय जमनालालजी, 
हमारे प्रधान श्री घनह्यामदास बिड़छा ने हरिजन सेवक संघ की 
कार्यकारिणी समिति की आगामी बैठक सितंबर के प्रथम सप्ताह में वर्धा 
में करने का निदचय किया हैं । तारीखें संभवत: ४, ५ और ६ सितंबर 
(शक्रवार, शनिवार तथा रविवार) होंगी । बैठक में १० व्यक्ति उपस्थित 
रहेंगे, जिनमें ७ सदस्य होंगे । वर्धा में वे आपकी मेहमानदारी में ही रहेंगे । 
आशा हैं, ४स समय आंप वहीं होंगे। आप यदि न भी हों, तो कृपया आप 
उन लछोगों'क़े लिए, जिनमें प्रधान श्री घनश्यामदास बिड़ला भी शामिल 
रहेंगे, रहने तथा खाने-पीने की व्यवस्था करने की हिदायत किसी भी 
व्यक्ति को दे देंगे। प्रस्तावित बैठक में अभी डेढ़ महीना शेष हैं । 
आपका शुभचितक, 
अ. वि. ठक्‍्कर 
(महामंत्री, हरिजन सेवक संघ) 
प्रतिलिपि महात्मा गांधी, वर्धा को 
: २३: 
सीकर, «४-८-३६ 
प्रिय जमनालालजी, 
मैं राजपूताना के दौरे के सिलसिले में कक सीकर आया और आपके 
यहां ठहरा । श्री लादूरामजी जोशी ने बहुत सत्कार किया और यहा का 
जो स्थानीय कार्य है वह दिखलाया । मैंने आपकी पाठशाला, जो राज- 
पृताना शिक्षा-मण्डल के अधीन चल रही है, को देखा, औषधालय भी देखा 
और यहां के बलाई, रंगर और भंगी मोहल्लों का भी निरीक्षण किया । 
मेहतरों के लिए जो कुआं बन रहा है और जिसके लिए संघ ने ३०० 
रुपये भी दिये हैं उसे भी देखा । पालथाड़ा के बलाइयों से भी मिला और 
उनके कुओं का जो प्रइन उठ खड़ा है उसके बारे में भी बात की । आशा है 

कि कुछ मदद उनके कुओं के लिए संघ से दूंगा । लोसल में भी एक कुआं 
बन रहा हैँ । इसके लिए संघ ने ७५० रुपये सहायता में मंजूर किया हैं । 
श्री डेडराजजी खेतान कल यहां आये थे। उनके संग श्री शोभालाल गुप्त 
को भेजा है कि वहां जाकर और कुछ हरिजन-कार्य की संभावना हो तो देखें । 
यहांपर हरिजन-कार्य के लिए बहुत ही क्षेत्र है। प्रस्तुत पाठशाला के 
अलावा अभी दो पाठशालाएं मेहतरों और बलाइयों की चल सकती हैं । 
आपकी पाठद्ाला में ४८ लड़के हैं और केवल एक अध्यापक हैं। उस पाठ- 
शाला को संघ के अधीन करने की बात चल रही है । सितम्बर में आपसे 
जब वर्धा में मिलंगा तो अधिक परामश करूंगा । यहांपर संघ बिशेष कार्ये 
कुछ भी नहीं कर सका है, पर कार्य करने का इरादा है। यहां के कार्य के 
लिए आपसे सहायता की अधिक आशा करता हूं।._ 7 
यहां के भंगियों को पूरा वेतन मिलता है। उनमें से एक रुपया इंस्पेक्टर 
घूस ले लेते हूँ । उसके संबंध में भी वेबसाहब को लिखा है। 
अधिक बातें मिलने पर होंगी । में आज मुकुन्दगढ़ जा रहा हूं । 
अमृतलाल वि० ठक्‍्कर का वन्देमातरम्‌ 
२४: 
दिल्‍ली, १४-८-४१ 
प्रिय जमनालालजी, 


आपका क्ृपा-पत्र १२ ता० का मिला | यह जानकर प्रसन्नता हुई 
कि आपका स्वास्थ्य ठीक हो रहा है । 

मैंने भी दामोदर को लिखा है कि वह चोखामेला होस्टल का सदस्य 
बन जावे और कुछ औरों को बनावे । आप यदि उचित समझें तो एक बार 
दामोदर को नागपुर भेज दें और वहां की रिपोर्ट वह आपको और मुझे 
भेज दे । 

में आज बम्बई जा रहा हूं । वहां से दक्षिण--मद्रास--जाऊंगा और 
सितम्बर के अन्त या अक्तूबर के शुरू में लौटंगा । लौटते समय वर्धा उत- 
रूंगा । उस समय आप वहां रहेंगे तो हम दोनों नागपुर चले चलेंगे। 

आपको यह पता ही होगा कि ऋषभदासजी ने प्रान्तीय संघ की 
अध्यक्षता से इस्तीफा दे दिया हैं। उनके स्थान पर आप किसी अन्य सज्जन 
की सिफारिश करे तो अच्छा है । 
आपका, 
अ० वि० टक्कर 
5 56 
बम्बई, २९-१-३० 
मुरब्बी जमनालालजी, 
उत्कल कांग्रेस कमेटी के मंत्री महोदय ने जिस एम. एल. सी. के बारे 
में लिखा था, उन्हें पत्र लिखा है और अस्पृश्यता-निवारण के काम के लिए 
कितनी ही सूचनाएं दी हैं । हमारा प्रकाशित साहित्य भी भेजा है । 
पुण्डलीकजी आपको अच्छा काम दे रहे हैं, यह जानकर गंगाधरराव 
खूब खुश हुए हैं। उधर के गांवों में आपकी वह परिचय-पत्रिका लेकर घूमेंगे 
तो अच्छा काम होगा, इसमें मुझे शंका नहीं है । 
श्री खेर की डाक्टर अम्बेडकर के साथ एक-दो मतंबा बातें हुई । उनका 
कहना है कि अस्पृश्यता का काम करनेवाले उच्च वर्णीय हिन्दू कार्यकर्त्ताओं 
की एक छोटी-सी कान्फ्रेंस हो। उसमें उन्हें और उनके साथियों को अस्पुश्यों 
के नेता प्रतिनिधि की हैसियत से बुलाया जाय और भविष्य में जो कुछ 
व्यवस्था देश की हो उसमें अस्पृश्यों को न्याय मिलेगा, ऐसा आश्वासन दिया 
जाय, तो वे अपनी जाति को साथ लेकर कांग्रेस को सहयोग देने के लिए राजी 
हू । मैंने कहा, वैसा आश्वासन तो कांग्रेस ने सभी अल्पसंख्यकों को कभी से 
दिया है। ऐसा करने में कोई नई बात नहीं है। फिर भी ये लोग सच्चे दिल से 
बात कर रहे हैं और अपनी जाति पर वजन डालकर कांग्रेस का साथ दें तथा 
अन्त्यज जाति को भी अपने साथ ला सकें तो वैसी परिषद्‌ करने में मुझे कोई 
खास हर नहीं मालम होता । मैं एक छोटा-सा ड्राफ्ट तैयार करके खेर को 
बताऊंगा और वह उन्हें पसन्द हो तो हम दोनों अम्बेडकर को मिलकर बातें 
करेंगे, ऐसा सोचा है। आपको यह विचार कहांतक पसन्द है, बताइयेगा । 

मालवीयजी के बारे में बापूजी ने जो लिखा हैं उसकी प्रतिलिपि इसके 
साथ भेजता हूं ।* इस समय मालवीयजी कांग्रेस के विरुद्ध काम कर रहे हैं 
इस बात से इन्कार नहीं किया जा सकता है। कांग्रेस के मेन्डेट (आदेदा ) 
की परवा न करते हुए विधान-सभाओं से चिपके रहने की उन्होंने असेम्बली- 
वालों से और कौसिलवालों से अपील की । कम-से-कम १८वीं तारीख तक 
इस्तीफा न देने का आग्रह किया, और ऐसे प्रस्ताव करवाये । फिर १८बीं 
की लोगों को इकट्ठा कर व्यवस्थापिका सभाओं को न छोड़ने का आग्रह 
किया और इस आशय का प्रस्ताव पास किया तथा अब भी वे यही काम 
सब जगह घूमकर कर रहे हैं । इस विषय में सबत की जरूरत नही है। इस 
अवस्था में उन्हें पूज्य बापूजी की राय के अनुसार हमारी कमेटी के प्रमुख 


के 


$ गांधीजी के पत्र की प्रतिलिपि 





आफ मी पम्प अब लकी जप कक कल हम का बज शक न. कील  ज अमी 3 सकी» का ० ही जज की पी 


साबरमती, २०-१-३० 
“भाई श्री आनन्दानन्द, 


तुम्हारा पन्न मिला हे । मालवीयजी किस प्रकार का आन्दोलन कर रहे 
हैं, यह में नहीं जानता । पर अगर वह कांग्रेस के खिलाफ आन्दोलन करते हों 
तो अस्पृश्यता-समिति में वह कोई ओहदा नहीं रख सकते, इस विषय में मुझे 
बिल्कुल शंका नहीं हें । मालवीयजी का कांग्रेस-विरोधी भाषण खोजकर 
जमनालालजी उनको भेजें ओर पुत्र जिस प्रकार पिता से शंका-निवारण 
करना चाहता हूँ, उसी प्रकार पूछे। यदि सही हो तो हमारी समिति में उनके 
रहने के ओचित्य के बारे में अपनी शंका का निवारण उनसे मांगें। 
मालवीयजी को ऐसे प्रइनों से दुःख नहीं होता और होता भी हो तो उन्हें दबाने 
की उनमें भारी शक्ति हें। मेरी समझ ऐसी थी कि वह कांग्रेस के विदद्ध तो 
आन्दोलन नहीं ही करेंगे। इसके बारे में तुरन्त फंसला कर लेने की 
मावद्यकता हूँ । 


बाप के आशीर्वाद । 

का स्थान छोड़ने की प्रार्थना की जाय या नही, इस बात को आप सोचें 


और उचित कारंवाई कीजियेगा ।" 
लि. 


सेवक स्वामी आनन्द का प्रणाम 
२६: 
बम्बई, ३-२-३० 
मुरब्बी जमनालालजी, 
आपका पत्र मिला । कल कमाटियों की सभा में बहुत रात तक विचार 
हुआ और उनकी समिति ने अपने कुल, यानी ८ मन्दिर खोलने का 
प्रस्ताव किया, जिसका अंग्रेजी श्री सीलम्‌ ने मुझे दिया । उसकी नकल इसके 
साथ भेजता हूं । आज मैने आपको तार भेजा हैं । 
और भी चार-पांच मन्दिर इन लोगों के कब्जे में है । उनके बारे मे भी 
यही प्रस्ताव लागू हैं, लेकिन उन मन्दिरों की मालिकी इस कौमवालों की न 
होने के कारण हम उनसे पूछ नहीं सकते, इसीलिए उनके पड़ोसियों से, 
जिनकी मालिकी है, सूचना देकर बाद में वे उन्हें खुला जाहिर करेंगे। 
मन्दिरों की सारी व्यवस्था इन्हीं लोगों के हाथ में हैं । 
अब भंसाली वगैरह कौम के ट्रस्टियों से मिलकर हमने प्रयत्न शुरू 
किये हैं । जो कुछ हो । खेर तथा मैंने मिलकर अम्बेडकर वगैरह के साथ एक 
परिषद्‌ करने की जो बात लिखी थी उसके बारे में आपकी भेजी हुई चेतावनी 
ठीक है। उसको ध्यान में रखकर ही हम लोग काम कर रहे हैं। पीछे ये लोग 
कांग्रेस के विरुद्ध बिगड़कर प्रोपेगण्डा करें, ऐसा कोई मौका हम इनको 
नहीं देंगे । 
पुण्डलीकजी की तबीयत कैसी है ? दादा वहां आये हों तो उन्हें मेरा 
प्रणाम । वहां मन्दिर का उत्सव अच्छी तरह मंपन्न हुआ होगा । श्री महादेव- 
लालजी को प्रणाम।* लि. 
स्वामी आनन्द 


अनमनननननक-++- +++ +-०++गऔ.....* +»  + 


१.१ गज़राती से अनूदित 

: २७ : 
बम्बई, २४-११-३१ 
मुरब्बी जमनालालजी, 
आपकी सूचना के मुताबिक कमिटी के विचार के लिए जो पत्र प्रमुख को 
भेजना है उस संबंध में अपनी कमिटी की मीटिंग बुलाई गई | विचार हुआ 
और जो मसविदा नि३चय हुआ उसकी प्रतिलिपि इस पत्र के साथ भेजता हूं । 
इस पत्र पर वकिंग कमेटी विचार करेगी तब आप वहां होंगे ही । इसलिए यदि 
इसके समर्थन में कोई बात स्पष्ट करनी आवद्यक हो तो आप करेंगे ही । 
बम्बई प्रान्तिक कमेटीवाले नाराज हुए हैं। उन्हें लगता है कि उनके 
ऊपर ही सारे देश के आन्दोलन की जिम्मेवारी है, इसलिए नासिकवाले 
अथवा महाराष्ट्र प्रान्तिक समितिवाले उनका कहा नहीं करते, इस बात 
पर नाराज हैँ। मुरब्बी वललभभाई ने पाटिल और नरीमान, दोनों को 
समझाया है और हमने भी रविवार की कमेटी की मीटिग में उन्हें बुलाया 
था । कुछ ठण्डे पड़े हैं । 
लि० सेवक 
स्वामी आनन्द 
: २८ : 
बंबई, २८-११-३१ 
मुरब्बी जमनालालजी, 
बंबई प्रांतीय कांग्रेस कमेटी आदि कमेटियों का रुख देखते हुए अपनी 
कमिटी को समाप्त करने की आपकी सूचना से में सहमत हुं । प्रान्तिक 
समितियों को जागृत करने की दिशा में भरसक प्रयत्न कर चुके हैं और अपनी 
पद्धति से अभी जो कुछ और करना है करेंगे। बम्बई प्रान्तिक समिति अंत्यजों 
के साथ खाने वगैरह का आयोजन करती है तो भी मेरा अभिप्राय तो यह है 
कि यह कार्य प्रादेशिक समिति के क्षेत्र का नही है। जिलों में काम करनेवालों 
की स्थिति इससे बिगड़ सकती है । गुजरात की गायकवाड़ी ह॒द में रिमासत ने 
अलग अंत्यज पाठलाशाएं अब से बन्द करके उनके सभी बालकों को सभी 

जातिवालों के साथ पढ़ाने का हुक्म दिया। इसके परिणामस्वरूप अछतों पर 
कैसे-कसे जुल्म बढ़ रहे हैं, इसकी कुछ कतरनें मैं इस पत्र के साथ भेजता हूं । 
बड़े शहरों में बसनेवाले मनमाना कार्यक्रम बनाकर उन्हें गांवों में चलाने का 
रास्ता खोजते हैं, बल्कि इच्छा करते हैं; पर इससे वे अन्त्यजों की स्थिति 
अधिक बुरी करते हैं, यह नहीं समझते। सेपरेट एलेक्टोरेट का निर्णय करते 
समय बापूजी ने यह बात अच्छी तरह समझाई थी । श्री दाण्डकर को मैं 
ठीक तरह से समझा दंगा । 

आंकड़े अभीतक जिन प्रान्तों से बिल्कुल नहीं आये हैं, उनको फिर पत्र 
लिखे गये हैं और जहां से आये हैं उनपर व्यवस्था का काम हो रहा है । 
मेरा विचार हर प्रान्त पर एक-एक नोट तैयार करने का है, जो बापूजी को 
दिया जा सके । कुछ आंकड़ों के बारे में चर्चा करनी पड़ेगी-जसे पीपुल्स 
सोसायटी के, लाजपतरायजी और श्रद्धानन्दजी के द्वारा स्थापित अनेक 
मण्डलों के बारे में, जिनके अधिकांश आंकड़े श्री पुरुषोत्तरदास टण्डन के 

परिश्रम से आये हैं ।" 

लि. 
स्वामी का प्रणाम 
: २९; 

ना, १५-२-३४ 

मुरब्बी जमनालालजी, 
हम तो यहां ऐसे उलभगये हैं कि न तो पत्र लिखने को सांस मिलती है, न 
कुछ और करने का वक्‍त । अजीब प्रान्त है । बेचारी जनता ऐसी आफत में 
पड़ी हैं कि उससे क्या आशा की जाय। यहां सबकुछ करना पड़ता है। राजेंन्द्र- 
बाबू तबीयत खराब होने पर भी दिन-रात मेहनत कर रहे हैं, लेकिन उनके 
साथियों में अधिकांश के काम का निबटारा नहीं होता। आपके तथा बापू व 
सरदार वगरा के हाथ नीचे रहकर तालीम हासिल किये हुए लोगों के लिए 





१ गुजराती से अनूदित * बिहार के भूकंप के कारण 

यहां कुछ बहुत ही भ्रमोत्पादक लग सकता है। किसीको काम करने की समझ 
नहीं है । आप यहां थोड़े दिनों के लिए भी आ जाय॑ तो बड़ी मदद मिल सकती 
है, ऐसा मैं निश्चित रूप में मानता हूं। लेकिन आपको वतेमान स्थिति में 
बुलाने की हिम्मत राजेन्द्रबाबू करने क्‍यों छगे ? और बिना बुलाये आप 
आने क्‍यों लगे ? यह सोचकर ही में बैठा रहा, न मुभे अबतक लिखने 
की सभी और न सूचना देने की ही । अगर आप आ सकें तो जरूर आवें। 
बापू ९ मार्च के बाद आवेंगे। इतनी देर तक राजेन्द्रबाबू की इच्छा राह 
देखने की तो नहीं थी; पर कया करते । कर्नाटकवालों ने तो महीनों से 
भारी तैयारी कर रखी थी । वह सब छोड़कर तुरन्त आने के लिए बापू 
कसे लिखते ? आपको दिलचस्पी नहीं होगी, यह विचार करके उत्कल 
की बात मुल्तवी रखी और ९ मार्च को कर्नाटक का दौरा पूरा करके बापू वहां 
से आवें, ऐसा राजेन्द्रबाबू ने विचार किया है और इसके अनुसार लिखनेवाले 
हैं। इस बीच वह खुद कु्गे जाकर मिल आवें और सभी कठिनाइयों तथा 
योजना आदि के बारे में बात कर आवें, ऐसा सोचा था। पर वह अभी सफर 
करने की हालत में नहीं हैं। कु्गं जाने और आने में ३ हजार मील का सफर 
होता हैं। इसलिए जीवतराम” को भेजने का विचार किया है । जीवतराम 
२०वीं तारीख को तामिलनाड में पूज्य बापू से मिल आयेंगे। आप आने का 
विचार करें तो जैसे भी होसके, जल्दी आ जायं। राजेन्द्रबाबू कल छपरा गये 
हैं। आज आयेंगे तब मैं बात करूंगा। मकान तो यहां मिलते ही नहीं। जैसा भी 
टूटा-फूटा मकान उन्हें मिला है, आप आयेंगे तो उसमें आपके ठहरने का इन्त- 
जाम कर लिया जायगा। न होगा तो एकाध तंबू ले लेंगे। धोत्रे, लक_्मेदासभाई, 
बाल, पारनेरकर, पण्डितजी, नाथ सब मिलकर २०-२२ की टोली मुजफ्फर- 
पुर जिले में फल गई है । 
धोत्रे तथा लक्ष्मीदासभाई कल ही मुजफ्फरपुर गये। दोनों दरभंगा, 
मोतिहारी, सीतामढ़ी वगैरह जाकर तीन-चार दिन में वापस आयेंगे । 
पण्डित खरेजी, नाथ तथा चार-छ: लड़के सीतामढ़ी में जमे हैं। बाल, रावजी- 
* जीवतराम कृपलानी 

भाई, पारनेरकर, सहस्त्रबुद्धे मुजफ्फरपुर में हैँ । पारनेरकर तथा सहस्त्रबुद्धे 
भूकम्प के कारण खराब हुए कुओं की जांच कर रहे हैं । पारनेरकर ईख की 
फसल नष्ट न हो, इसलिए देसी कोल्हू दिलाने का प्रबन्ध कर रहे है। कुल 
मिलाकर २०-२२ आदमी अपने आये हैं और जिले में फंले हुए हैं। और 
भी आने को तैयार हैं, लेकिन अभी रोक दिया हैं। इसलिए कि यहां का काम- 
काज और उसकी योजना तैयार होजाय तो बुलावें। कमिटी को कम-से-कम 
एक वर्ष काम करना होगा । सरकारी अधिकारी राजेन्द्रबाब्‌ के साथ तो 
बात करते हैं, लेकिन उससे अधिक कोई सहयोग कर, ऐसा प्रतीत नहीं होता । 
भाई श्रीलाल नानीबहन को लेकर वहां महिलाश्रम में आनेवाले थे, 
सो आगये होंगे। उनकी मां तथा भाई का जी दुखाकर उसे वहां लाये हैं 
इसलिए ये लोग जल्दी राजी हो जायं और खर्च वगरह भेजने लग तबतक 
उनसे कुछ न मांगा जाय, ऐसा मोहनलाल भट्ट ने मुझे लिखा है | श्रीलाल ने 
आपसे बात की होगी । इस दिशा में कुछ हो सके तो कीजियेगा । सौ. जानकी- 

बहन तथा मदनमोहन को प्रणाम । 

लि. 
स्वामी का प्रणाम 
: ३० ; 
इगतपुरी, ७-३-३६ 
प्रिय जमनालालजी, 
में आज सबेरे बासलगांव तथा दोपहर को इगतपुरी उतरा था। भाई 
दोषमल अभी अस्थिर हैं । विवाह करने का करीब-करीब निश्चय कर चुके 
हैं । बियाणीजी, पूनमचन्दजी वगेरह के साथ उनका पत्र-व्यवहार चाल है। 
आपके पास से मार्ग-दशंन की खास इच्छा रखते हैं। विवाह के बारे में वे 
योग्य विधवा (नि:सन्‍्तान ), अथवा यह न हो सके तो कुमारी, अपनी जाति 
(ओसवाल) में से, खोजने की इच्छा रखते हैं । सावंजनिक काम में और 
व्यवसाय के काम में खूब जिम्मेदारी से व्यस्त हो जाना चाहते हैं। थोड़े काम से 
९ गुजराती से अनूदित 

उनको सन्‍्तोष नहीं मिलेगा। धनिक बनने की इच्छा नही, पर काम खूब करने 
के लिए चाहिए। इस बीच आप बम्बई आवें तो आपसे मिलना चाहते हैं । 
आपने इन्हें थोड़ा-बहुत आगे बढ़ाया है; अब आप ही इनके जीवन में दिल- 
चस्पी लेकर जैसी मदद हो सके करें, यह इष्ट है। मनुष्य के जीवन में ऐसे 
समय बहुत आते हैं जब वे ठीक दिशा में जाने के लिए योग्य निर्णय करने पर 
भी यदि सुपरिणाम प्राप्त न हो तो सारी जिन्दगी के लिए बेकार हो जाते 
हैं। आपने मुझसे इस नौजवान के बारे में बात की थी, उसके बाद अपने दौरे 
में में एक-दो बार इनसे मिलने का मौका पा सका। आप इन्हें जरूर मार्ग- 
प्रदर्शन करेंगे, ऐसी आशा है। इनके मन में आपके लिए आदर हूँ; इसलिए 
ये आपका माग्गे-प्रदर्शन चाहते है ।* 
लि. सेवक, 
स्वामी आनन्द 
: ३१: 
थाना, २६-९-३९ 
प्रिय जमनालालजी, 
जयपुर में आपने अपने धीरज, बुद्धिकोशल और मधुर स्वभाव के बल 
पर जो विजय प्राप्त की, उसके लिए बधाई ! देशी राज्यों में बापूजी की 
रीति-नीति को लगे वर्तमान धक्के को देखते हुए आपकी यह सफलता 
रेगिस्तान में मरुकुञझ्ज के समान हैँ । इसीलिए हम सबके लिए यह अधिक 
प्रिय और आदरणीय हैं। आशा है कि आप बिल्कुल अच्छे होंगे । अखिल 
भारतीय कांग्रेस कमेटी में मेरा कोई उपयोग हो तो आप मुझे बुलाइयेगा। 
दर्शकों को आने की मनाही की गई है, इससे मैंने विचार छोड़ दिया था, पर 
आप इस प्रसंग में मेरा उपयोग समझें तो दो पंक्तियां लिखवा भेजें । ९ 
सेवक 
स्वामी आनन्द का प्रणाम 

खिमिसेपुर (फरुंखाबाद ), ३०-६-४ १ 
पृजनीय काकाजी, 


सादर सविनय प्रणाम । आपको मालम होना चाहिए कि ता. २८ को 
में एकाएक फतेहगढ़ जेल से मियाद के पहले ही छोड़ दी गई हुं । मैं ता. ७ 
फरवरी को गिरफ्तार हुई और ११ फरवरी को मेरा मुकदमा हुआ था । 
६ महीने की मेरी सजा थी । छटने की मेरी ता. १० अगस्त थी | पर इस 
हिसाब से १ महीना १३ दिन पहले छोड़ी गई । 


सुना है कि आप बीमारी के कारण मियाद से पहले छोड़ दिये गए । 
लिखि., अब आपकी कसी तबीयत हैं और आपको क्‍या बीमारी थी ? फतेह- 
गढ़ सी. क्लास में मैं थी और फतेहगढ़ सी. क्लास में ही मेरे पति भी हैं। इस 
समय में आपको जेल की कुछ बातें नहीं लिखूंगी, क्योंकि आप कमजोर होंगे, 
परन्तु मेरे चार प्रदन हैं, उन्हें जरूर हल करके भेजियेगा । 

१. मियाद के पहले छोड़ी गई हूं तब भी कया सत्याग्रह करने के लिए 
नोटिस देना चाहिए ? 


२. गिरफ्तार न की जाऊं तो क्‍या काम करूं ? 

३. अगर गिरफ्तार न की गई तो क्‍या अकेली घृमूं, क्योंकि भेरवर्सिहजी 
तो जेल में ही हैं । 

४. जेल में जब हमारी रोटियों में और दाल में कीड़े-मकोड़े, कनखजूरे 
आदि निकलते हैं, और हम जेल-अधिकारियों से शिकायत करते हैँ, तब वे 
खूनी कैदियों को पीटते हैं । ऐसी हालत में क्या करें, शिकायत करें या नहीं ? 
परेशानी तो यह है कि कीड़े-मकोड़े खाये नहीं जाते, करें क्या ? परन्तु कैदियों 
का इसमें कसूर नहीं होता । बिना छना आटा, मिट्टी, भूसी, कचरा आदि 
मिला होता है, बेचारे जैसा मिलता हैं वैसा ही बना देते हैं । 


अपना हाल लिखियेगा। आश्रम में बुआजी से तथा अन्य सबसे मेरां 

मिला प्रणाम कहियेगा । पत्र का उत्तर शीघ्र दीजियेगा । 
आपकी पुत्री, 
उमिला (राठौर) 


: र३े 
वर्धा, १५-११-३१ 
प्रिय एल्विन, 
मुझे आपका ११ तारीख का पत्र मिला। मुझे यह जानकर खुशी 
हुई कि बेतूल के आसपास की जगह आपको आपके भावी कामकाज के लिए 
केन्द्र के रूप में जंच गई है । इसके कारण भी सबल हैं। मुझे निश्चय हैं कि 
होशंगाबाद से लौटने के बाद आप अपने लिए अनुकल जगह का चुनाव भी 
कर लेंगे । 
इस समय अगर मैं उधर आता हूं तो इससे सरकारी क्षेत्रों तथा पब्लिक 
में निश्चय ही हलचल पैदा होगी । इसलिए में आना नहीं चाहूंगा। पर जब 
आप ठीक जगह का चुनाव कर लेंगे तो आश्रम के लिए जमीन खरीदने से 
पहले, अगर संभव हुआ तो, में उसे देख लेना चाहूंगा । 
अब मैं करीब एक महीने तक तन्दुरुस्‍्ती के लिए वर्धा ठहरूंगा । डाक्टरों 
ने मुझे सलाह दी है कि में पूरा आराम लू, नहीं तो सिर के पिछले भाग 
की नस के फूट जाने से उत्पन्न होनेवाली घातक उलझनों का खतरा है । 
आपने जो अन्तिम बात लिखी है, उसे पढ़कर में जरा चिन्तित हुआ। 
हमारे सम्बन्ध भाईचारे की किस्म के हैं । 
आप मेरे भाई के रूप में होंगे । इसके अलावा आप पिता (फादर) 
रह चुके हैं, इसलिए हममें भाई-भाई का रिश्ता ही रहने दीजिये । 
आशा है, आप शीघ्र पत्र लिखेंगे ।१ 


आपका, 
जमनालाल बजाज 


१ अंग्रेजी से अनूदित 

करंजिया, १६-१-३३ 
प्रिय मित्र, 


मैं दो महीने से किसीको पत्र नहीं लिख सका, पर जब आप जानेंगे कि 
में किस काम में लगा था तो समझ जायंगे। भाई श्यामराव को पूना में इलाज 
के लिए छोड़कर में नवम्बर के मध्य में करंजिया आगया । यहां आकर 
मैने पहाड़ियों की तराई में गोंड-परिवार से मेल-जोल का प्रयत्न किया और 
में इधर-उधर पहाड़ की तराई में भी घूमता रहा । मुझे यहां अनोखे अनुभव 
हुए । मेरे साथ मेरा बोझ ढोनेवाला कावड़ लेकर चलने में काफी थक गया 
था। मेने सहसा देखा कि शाम के सूर्यास्त में बोझ ढोनेवाले उस व्यक्ति के 
हाथ कावड़ के बांस पर फैले हुए थे और वह सूली का दश्य उपस्थित कर रहा 
था, मानो वह सारे संसार के उन लोगों के आराम के बोझ से दबा जा रहा 
हो, जिनके पास आवश्यकता से अधिक है । 

करंजिया आकर मैंने आश्रम का निर्माण शुरू कर दिया और पन्द्रह 
दिन में वह तैयार भी होगया । कुल तीन सप्ताह में आश्रम का पूरा रूप 
सामने आगया, और सब सामान व्यवस्थित करने में एक पखवारा और 
लग गया। आश्रम में अनेक झोंपड़ियां बनाई गई हैं, उनमें से अतिथि- 
निवास को 'मित्रालय', औषधालय को 'प्रेमायतन', पुस्तकालय को 'गान्धी- 
ज्ञान-मंदिरर और भोजनालय को 'जमनालाल भवन' नाम दे दिया है। 
आश्रम से सटी हुई पहाड़ियों पर आराम और शान्ति के लिए जो कुटिया 
बनाई गई हैं; उसका नाम रखा है--शांति-निवास” । यहां ठहरनेवालों 
के लिए मौन धारण करना अति आवश्यक है। “बाल-मंदिर' और 
गौदाला' के अलावा सहयोगियों के लिए भी दो भोंपड़े बना दिये हैं । 
फ्रांसिस का एक छोटा-सा गिरजाघर और मकानवाला जो मूल आश्रम 
था, उसमें में और साथी व्यामराव रह रहे हें । अब हमने इन सबको 
दीनबन्धु एण्ड ज़ आश्रम' नाम दे दिया है। संत फ्रांसिस के सिद्धान्तों के 

अनुकूल पड़नेवाला सर्वोत्तम नाम अगर कोई हो सकता हैँ तो वह एण्ड ज़ 
काहीहें। 

यहां हम केवल चार व्यक्ति रहते हैं और प्रात:-शाम प्रकृति का सौन्दर्य 
लूटते हुए भगवान की प्रार्थना करते हैं। व्यामराव बड़े दिन के पहले लौट 
आया है और अब वह अच्छा हैं । वह आगरा विश्वविद्यालय का स्नातक है 
और अब उसका दिमाग ढीक हैं। श्रीकांत हमारा पहला हिन्दू भाई है जो आठ 
महीने साबरमती रह आया है। छः महीने जेल में रहने के बाद वह हमारी राय 
से ही दक्षिणामृति बालमन्दिर, भावनगर में रहा है । में ऐसे ही और हिन्दुओं 
को चाहता हूं, जिनमें सहिष्णुता और प्रेम हो । यहां का जलवायु अच्छा है 
और में गहरे बुखार से सिर्फ एक हफ्ते में अच्छा होगया, जबकि पूना और 
अहमदाबाद में उसके लिए महीनों लग जाते । जहां-कहीं भी गोंड़ बसते हैं, 
वहां मलेरिया जरूर है । इसलिए इन अभागों के लिए काम करनेवालों को 
भी मलेरिया का खतरा उठाना पड़ता है। लेकिन यहां उतना खतरा नहीं है । 

गत तीन हफ्तों से आश्रम पर जंगली जानवरों का हमला हो रहा है । 
गत सप्ताह एक लक्कड़बघा, दो बघेरे और एक भाल तथा एक गीदड़ हमारे 
आश्रम में एक ही रात को आये थे। दूसरी रात दो भाल बहुत बुरी तरह से 
लड़े और इस तरह हमारी शान्ति भंग की । हम रात को घण्टों जागते रहे । 
यहां सांपों की भी कमी नहीं है, न बिच्छुओं की । इसी तरह बन्दर, हिरन, मोर 
तथा कितने ही रंग-बिरंगे पक्षी भी यहां दिखाई देते हैं। हमारे दवाखाने की 
पहले की अपेक्षा अब कम आवश्यकता पड़ने लगी हू, जो मेरी राय में एक 
शुभ चिह्न है। हमारा वास्तविक कार्य शिक्षा का होना चाहिए परन्तु 
रोगों की रुकावट का काम भी होना चाहिए। गोंड लोग अपना इलाज 
आप कर लेते हैं । यहांतक कि जंगली जानवरों से काटे जाने, य.नी चोट 
पहुंचने पर भी वे पुल्टिस आदि लगाकर अपना इलाज खुद कर लेते हैं । 

आज हमारा मोन्टिसरी स्कूल खुल गया है और श्रीकांत, श्यामराव तथा 
सिस्टर मेरी की मदद से यह काम सुचारु रूप से चला रहे. हैं। बच्चे यहां 
नहलाये जाने पर बहुत चिल्लाते हैं। बड़े लड़कों के लिए भी स्कूल खोलने का 

प्रयत्न हो रहा है । हालांकि इसमें बड़ी कठिनाई है, क्योंकि यहां ५ वर्ष की 
उम्र से ही बच्चे मां-बाप को काम में मदद देने लगते हैं। आशा है कि कुछ 
समय के प्रयत्नों के बाद भील-सेवा-मण्डल के ढंग पर गों ड़ बालकों की शिक्षा 
का भी प्रबन्ध हो जायगा । खादी का काम श्रीकांत के हाथ में है, किन्तु अभी 
तक इस दिशा में अधिक सफलता नहीं मिली है । मेरा खयाल हैं कि इन गांवों 
में खादी का काम काफी विकसित हो सकता है और यह काम करके यहां के 
गरीब स्वावलम्बी बन सकते हैं । 


इनसब कामों में रुपया बहुत खर्च होता है, लेकिन हमारे साधन अल्प 
है। आश्रम बनाने में ही ६०० रुपये खर्चे हुए। लेकिन इसके लिए हम रुपयों 
की अपील नहीं करते । और जो लोग हमारे आदर्शों से सहमत नहीं हें, हम 
उनसे रुपया नहीं लेते । और हमने इस तरह आये ४५० रुपये वापस भी कर 
दिये हैं। हमें हिन्दी की किताबों की आवश्यकता है जिससे वे गांववालों को 
पढ़ने के लिए दी जा सकें। इस प्रकार प्रचार में बड़ी मदद मिलेगी। आप 
जो कुछ पुस्तकें और पत्रिकाएं दान में देंगे, उसका बहुत अच्छा उपयोग 


होगा । 


आपका कोई समाचार नहीं मिला, यह स्वाभाविक ही है । हम यहां 
समय से पीछे पड़ गये हैं। समाचार एक सप्ताह बाद मिलते हैं। फ्री प्रेस” 
और 'बम्बई क्रॉनिकल' पत्र यहां नहीं आते। यहां उन पत्रों का बड़ा मूल्य है 
जो मित्रों द्वारा भेजे जाते है। आप यह याद रखें कि आपमें से जिन लोगों को 
मैं पत्र भेजता हूं उनको विचारों और प्रार्थनाओं में भी याद करता हूं । 


अगले पत्र में में आपको आश्रम का अधिक विवरण भेज सकूंगा। 


आपको फिर लिख दूं कि यह स्थान स्वास्थ्यकर है और कुछ मलेरिया 
की तकलीफ के अलावा सभी दृष्टि से अच्छा है। हम केवल शाकाहारी भोजन 
करते हूँ । में ही ऐसा हूं जो अण्डे की बनी चीज भी दिन में एक बार खा लेता 
हूं, अन्यथा में भी शाकाहारी ही हूं। हम प्रकृति के इतने निकट होगये हैं कि 

किसी भी जीवधारी को मारना हमारे लिए असह्य हो गया हैँ। *. 
सबको प्रेम । 
आपका प्रिय मित्र 
एल्विन * 


१ अंग्रजी से अनूदित 
* श्री महादेव देसाई के नाम लिखे अपने एक पत्र में श्री वेरियर एल्विन 
ने स्व० जमनालालजी के संबंध में नीचे लिखे उद्गार प्रकट किये थे : 
पिछले कुछ सालों में जमनाहालजी को बहुत ही कम देख पाया था | 
हालांकि एक वक्‍त ऐसा था, जब हम एक-दूसरे के काफी नजदीक थे । ऐसा 
कोई समय मुझे याद नहीं पड़ता जब मेंने प्रेम और कृतज्ञता के साथ उनका 
स्मरण न किया हो । 
दस साल पहले जब में धलिया जेल में जमनालालजी से मिलने गया 
और उन्हें सी” बलास में रहते देखा तो मुझे इतना आघात पहुंचा कि मेंने 
उसी समय प्रतिज्ञा की कि जबतक हमारे देश में ये बातें होती रहती हें 
सें नंगे पेर ही घूमूंगा । 
पहले वर्धा में जमनालालजी के छोटे-से सीधे-सादे घर में उनके मेह- 
सान बनकर रहना एक अद्भत चीज थी। अपने जीवन में जमनालालजी ने 
कभी सादगी का त्याग नहीं किया । बाद में जब वर्धा ने राजधानी का रूप 
ले लिया तो सहज ही वहां बहुत-सी नई इमारतें और संस्थाएं खड़ी होगईं, 
ओर जो थों वे भर गईं । मगर १९३१-३२ में तो उनके घर में साधु की 


कुटिया की तरह शांति और सादगी का वातावरण मानो मुंह से बोलता 
था। 


जमनालालजी में कई ऐसे गुण थे जो पश्चिमवालों को खूब पसंद 
आते । उनकी सादगी और स्वाभिमान, उनकी सच्चाई ओर स्पष्टवादिता, 
और जोवन के प्रति क्वेकरों-सी उनकी व॒त्ति पश्चिसवालों पर अपना प्रभाव 
डाले बिना न रहती । . . 

उनके जसे धनी आदमी में सत्य का इतना आग्रह क्वचित्‌ ही पाया 
जाता हूँ। उनके मुंह से निकलनेवाले प्रत्येक शब्द को आप जब चाहें कसौटी 

: ३५: 
बम्बई, २९-१२-३० 
प्रिय जमनालालजी, 
यरवदा-मंदिर छोड़े हुए आज ठीक एक महीना हुआ । पृज्य श्री बापूजी 
के साथ में लगभग साढ़े पांच महीने रहा । इतने दिनों में बापूजी से जो 
कुछ देखा और समझ लिया वह गुजरात, काठियावाड़, बम्बई, महाराष्ट्र 
और कर्नाटक के कार्यकर्ताओं को यथामति समझाया । अब इसीका सारांश 
अखबारों में देना प्रारम्भ करनेवाला हूं । कुछ दिन पहले अहमदाबाद में 
रणछोड़भाई मिले थे। उनसे आपके समाचार मिले। कमलनयन, 
गुलाबचन्द, प्रहलाद तीनों जेल में थे, इस कारण उनसे मुलाकात 
ने हो सकी । 
आप पृज्य श्री बापूजी की तबीयत के संबंध में जानने के लिए विशेष 
उत्सुक हैं । इसलिए उसीके बारे में पहले लिखता हूं। सामान्यतः बापूजी की 
तबीयत अच्छी है। उनकी सेवा में एक कंदी महाराष्ट्रीय ब्राह्मण रसोइया 
दिया हुआ है । उस कैदी के हाथ में और पैर में संधिवात था। बापूजी ने 
उससे उपवास कराकर और आहार में परिवर्तेन करके उसे अच्छा किया । 
मुश्किल से लंगड़ाते-लंगड़ाते चलनेवाला आदमी अब अच्छी तरह दौड़ता 
हैं। जेल के डाक्टर ने उसे छः: महीने दवा दी, लेकिन कोई फायदा नही हुआ 
था । उस रसोइये से मालम हुआ कि मेरे यरवदा जाने के पहले बापूजी 

पर पूरा उतार सकते थे। आपको विदव्वास रहता था कि उनकी भावुकता 
में कोई परिवर्तन न होगा और उनके आदहों में कोई कमो न आयेगी ॥ 
सें उनको दिल से प्यार करता था, और आज जब वह चले ग्रे हें में अपने 
जीवन में एक बड़े अभाव का अनुभव कर रहा हूं हालांकि पिछले कुछ 
सालों में मेंने शायद ही उन्हें देखा हो । लोगों को और देश की जनता को 
उनके समान शुद्ध हृदय, प्रेमी, उदार और व्यापक सहानु भूतिवाले व्यक्ति 


का अभाव कितना खटक रहा होगा । 
(हरिजन-सेवक, २९-३-४२) 

अकेले थे तब चाव से खाते नहीं थे, घूमने में भी उत्साह नहीं था। चरखे 
की गति बढ़ाने की कोशिश में सारा दिन चिता में गुजरता था। मेरे वहां 
जाने पर उनके लिए मैं एक नया उद्योग बन गया । मेरी तबीयत, मेरा 
आहार, मेरी अनियंत्रितता और अनंत विषयों पर के मेरे अनंत प्रइन इन 
सबके कारण उनके लिए काफी अच्छा मनोरंजन रहा । उन्होंने मुझे धुनाई 
सिखाई, सिगर की मशीन पर सिलाई का काम सिखाया । आहार-शास्त्र 
की मीमांसा तो हमेशा चलती ही थी और अनेक विषयों पर चर्चा होती थी । 
सुबह-शाम घूमते समय अगर में कोई सवाल न उठाता तो बापूजी घंटों तक 
चरखे के विषय पर बोलते रहते । इस विषय पर बोलते वह कभी थकते ही 
नहीं । 

जाते ही मेने देख लिया कि बापूजी नींद कम लेते हैं । अनुरोध करके 
उन्हें सताकर अधिक नींद लेने के लिए मैंने बाध्य किया । उससे उनकी 
तबीयत में काफी परिवर्तन हुआ । चरखा कातते-कातते थककर चूर हो 
जाते थ। वह हालत सुधरी । अब शीतकाल प्रारम्भ होने के कारण उन्होंने 
नींद कम की है। लेकिन अब चिंता नहीं है। में उन्हें छोड़कर आया तब उनका 
कार्यक्रम नीचे के अनुसार था, अब भी वही होगा । 

सवेरे ४ बजे,उठना । ४-२० पर प्रार्थना । प्रार्थना के पहले कुछ मिनट 
मेरी राह देखते, गीता-विषयक कोई किताब पढ़ते । प्रार्थना के परचात्‌ 
साढ़े पांच के बाद पत्र-लेखन। हफ्ते में छः दिन पत्र-लेखन चलता है । मंगल के 
दिन बापूजी का पत्र आश्रम के नाम रवाना होता है और आश्रम की तरफ के 
पत्र बुधवार की शाम को या गुरुवार को दोपहर में बापूजी को मिलते हैं। 

सुबह का घूमना, छः बजे नाइता । उसी समय बकरी माता अपने दो बच्चों 
को साथ लेकर आती हैं । उनका दूध लेकर उसमें दही का थोड़ा-सा स्पर्श 
डालकर वह जमाया हुआ दूध रखा जाता है। दही २४ से ३६ घंटे का जमाया 
हुआ लेते थे । जमे हुए दही में सोडा बाईकार्बं डालकर उसका खट्टापन 
मिटा देते हैं और इस प्रकार का दही लेते हैं। आजकल कब्ज (कोष्ठबद्धता) 
से बचन के लिए दूध-दही छोड़ दिया हैं। दही जमाकर बापूजी कातने के लिए 

बैठते हैं । ८-८॥ तक कताई पूरी हो जाने पर फिर धुनाई करते हैं । आधा- 
थौन घंटा धुनकर पूनियां तैयार करके फिर से कातन बैठते हैं। एक दिन 
छोड़कर हजाम आता है, उसके लिए २० मिनट खर्च होते हैं । 

सुरपरिटेडेंट, रोज सुबह ८-७ मिनट के लिए आया करते हूँ । डि. मजि- 
स्ट्रेट महीने में एक बार आते हैं। डाक्टर कनेल स्टील पंद्रह दिन में एक 
बार तबीयत देखकर और आहार-शास्त्र के एक-दो पाठ सिखाकर जाता है । 
१०॥ बजे बापूजी नहाने जाते हैं। स्नान गरम पानी का होता है। मैं गया, 
उसके पहले उन्होंने ठंडे पानी का स्नान प्रारम्भ किया था। लेकिन निपाणी में 
जैसी हालत हुई थी, वैसा अनुभव होने के कारण उन्होंने वह प्रयोग छोड़ 
दिया । ठीक ११ बजे दोपहर के खाने को बैठते हैं । उनके पत्र पर से 
मालम होता है कि उनका इस समय का आहार उबाली हुई सब्जी, जेल 
की भाखरी (बाजरा या जवार) और १५।२० बादाम हैं । 

उन्हें इसी समय अखबार दिये जाते हैं । 'क्ॉनिकल” व बम्बई का 
“टाइम्स' मिलते हैं। मेरे आग्रह से तीसरा मद्रास का 'हिन्दू' अब मिलने लगा 
है। इनके अलावा 'माडने रिव्यू', “इंडियन रिव्यू, 'इंडियन सोशियल 
रिफार्मर', इलस्ट्रेटेड टाइम्स' इतने अखबार और मिलते हैं। अहमदाबाद का 
'कुमार' भी चालू कर दिया है, क्योंकि उसमें मेरे बचपन के अनुभव आते 
हैं। अंबालालभाई के पास से “इलस्ट्रेटेड लंदन न्यूज', न्यूज़ स्पीकर ग्राफिक' 
वगैरा चित्रों के मासिक बीच-बीच में आते हैं । उनका उपयोग यहां के 
गोरे कैदी करते हें । बाकी तीन दैनिक पत्र ध्यान से पढ़ते हैं और सारी 
हकीकत जानकारी प्राप्त करते हैं। भोजन के बाद थोड़ा चरखा कातकर 
फिर सो जाते हैं। १॥ बजे कागजी खट्टे नींबू का रस और सोडा 
बाईकार्ब मिलाकर जो लेमोनेड बनता है वह छेते है और फिर से कातना 
शुरू करते हें । इतना कातने के लिए पहले ५-६ घंटे लूगते थे । अब २-२॥ 
घंटे में पूरा करते हैं। खपरेल के टुकड़े इकट्ठा करके, घिसकर और 
उसमें बांस .की सलाइयां स्वयं तैयार करके उन्होंने बहुत-सी तकलियां 
तैयार की हैं। पहले १५-२० मिनट तकली पर कातते थे। अब 

बालकोबा की सूचना के अनुसार बहुत अधिक समय देते हैं । लगभग ८-९॥ 
घंटे देते होंगे। मेरे खयाल से इससे उन्हें कुछ थकान आती हैं । तकली पर 
घंटे में ६० तार कातते हैं । लेकिन १०० तक जाने का उनका आग्रह है । 
शाम का भोजन ठीक पांच बजे होता है। फिर से बकरी माता दर्शन देती 
हैं और बापूजी दही जमाकर और अन्य छोटे-बड़े काम करके घूमने की 
तैयारी करते हैं। सात बजे फिर शाम की प्रार्थना के लिए बैठते हैं। आश्रम 
की प्रार्थना ७॥ की थी, वह शीतकाल के लिए ७ की कर दी है। वही 
फेरफार यरवदा-मंदिर में भी किया । प्रार्थना के बाद रोज-निशी लिखकर 
मी राबहन के लिए भजनावली कामअंग्रेजी में भाषांतर लिखते थे । उसके 
बाद फिर से पत्र लिखते हैं । ठीक ९ बजे कलम नीचे रखकर शौच जाते 
हैं और ९॥ के करीब सो जाते हैं । रात का सोना आंगन में लोहे की 
खटिया पर बिल्कुल खुले में होता है। ओढ़ने के लिए भरपूर लेते हैं। 
ठंडी कितनी भी हो, फिर भी छप्पर के नीचे सोना पसंद नहीं करते । 
उनका कहना है कि सूर्य-प्रकाश जिस प्रकार प्राणदायक हैं उसी प्रकार 
तारा-प्रकाश भी खास आरोग्यदायक और स्फूर्तिप्रद है | मैंने भी उनकी 
ही तरह बाहर सोना शुरू किया हैं। लेकिन मैंने ओढ़ने के लिए 
आवश्यकता से अधिक न लेने का निश्चय किया हैं । 

बापूजी का वजन मैं था उस समय १०४ तक बढ़ गया था । मैं वहां से 
निकला उस समय- दूध छोड़ने के कारण १०१ हो गया था। बांदाम लेना 
शुरू कर देने के बाद से १॥ रतल और बढ़ गया है, ऐसा उनके परसों के 
पत्र से मालूम हुआ । 

चरखे के संबंध में गांडीव-चरखा, जीवन-चक्र और बारडोली-चरखा 
इन तीनों के उत्तम गुणों का मिश्रण करके उन्होंने नया चरखा बनाया हैं । 
रुपये-डेढ़ रुपये में बनता है । बहुत आराम से चलता हैं। काम काफी देता 
है । मधुर बोलता है और दीवार पर आसानी से टांगा जाता हैं। बापूजी के 
कमरे में चित्र या फोटो नहीं है, तरह-तरह के चरखे दीवार .को सुशोभित 
करते हैं। एक अंग्रेज कैदी बढ़िया कारीगर है। बापूजी के कहे अनुसार काम 

कर देता हैं। स्वयं चोरी-चोरी तकली चलाता है । बापूजी उसे दूध, सब्जी 
वगरा देते हैं । पहले बापूजी को मिस्टर गांधी” कहता था, अब पापा या 
बापा कहता ह । उनके इर्दे-गिर्दे बिल्ली के समान नाचता रहता है । बहुत 
घूतं है। नकली सिक्‍कों के अपराध में उसे करांची में सजा हुई थी। आदमी 
रसिक होने के कारण यूरोपियन वार्ड में फूलझाड़ों की सुन्दर क्यारियां 
उसने तैयार की हैं। फूलों का रंग, पौधों की ऊंचाई और वर्ष के मौसम का 
मेल साधने में बहुत कुशल हैं । मोतीलालजी यरवदा आये, उस समय 
५-७ दिन उसने इतनी अच्छी रसोई बनाई कि मोतीलालजी ने खुशी से 
१०० रुपये उसे इनाम दिये । इतना सब होने पर भी नमूनेदार अंग्रेज है । 
बहुत निष्ठा से बरतता हैं । 

बापूजी बिल्कुल प्रसन्न रहते हैं । देश की जागृति के कारण उन्हें 
संतोष हैँ। खास करके राष्ट्र ने अहिसा का सुन्दर पालन किया, इस बात 
का उन्हें संतोष हैं। इससे अधिक आपको नहीं लिखता, क्योंकि जेल-नियमों 
का उल्लंघन होगा । 

पांच दिन से मैं बम्बई में हीं हूं। राजेन्द्रबाबू कल जायंगे । मैं भी कल 
गंगाधररावजी से सरदार-गृह में मिलकर अहमदाबाद जानेवाला हूं । 
दकरलालजी बुधवार तक यहां रहनेवाले हैं। अंबालाल साराभाई वापस 
कब जायंगे, मालम नहीं पड़ा । शायद स्वामी जानते होंगे। कृष्णदास का 
यशवंतरावजी को कलकत्ता से पत्र था कि उनका अब समझौता होगया 
है । 

मेरी तबीयत अब बिल्कुल अच्छी हैं। यरवदा जाकर यह एक बड़ा 
फायदा हुआ । आजकल रोज सूरजीभाई के यहां से गाय की छाछ पीकर 
आता हूं । गाय का घी भी वही भेजते हैं। यह पत्र लिखने में शाम का समय 
व्यतीत हुआ, इसलिए सातवलेकरजी के साथ अब्बाससाहब से मिलने नहीं 
जा सका । चि. हंकर यहां मेरे साथ है । चि. बाल तो शामलभाई और गंगा- 
बहन के साथ हैं। आसपास के लोगों को उसके बारे में संतोष है। सुरेन्द्र और 
माधवजी कराड़ी में नमक-सत्याग्रह करते पकड़े गये, यह तो आपको मालम 

हुआ ही होगा । रामदासभाई भी वहीं पकड़े गये। पूज्य बा सूरत और खेड़ा 
जिले में घम रही हैं। बहुत थक गई हैं। बापूजी के कहे अनुसार मैं विद्यापीठ 
में खादी का ही काम विशेष करनेवाला हूं, अर्थात्‌ जबतक बाहर रहना 
मुमकिन हो तबतक। सौ० गोमती बहन परसों मिली थीं। उनकी तबीयत 
अच्छी है। नीलकंठ भी आज मिला । नाथजी भी यहीं कहीं रहते हैं । 
कुछ दिन पहले डा० रजब अली मिले थे । उन्होंने बापूजी के आहार के 
संबंध में एक चिट्ठी मेरे अनुरोध से लिखी है। 
मेरे खयाल से आपकी इच्छा के अनुसार विस्तार से सारी जानकारी 
आपको दी हैँ । अब आपके पास से भी ऐसे ही विस्तृत पत्र की अपेक्षा रख 
सकता हूं न ? आपको सुपरिटेंडेंट के द्वारा नरहरिभाई, किशोरलालभाई, 
गोकुलभाई, रमणीकभाई, रविशंकरजी, मोहनलाल पंड्या आदि सबको 
सप्रेम वन्देमातरम्‌ जताने की तकलीफ देता हूं। कांती गांधी कापेराव के 
साथ छूटा या नहीं ? निफाडकर के सप्रेम वंदेमातरम्‌ । 
, काका के सप्रेम बंदेमातरम्‌ 


: २१५: 
गुजरात विद्यापीठ, 
अहमदाबाद, १५-१२-३ १ 
प्रिय जमनालालजी, 

: पूज्य गंगाधरराव से ज्ञात हुआ कि अभी तक आपकी तबीयत नरम 

ही है। आप तो कभी लिखते ही नहीं । 
आपकी आज्ञानुसार मैं पुष्कर हो आया । हरिभाऊजी ने सबोंको 
संभालकर काम करने की नीति ग्रहण की है। ब्यावर के पुराने झगड़े का 
समाधान हो चुका है और घीसूलालजी वहां के कांग्रेस के प्रमुख हुए हैं । 
मेरी नजर में घीसूलालजी प्रकृति के बालक हैं। अभी तक तनिक भी संस्का- 
रिता ग्रहण नहीं कर सके हैं। .राग-द्वेष में प्राकृतिक स्वभाव के ही वश हो 
जाते हैं । हरिभाऊ की इच्छा है कि वहांपर जब समझौता होगया है तब 

उसको पूर्ण करने के लिए उनका (घीसूलालजी का) तीन हजार का कर्जा 
आप मुआफ कर दें। योंभी पैसे आनेवाले.नहीं हैं। हरिभाऊ के और मेरे 
प्रयास से समझौता हुआ है । ऐसे मौके पर आप कर्जा छोड़ देंगे तो सारा 
वातावरण स्वच्छ हो जायगा । कर्जा के रुपये वापस देने की असमर्थता 
बतानेवाला कागज हरिभाऊ स्वयं लिखकर आपके पास भेज देंगे। 

प्रभुदास थोड़े दिन यहांपर आया था । अब अपने पिता के पास 
गया है। फरवरी तक यहां शायद रहनेवाला है। कमलूनयन के खत कभी- 
कभी आते हैं । 

ब्रजकृष्णजी (दिल्लीवाले) की तरफ से एक विद्यार्थी यहां आया है। 
सम्भव है, आपकी स्कॉलरशिप में से उसको मदद देनी पड़े। लड़का घर 
का ठीक है, किन्तु पिता अनुकूल नहीं है । अनुकूल करने की कोशिश हो 
रही है । 


काका कालेलकर का सादर वन्देमातरम्‌ 
: २३७: 
नन्‍दी दुगें, 
बंगलौर, २८-५-३६ 
प्रिय जमनालालजी, 

आपका ता. २५-५ का पत्र मिला । वियोगीजी, हरिभाऊजी और 
काशीनाथजी का खयाल हम नहीं कर सकते हैं। अब मेरी नजर में मद्रास 
के सत्यनारायण हैं। उनका हिन्दी पर काबू बहुत अच्छा है, क्योंकि उनमें 
दक्ति खूब है । महत्त्वाकांक्षा कुछ कम नहीं हूँ । मद्रास में वह ही 
अण्णा का काम बहुत-कुछ कर डालते हैं। कम-से-कम एक-दो या तीन 
वर्ष के लिए उन्हें ले जाना अच्छा होगा। वर्धा में रहकर उनमें जो 
स्वभाव-दोष हैं वे भी कम होंगे। अण्णा जून के प्रथम सप्ताह में 
पृ. बापूजी को मिलने मद्रास से बंगलोर आयेंगे। उनसे बातचीत करके 

आपको लिखूंगा। पू. बापूजी की राय भी लूंगा । 

बंगलौर में कन्हैयालाल मुंशी भी आयेंगे। तब हंस' के बारे में निश्चय 
होगा । हंस' के लिए मुझे अपना कार्यालय वर्धा में ही रखना होगा । कार्यालय, 
पुस्तकालय, कमंचारी (एक या दो) वर्धा में रहेंगे। मेरा विचार बोरगांव 
में ही रहने का था । किन्तु अगर बाबा सा० देशमुख बगीचा बेंच देंगे तो 
बोरगांव छोड़ना होगा । आज पू० बापूजी से बातचीत की। मेरा प्रस्ताव था 
कि मैं सेगांव स्वतंत्र रूप से या बापूजी के साथ रहूं और रोज वर्धा आकर 
आफिस का काम करूँ। पूृ० बापूजी इस प्रस्ताव के विरुद्ध नहीं हैं । 
वरोड़ा रहूं तो भी उन्हें पसन्द है। मैंने कहा कि सेगांव अगर न रह सका तो 
में वरोड़ा पसन्द न करके महिलाश्रम के जितना नजदीक हो सके, रहना 
पसन्द करूंगा, जिससे महिलाश्रम को तरफ का मेरा कत्तेव्य कुछ अधिक 
पालन कर सकूंगा। अब आप सोचें कि मेरे लिए क्‍या व्यवस्था करनी है । 
बापूजी से सुना कि श्री नायकम्‌ मारवाड़ी विद्यालय के प्रिंसिपल नियुक्त 
हो चुके है। अभिनन्दनीय हैं। वह और उनकी पत्नी दोनों की हिन्दी-प्रचार 
और 'हंस' के लिए काफी मदद होगी और मारवाड़ी हाईस्कल में हिन्दी 
का अध्ययन भी अच्छा होगा । हिन्दी विद्यापीठ का वातावरण धीमे-धीमे 
ठीक हो रहा है । चि० बाछ बम्बई में ही हैं। गोपालराव कुलकर्णी के 
साथ रहता है और किसी लॉज में भोजन करता है । ता० १ के बाद 

अपने होस्टल में रहने जायगा । | 
काका का वन्देमातरम्‌ 

४८5 
११-७-३६ 
प्रिय जमनालालजी, 

पृ० गंगाधरराव का कल जो पत्र आया है वह आपको देखने के लिए 
भेजता हूं । गंगाधरराव के पत्र का क्या मतलब निकाला जाय ? उन्हें यह 
उत्साह है कि हुदली में गांधी सेवा संघ का सम्मेलन किया जाय। इससे 
पूज्य गांधीजी को कष्ट होगा और यह काम सच्चे मन से नहीं होगा, इस 
भय से उनका उत्साह दब गया है, इसलिए हुदली में सम्मेलन करने के बारे 

में क्या किया जाय ? उनके पत्र से आप क्‍या परिणाम निकालते हैं ? 

दूसरी बात यह है कि आज गंगाधरराव को क्या परामर्श देना चाहिए। 
मेरी अपेक्षा आप सारी परिस्थिति अधिक अच्छी तरह जानते हैं। आपका 
उत्तर पाकर मैं अपना अभिप्राय निश्चित करूंगा। कुमरी में सम्मेलन सफल 
रूप से हो सकेगा । पूज्य बापूजी पर सफर के कष्ट का बोझ डालना ठीक 
होगा या नहीं, इसका ही मुख्य विचार करना है । 

भारतीय साहित्य परिषद्‌ और हंस' कार्यालय एवं हिन्दी प्रचार समिति 
का दफ्तर कहां रखा जाय, इसका निर्णय आप कर लें तो आगे का रास्ता 
दिखाई देगा। स्थान का निर्णय हो जाने के बाद पण्डित हृषिकेश शर्मा काम 
शुरू करने के लिए आयेंगे । महाराष्ट्र में हिन्दी-प्रचार के संबंध में मेरी यह 
कल्पना है कि लोगों को उसका महत्व समझाकर शिक्षण-वर्ग और वाचन 
वर्ग को प्रोत्साहन दिया जा सकता हैं। अगर कोई शिक्षक के रूप में आगे 
आता है तो उसे अमुक समय के अन्दर प्रयाग की अथवा मद्रास की अमुक 
परीक्षा पास करनी चाहिए, ऐसा आग्रह होना चाहिए । जहां स्थानीय 
वर्ग शुरू हो वहां हिन्दी-शिक्षकों की तनख्वाह का १/३ वहां के शुल्क में 
मिलाकर बाकी १/३ स्थानीय लोगों से चन्दे के रूप में वसूल किया जाय, 
और पहले वर्ष में शेष १/३ समिति की ओर से देकर काम शुरू करना 
चाहिए । अवैतनिक संगठनकर्ता को राह-खर्चे मिलना चाहिए। भालचन्द 
आप्टे की जानकारी आपको है ही । उनके ढ्वारा यह काम वहां शुरू करना 
संभव हैं। उन्हें पचास रुपये मासिक मिलने से भी उनके परिवार का, 
जिसमें कि एक स्त्री और एक छोटा बच्चा है, खर्च चल जायगा । आप्टे को 
हिन्दी का ज्ञान और प्रचार का अनुभव भी है । 

यदि हम महाराष्ट्र में घमकर पैसे की स्थानीय मदद एकत्र करने- 
वाले हों तो यह बहुत अच्छा होगा । उस दशा में अपने इस दौरे में पैसे 
एकत्र करने का दुर्बल प्रयत्न करके मेरे लिए काम बिगाड़ देने का कोई 
अर्थ नहीं होगा । किन्तु यदि आपका यह खयाल हो कि मुझे ही यह प्रयत्न 
करना चाहिए तो मैं यह निष्काम कर्म करने के लिए कभी भी प्रस्तुत हूं । 

इस बात का विचार करके अपनी सलाह दीजिये, में आशा करता 
हूं कि प्रश्न मनोनुकूल न होने पर टाल नहीं देंगे । मुझे जल्दी ही दौरे पर 
जाना है और इसलिए निद्िचित कल्पना होना ठीक होगा । शुरुआत में 
ही लोगों को यह नहीं कहा जा सकता कि हम कुछ मदद नहीं देंगे, आपको 
अपना काम खुद ही करना होगा ।१ 
काका का सादर वन्देमातरम्‌ 
"8 2 
१६-८-३८ 
प्रिय जमनालालजी, 
मेरा स्वास्थ्य बहुत-कुछ अब अच्छा हैं । शक्ति आहिस्ते-आहिस्ते 
आने लगी है, किन्तु पांव की कमजोरी असाधारण ह । खड़े रहने की शक्ति _ 
पांव में नहीं आई है। बाकी कोई किस्म की तकलीफ नहीं है। चि. ओम्‌ रोज 
सुबह कहां-कहां से अच्छे फूल ले आती है और मेरे कमरे में उनकी सजावट 
करके आनन्द से भर देती है । ओम्‌ के रखे हुए फूल सारे दिन आस-पास 
हँसते रहते हैं और मुझमें नई जान डाल देते हैं । चि० मदालसा भी कभी- 
कभी अपनी तरफ से दो-चार फूल लाकर बढ़ा देती हैं । दोनों में सेवा-भाव 
कैसा उपजा है ? स्वयं तो फूल जैसी प्रसन्न रहती हें ही । बस, इतना 
आनन्द आपको लिख डालने के लिए ही यह पत्र लिखा है। इसका जवाब 
आप नहीं भेज सकेंगे, क्योंकि स्वयं आही जायंगे। पू० राजेन्द्रबाबू को, 
राजाजी को और सबों को सप्रेम वन्देमातरम्‌ । रमण मह्षिजी के चरणों 
में मेरी श्रद्धांजलि । कभी उनका दशॉन करूंगा ही। उनके संस्कृत स्तोत्र 
मैंने पढ़े है । 
काका का वन्देमातरम्‌ 


ै २३-९-४० 
प्रिय जमनालालजी, मा, 
पू० श्री बापूजी का और श्री टंडनजी का काफी पत्र-व्यवहार हो 


१ सराठी से अनूदित 

चुका है। अतः ता.४ अक्तूबर को रा. भा. प्र. स.* की बैठक वर्धा में रखी 
हैं। श्री टंडनजी की प्रार्थना से ही यह बैठक बुलाई गई है, जिसमें आखिरी 
निर्णय होनेवाला हैं। मेरी दृष्टि से उस समय आपकी उपस्थिति अत्या- 
बह्यक है । अगर जयपुर का काम खत्म न हुआ हो तो आप यहां आकर फिर 
से वापस जा सकते हैं, लेकिन आपको आना तो चाहिए ही । ऐसी छोटी- 
मोटी बातें होती हैं जिनके अन्दर टंडनजी कुछ मांग पेश करते हैं और दूसरी 
ओर से कुछ मांग न हो तो बापूजी उसे तुरन्त मान लेते हैं । आपके रहने 
से सब-कुछ ठीक हो जायगा और मेरी जिम्मेवारी भी बंट जावेगी । 
काका का सादर वन्देमातरम्‌ 
ता. क. 
पूृ० बापूजी भी कहते हैं कि आप और राजेन्द्रबाब्‌ की उपस्थिति आव- 
इ्यक है। टंडनजी को.ता० ३ से ६ तक कोई भी दिन अनकूल है । बापूजी 
ने ता. ४ पसंद की हैं। आप अगर ता. ४ की जगह ता. ५ या ६ पसन्द 
करें तो तार से वैसा सूचित करें, जिसमें में सब सदस्यों को तार से ही 
वह तारीख बता दूं । 
“6 
वर्धा, १६-७-४ १ 
पूज्य श्री भाईजी, 
सादर प्रणाम । ... वाले काम के बारे में में इधर बराबर 
गंभीरता से सोचता रहा हूं । जितना ही मैंने सोचा हैं में इसी परिणाम पर 
पहुंचा हूं कि मेरेलिए और मेरे परिवार के लिए अन्त में जाकर यह चीज 
हितकारक नहीं होगी। सोने की ये बेड़ियां अन्त में मेरेलिए हानिकारक 
ही होंगी । जिस मिशन की उपयोगिता और अनिवार्यता में मुझे विश्वास 
और श्रद्धा नहीं है, रुपयों के लोभ से उसके पीछे पड़ना मुझे अनुचित मालूम 
होता है । आखिर वह भी एक प्रयोग ही होगा, ऐसा प्रयोग जिसके विषय 
में प्रयोगकर्ता को स्वयं कोई दिलचस्पी नहीं हैँ। मेरी नज़र में यह शक्ति, 


१ राष्ट्र भाषा प्रचार समिति 


५० पत्र-ब्यवहार 


समय और धन का अपव्यय ही है । मैं अपनेको इस काम के बिल्कुल 
अयोग्य पाता हूं । ६ साल तक बच्चों को अमीरों के बीच में रखकर फिर 
गरीबी में ले आना में उनके हित और विकास की दृष्टि से भी उचित नहीं 
समझता । श्री ***' को बहुत-से सुयोग्ग गाजियन मिल जायंगे, लेकिन 
मुझे अपने जीवन के जो साल में वहां अस्वाभाविक और अरुचिकर वाता- 
वरण में बिताऊंगा, वापस नही मिलेंगे । अतएव मैं तो इसे एक महंगा और 
अवांछनीय सौदा ही समझता हूं । मेरी इस मू्खेता पर, सम्भव है, आपहेसे, 
पर में अपने स्वभाव को क्या करूं। 

कल इस संबंध में यहां पूज्य बापूजी से भी मैने संक्षेप में बातचीत की 
थी । उनके आशीर्वाद मुझे भील-सेवा के लिए ही मिले हैं। कलकत्ता से 
भाई श्री भागीरथजी कानोडिया २० रुपये मासिक की सहायता भेजेंगे। 
कुछ श्रद्धेय श्री जाजूजी देने या दिलाने के यत्न में हैं। इस तरह ४५-५० 
रुपयों का प्रबन्ध हो सका तो में निश्चित होकर पहली अगस्त से भीलों के 
बीच जा बसूगा। छोटे भाई की मदद का प्रइन रह जायगा। उसके लिए 
आप कहीं से थोड़ी अनुकूलता करा सकेंगे तो कृपा होगी । १२ रुपये का 
प्रबन्ध काफी हो सकेगा । वह पिलानी गया तो है । 

विनीत, 
काशिनाथ त्रिवेदी 
* ४२: 
बंबई, २४-९-२८ 

मुरब्बी भाई, 

कल रात भाई गिरधारी द्वारा आपके पिताजी के देहान्त का समाचार 
सुनकर दुखी हुआ। मुझे उनकी बीमारी की खबर नहीं थी, इसलिए मेरे 
लिए तो यह समाचार अचानक मिला। कभी भी हो, मरण तो अनिवार्य 
है और पवकी उमर में मरना अच्छा ही है; फिर भी पुत्र और पत्नी को तो 
वह दुःखकारक होता ही है, क्योंकि सिर पर से बड़े का साया उठ जाना ठीक 
नहीं; इसलिए आपकी माताजी और भाई राधाकृष्णजी का शोक स्वाभाविक 

है । आपको आश्वासन देने की आवश्यकता नहीं और हम सबका तथा पृज्य 
नाथजी का स्वभाव तो आप जानते ही हैं, इसलिए औपचारिक शब्द नहीं 
लिखता । 
में गये रविवार को यहां आया हूं । आपकी राह देख रहा था। पर 
अब देखता हूं कि आपको विलम्ब हो रहा है । आप ऐसी स्थिति में 
२८ तारीख को साबरमती आ सकेंगे, इसमें शंका ही है । मैं जाऊंगा या 
नहीं, यह भी नक्की नहीं है । हम सब कुशल से हैं । चिरंजीव नीलकण्ठ, 
सौ. गोमती वगैरह प्रणाम लिखवाती हैं । आपकी माताजी को सविनय 
प्रणाम | वह शांत होंगी, ऐसी आशा हैं ।" 
लि. 
किशोरलाल का सविनय प्रणाम 
: ४३: 
गांधी सेवा संघ, 
वर्धा, ८-१०-३८ 
मुरब्बी भाई, 
चेंबरलेन ने तो कोशिश करके लड़ाई तुतं के लिए भी रोक दी । और 
फ्रंटियर के विषय में एक बार जाहिर किया था कि बम फेंकने के पहले 
लोगों को पूर्व सूचना दी जाती है । पर आपने तो दूर से ही एकदम बम 
फेंक दिया और सीधा अध्यक्ष के ऊपर ही । आदचय हैं । 
अब क्या इसलिए में तुरन्त कार्यवाहक समिति को बुलाऊं, ऐसा आप 
चाहते हैं ? मामूली तौर से नये साल के बजट के लिए नवम्बर के अंत या 
दिसम्बर में बैठक होगी । तभी इसका भी विचार करेंगे तो क्या ठीक 
नहीं होगा ? पूृ० बापूजी भी तबतक लोटेंगे । बिना उनके, न आपका 
सांत्वन करना आसान होगा, न दूसरों को--अगर त्यागपत्र मंजूर करना, 
यही मार्ग खुला हो तो--समझाना आसान होगा। 
१. गुजराती से अनूदित 

आपके इस्तीफ का संघ पर क्‍यों परिणाम आवेगा, इसका आपको 
विचार कर लेना चाहिए । 
आपके और सरदार के बीच में मतभेद बढ़ता ही जा रहा हैं, यह बड़े 
दुःख की बात हो रही हैं। इसमें में कांग्रेस और संब--यानी गांधी- 
सिद्धान्त--दोनों का नुकसान देख रहा हूं । 
आपकी मनःशांति अवश्य चाहता हूं । लेकिन मुझे यह डर जरूरी 
हैं कि भाप सही मार्ग नही ले रहे हैं । 
शारीरिक स्वास्थ्य अच्छा होगा । मेरा साधारण है । 
आपका सप्रेम, 
किशोरलाल 
: ४४: 
जानकी-कुटी र, 
जुह (बम्बई ), १०-१०-३८ 
प्रियश्नी किशोरलालभाई, 
आपका ८-१०-३८ का प्रेम-भरा पत्र ठीक समय पर मिला । आपके 
भावों को और आपके दर्द को में पूरी तरह समझ सकता हूं । आपने जो 
विचार पत्र में लिखें हैं वे आपकी दृष्टि से स्वाभाविक ही हैं। आप जब 
मेरी मन-स्थिति को समझ लेंगे तो, मेरा खयाल हैं, मेरे विचारों से सहमत 
हो सकेंगे । में ट्रस्टी रहूं या न रहं, गाधी सेवा संघ के प्रति मेरी श्रद्धा वैसी 
ही रहेगी और मुझसे जो बनेगा, में करता रहूंगा, यह दोहराने की तो में 
आवश्यकता नहीं समझता । में वर्धा आने पर आपसे अधिक बात करके 
आपका संतोष कर सकंगा, ऐसी आशा है। में कल यहां से रवाना होने 
का विचार कर रहा हूं। अगर कल नहीं हो पाया तो दो रोज बाद तो 


भाना ही हैं । के 

: ४५: 
जयपुर स्टेट कंदी, 
४-७-३९ 

प्रिय श्री किशो रलालभाई, 
आखिर आपका ता० २०-६ का प्रेमवश भेजा हुआ पत्र मिला । 
आपके सच्चे प्रेम के लिए तो जीवन-भर क्रतज्ञ रहूंगा । आपके प्रति मेरे 
मन में जो भाव हैं वे कागज पर नहीं लिख सकता । आपने इस पत्र में 
बहुत ही ऊंचे दर्जे के विनोद का उपदेश किया है, परन्तु मैं क्या करूं ? 
मेरा मन गवाही नहीं देता--मन पर ताबा नहीं रहा । अगर आप लोगों 
के सच्चे आशीर्वाद से मेरे मन पर मेरा काब्‌ आजावे व मुझे पूरा विश्वास 
होजाय कि मेरी सदबुद्धि स्थायी रहेगी तो शायद मुझमें आत्म-विश्वास 
आवे । आज तो में अपने पर से विश्वास खो बंठा हूं । जैसे-जैसे में अपनी 
कमजोरियों का निरीक्षण करता हूं वैसे-वेसे ही मेरा मन साफ तौर से मुझे 
कहता है (पहले से कहता आया भी है) कि में गांधी सेवा संघ जैसी उच्च 
ब पवित्र संस्था के योग्य नहीं हूं । ज्यादा नहीं लिख सकता । एक बार तो 
आप मुझे मुक्त कर ही डालें | पूज्य बापूजी मेरा समर्थन करेंगे। वह मेरी 

स्थिति से वाकिफ भी हैं। 
मुझे अपनी कमजोरियों का थोड़ा ज्ञान रहने के कारण मैंने बापू को 
गुर नहीं बनाया, न माना, बाप' अवश्य माना है । वह भी इसलिए 
कि शायद इन्हें बाप मानने से मेरी कमजोरियां हट जाय॑ । बीच में ठीक 
इन दिनों (याने इन दो वर्षों में) तो मुझे काफी हैरान, बेचेन, निरुत्साही 
होना पड़ा । बापू के लड़कों में हरिलाल भी तो हैं । वह बेचारा प्रसिद्ध हो- 
गया । मेरे सरीखे छिपे हुए रहे । आपने लिखा--गांधी सेवा संघ को 
छोड़ना याने बापू को छोड़ना हैँ । यह मानने को मेरा मन तैयार नहीं है । 
बापू के दूसरे चार लड़के भी तो गांधी सेवा संघ में नहीं है। फिर मेने ही 
क्या इतना पुण्य किया, जिससे रह सकूं। उनकी गति सो मेरी गति | उनमें 
कई तो उच्च स्थिति में हैँ। पहले मैंने अहंकारवश मान लिया था कि बापू 

को व उनके सिद्धान्त को मैं थोड़ा समझ सका हूं । परन्तु ठीक विचार 
करने से यह साफ दिखाई दे रहा हैँ कि न समझ पाया था, न समझने की 
ताकत हैं । मैंने सत्य-अहिसा की व्याख्या मेरे विचार के मुताबिक समझ 
ली थी । परन्तु वह मेरी गलती अब साफ दिखाई दे रही है। मेरी लिखने 
की तो और भी इच्छा होती है, परन्तु जेल के अन्दर से ज्यादा क्‍या 
लिखूं । 

आखिर पत्र तो अधिकारियों के माफंत ही भेजना पड़ता हैं। मिलने 
पर दिल खोल कर बातें हो सकेंगी । वर्तमान में गोड़ में दर्द ज्यादा हो 
जाने के कारण व ब्लडप्रेसर बढ़ जाने के कारण शायद अधिकारी लोग 
कोई साथी सचमुच में दे देवें तो वैसी हालत में पूज्य नाथजी यहां कुछ 
समय के लिए आ सकेंगे । यहां की हवापानी तो इस ऋतु में ठीक मानी 
जाती हैं । आप उनसे तपास कर मुझे सूचित करें। उनके कायंत्रम में 
विशेष बाधा न पड़कर आना होगा तो मुझे विशेष समाधान रहेगा। 
नहीं तो फिर विद्वुल गोपाल का साथ तो है ही । मुझे तो आशा हैं मेरा 
स्वास्थ्य ठीक कामचलाऊ तोभी हो जावेगा, जो कि यहां के बड़े डाक्टर 
का कहना हैं, 'यहां ठीक नहीं हो सकगा !' 

आप लोगों की संगत से इतना लाभ तो जरूर हुआ कि मरने का डर 
प्राय: विशेष नहीं मालम देता हैं । कभी-कभी तो उसका स्वागत करने का 
उत्साह भी मालम होता है ।- वह ठीक भी है । अगर वर्तमान जीवन से 
उच्च जीवन बनना संभव न हो तो स्वार्थ की दृष्टि से भी मृत्यु-स्वागत 
श्रेयकारक ही है । यह तो मेंने वैसे ही इधर में जो विचारधारा चलती रहती 
हैं उसपर से लिख डाला है । आप चिंता न करें। मुझे इस हालत में ज्यादा 
शांति दूसरे किसी भी स्थान पर मिलनेवाली नहीं है । परमात्मा की यह 
बड़ी भारी दया ही है कि मुझे इस प्रकार मौका मिला हैं। में अपनेको ठीक 
देख रहा हूं, समझ रहा हूं । 

सस्ता साहित्य से हिंदी गीता आपकी आगई है । मौका मिलने पर 
देखंगा । परीक्षा, विवाह-संबंध की खबरें तो यहां भी मिलती ही रहती हें । 


पत्र-व्यवहार ५५ 


पत्रिका तो पहुंच ही जाती है, क्योंकि उसे कोई भी नही रोकता हूँ । अधिकारी 
तो चाहते ही हैं कि विवाह या बरात में जाने की मेरी तैयारी हो जावे । 


मुझे थोड़ा डर होगया है कि मेरी इस बीमारी को निमित्त करके 
कहीं मेरा बंधन हटाकर इस शांति से मुझे वंचित न कर देवे । परन्तु में 
प्रा ख्याल रखूंगा । जहांतक संभव होगा ऐसा न होने दूगा । 

बम्बई के आर्य भवन के किराये वसूली में जो गड़बड़ी हुई उसकी 
खबर से मुझे दुःख व चोट पहुंची । मैने बम्बई काफी कड़क लिखा है । 
धोत्रे की भी थोड़ी भूल तो है ही । ज्यादा तो श्री केशवदेवजी की हू । 
पृ. नानाभाई, विजया माभी को प्रणाम । बाकी सबोंको वन्देमातरम्‌ । 

4 हक 
५ जयपुर स्टेट कैदी 
38 के. 
प्रिय श्री किशोरलाल भाई, 

चि. राधाकृष्ण आज मुझसे मिल गया। ईश्वर की दया से बड़ी 
भारी दुर्घटना से बच गया। आप सभीके समाचार जानकर सन्‍्तोष 

मिला । श्री गोपालराय के बारे में तो में अपनी सम्मति भेज रहा हूं ॥ 
आप यह तो भली प्रकार से जानते ही हैं कि मेरी मानसिक स्थिति 
व कमजोरियों के कारण गांधी सेवा संघ का ट्रस्टी व तीसरे दर्जे का सदस्य 
रहने लायक में अपनेको नहीं समझ रहा हूं। मैंने अपनी यह इच्छा कई बार 
प्रकट भी की थी | पूज्य बापूजी का इस समय का व॒न्दावन-सम्मेलन में 
दिया हुआ भाषण सर्वोदिय' में पढ़ा । बापूजी ने बहुत ही स्पष्ट तौर से कह 
दिया है । और मेरी नम्थरता व आग्रह-पूवंक आपसे प्रार्थना है कि मुझे संघ 
के ट्रस्टी-पद से व तीसरे दर्जे के सदस्यत्व से जल्द-से-जल्द मुक्त करें । 
मेरा संघ से जो प्रेम है वह तो रहेगा ही। परन्तु मेरी मानसिक स्थिति 
और नैतिक कमजोरियों के कारण अब यह नैतिक भार में बर्दाश्त नहीं 

कर सकता । आशा है, आप उदारतापूर्बक मुझे इस भार से हलका कर 
देंगे। 
जमनालाल 
: ४७: 
भांधी सेवा संघ 
वर्धा, २०-६-३९ 
मुरब्बी भाई, 
आपका पत्र मिला । मिला, इससे आनन्द हुआ, परन्तु उसमें लिखी 
बातों से आनन्द न हुआ । जयपुर दरबार आपको हैरान करे, जेल में डाल 
रखें, इसलिए हमसे रूठ जाना यह कहां का न्याय है ? आपने कहा-मुझे 
एक साल का आराम चाहिए, हमने कहा-अच्छा मंजूर । आपने कहा- 
मुझे हिमालय की किसी ठंडी पहाड़ी पर जाना है । हमने कहा--मंजूर । 
परन्तु आपने तो वहां जाने के बजाय जयपुर दरबार से लड़ाई ठान ली । 
उन्होंने आपको निकाल दिया, तो मजबूर होकर गये । अब वहां सत्याग्रह 
करना हो तो जयपुर दरबार के गजट पढ़कर कीजिये । सर्वोदिय' पढ़कर 
गांधी सेवा संघ को क्‍यों धमकी देते हैं ? 
परन्तु आपकी यह आदत बहुत बचपन की हैं । जो आपको अपनाते 
हैं उन्‍्हींको आप हैरान करते हैं । बच्छराज सेठ ने आपको गोद लिया, 
आपने उन्हें दादा बनाया, फिर आपने उन्हें धमकी दी कि में आपको छोड़- 
कर चला जाऊंगा । बापू ने आपकी मांग मंजूर करके आपको कहा कि आप 
मेरे चार लड़कों में पांचत्रें हुए । अब आप कहते हैँ कि में आपका पुत्र बनकर 
नही रह सकता । परन्तु अब कंसे छट सकते हैं ? कल आप जानकीबरहिन 
को भी छोड़ने की धमकी देंगे । तो ऐसा कहीं हो सकता है ? जैसे हिंदू- 
धर्म के दत्तक और विवाह रद नहीं किये जा सकते, उसी तरह गरु-शिष्य 
भाव भी रद नहीं किया जा सकता । 
एक गुरू का आसरा, एक गुरू से आस । 
औरन से उदास हैं, एक आस-विश्वास ॥ 

गांधी सेवा संघ से मुक्त होना और बापू से मुक्त होना, यह आपके 
लिए बराबर हैं । यह अब इस जन्म में नहीं हो सकता, अर्थात यह शोभा नहीं 
देगा । जो कदम उठाया, उससे अब आगे कदम उठाना चाहिए । जो किया 
बह असत्य हो, अयोग्य व्यक्ति या कार्य के लिए जीवन को बर्बाद किया, 
ऐसा विश्वास हो जाय तो फिर किसी भी समय छोड़ सकते हैं और छोड़ना 
चाहिए । परन्तु कमजोरी का नाम तो दिया ही नहीं जा सकता । हो, होकर 
आखिर बिगड़ेंगा क्‍या ? पैसा, टका, सुख-आराम सबसे ख्वार हो जाओगे । 
५० या ५०० मनुष्यों को निभानेवाले न रह सकोगे । बापू फकीर बनाकर 
छोड़ेंगे, कदाचित्‌ फांसी पर भी चढ़ा दें तो भी क्या ? जो कुछ है वह लड़कों 
को सौंप दिया हैं । अब आप फकीर होकर सबकी चिता छोड़कर 
गांधी सेवा संघ का सेवक सदस्य बनने का निश्चय किया है, ऐसा बापू को 
बताओ, कमलनयन को बता दो । देखिये, इस निश्चय के होते ही आप में 
कितना जोश आ जाता हैं । 

शर, सती, अरु गुरुमुखी ज्ञानी, पीछा चछत न कोई । 

जो पीछा पग धरत कुमति कर, जीवन जनम बिगोई ॥ 

आपके एकान्तवास के फलस्वरूप इस निश्चय पर आने की में आपके 
पास से आशा रखता हूं । इसतरह सर्वोदय” को फिर से पढ़ोगे तो बापू 
की भाषा से दूसरा अर्थ मिलेगा । पढ़ो भले ही, परन्तु उसमें से ऊचा 
चढ़ने का अर्थ निकालिये, निराशा का नहीं । 


किशोरलाल का सप्रेम प्रणाम 
४८: 


सेवाग्राम, ३२०-६-४१ 

प्रिय भाईश्री, 
इसके साथ जलियांवाला बाग मेमोरियल फंड के पत्र और एक चैक 
'भेजता हुं । चैक पर हस्ताक्षर करके श्री मुकर्जी को वापस भेजना होगा । 

आपकी तबीयत ठीक होगी । कल से यहां वर्षा शुरू हुई है और अच्छी 
हुई है । ठंड भी खूब होगई है । 

पूज्य बापूजी ने हिन्दू-मुस्लिम-एकता के लिए २४ घंटे का उपवास 
किया है । शाम को छोड़ेंगे । सेठ उस्मान सुभानी की सूचना थी । 

अमतुल सलाम के सब दांत निकाल दिये । तीन-चार दिन खूब परे- 
शान रही । अब ठीक हैँ । 

आप शान्त और स्वस्थ होंगे । 

किशोरलाल के प्रणाम 


कर 
सेवाग्राम,. 
वर्धा होकर, (मध्यप्रांत ) 
४--७--४ १ 
प्रिय भाई, 
आपका पत्र मिला । ट्रस्टी संस्था के रूप में रजिस्टर कराने के बारे में 
पूज्य बापूजी अपनी गलती स्वीकार नहीं कर सकते । उन्होंने यह कामः 
भूलाभाई को सौंपा था । अब आप करा लें। मुझे रजिस्टड ट्रस्ट और चेरि- 
टेबल सोसाइटी के बीच इन्कम-टेक्स की दृष्टि से फक नहीं मालम होता । 
रजिस्टर्ड संस्था पर इन्कम-टैक्स नहीं लगता, ऐसा अनभव नहीं हैं । लड़ना 
तो पड़ता ही है । रजिस्टड ट्रस्ट होना काफी होगा । बाकी कानून तो रोज- 
रोज बदलता रहता है। कहांतक कानून के पीछे विधान को बदलते रहेंगे ! 
खेर । 
हां, एक सज्जन के संतोष के लिए एक उपवास करने में भूल नहीं 
है । कोई कितनी मांग करता है, इसीपर तो आधार रहता है न ? 
यहां सब कुशल है । 
वर्षा अच्छी हुई । आज अब आकाश साफ हुआ है । 
किशोरलाल के प्रणाम 

:५०: 


सेवाग्राम, १२-१-४२ 
पूज्य भाई, 
श्री कोठावाले के जवाब का मसविदा पू. बापूजी ने सुधार दिया हैं | 
तदनुसार उत्तर दिया जाय । 
उनकी दी हुई सूचनाएं कीमती माल्म होती हैं । भैंस के बारे में 
ज्यादा माहिती की जरूरत देखते हैं । 
उनका पत्र और टीकाएं पारनेरकरजी और नरहरिभाई को पढ़- 
वाने के लिए रखली हैं । 
आपका, 
किशोरलाल का सविनय प्रणाम 


आह ह 

मद्रास, ७-३-३६ 

प्रिय जमनालालजी, 
जब हम मिले थे, तबसे हिन्दी-सभा के लिए भवन बनाने का विचार 
काफी उन्नति कर गया हैं। उसके लिए जमीन खरीद ली गई हैं और शिला- 
न्यास भी हो चुका हे । अगर हमें नुकसानी से बचना हो तो हमें दफ्तर के 
मकान का निर्माण देरी-से-देरी आगामी जुलाई तक कर लेना चाहिए। 
जैसाकि आप जानते हैं, ९ हजार रुपये हमारे पास हैं और हम इस बात 
की कोशिश कर रहे हैं कि यहां और धन इकट्ठा होजाय; लेकिन हमें बड़ी 
मदद होगी यदि इंदौर में जो रकम जमा की गई थी वह हमें शीघ्र ही दे 
दी जाय। में नहीं चाहता कि आपको लगे कि हम यहां पैसा जमा करने 
की अपनी जिम्मेदारी से हटना (जी चुराना) चाहते हैं । गये साल हमने 
करीब २० हजार रुपये जमा किये थे और हर महीने हमें २ हजार रुपये 
जुटाने पड़ते हैँ । इमारत के लिए रुपये जमा करने की खास कोशिश 

की जा रही है । मुझे आशा हैं कि काफी धन जमा कर लेंगे। इस बीच भवन- 
निर्माण का कार्य रुकना नहीं चाहिए | इसीलिए इतनी जल्दी है और यह 
पत्र लिख रहा हूं । 
शुभेच्छा के साथ ' आपका, 
के. भाष्यम 
पुर : 
दादर, २५-११-३९ 
प्रिय जमनालालजी, 
आपका २४ का पत्र आज सुबह मिला । इलाज के बारे में निश्चय हो 
जाने के बाद आपका पत्र आयेगा, ऐसा विश्वास था । मैंने समझा था कि 
आप डाक्टर दीनशा के पास इलाज करवा रहे हैं। उसके बाद कल डाक्टर 
ठाकोरभाई जल॒न्धवाला मुझे यही मिले । उनसे आपके बारे में कुछ अधिक 
जानकारी मिली । आज आपका पत्र मिल गया । आराम लेने पर ही आराम 
मिलेगा, यह बात पत्र में पढ़कर सन्‍्तोष हुआ । चिरंजीवी मदालसा को भी 
आराम होने लगा होगा । 
भेरा विचार पूना आने का हैं, परन्तु यहां दो बीमारों की देखरेख 
करनी पड़ती हैं । और थोड़े दिन यहां रहकर इसके बाद अपने विचार 
आपको लिखगा। सौभाग्यवती जानकीदेवी वहां हों तो उन्हें आशीर्वाद । 
नाथ के सप्रेम आशीर्वाद 
पुनइच : किशोरभाई का पत्न आज ही मिला । तबीयत ठीक नहीं 
मालम होती । नागपुर जाकर शरीर की जांच करवाने की बात लिख रहे हैं।* 


4 ५ 
दादर, २९-११-२९ 
श्री जमनालालजी, 
आयु के नये वर्ष होने से मुझे आनन्द आता है। परमात्मा करे, आपके 


न्‍बलइकमन्‍मतमननननेनन वन पजकनापन-नपिलनक लीन पकनबप... >मजरधनणक--कन-थन 


१ अंप्रेजो से अनूदित * मराठी से अनूदित 

अन्दर सात्त्विकता सदेव बढ़ती रहे और उससे आपको तथा दूसरों को 
शान्ति और प्रसन्नता प्राप्त होनी रहे, यही मेरी इच्छा है। परमात्मा अनन्त 
दक्ति-सम्पन्न हैं। हम सब उसीके हैँ । अपनी सदिच्छा पूर्ण करना कुछ भी 
कठिन नहीं है । सच्ची श्रद्धा जीवन को सर्देव सात्त्विक बुद्धि और प्रेरणा 
प्रदान करती रहती है ।* 

नाथ के सप्रेम आशीर्वाद 


: ५४: 
काशी हिन्दू विश्वविद्यालय, 
२९-१ १-३८ 
सेठ जमनालाल बजाज, 
बंबई । 
प्रिय महाशय, 


मुझे आपको यह सूचित करते हुए प्रसन्नता हो रही हैं कि आपको 
बनारस हिन्दू विश्वविद्यालय कोर्ट का सदस्य, २७ नवम्बर सन्‌ १९३८ को, 
विश्वविद्यालय के रजिस्टर्ड डोनसे विधान १४(१) श्रेणी ३ (बी) तथा 
यूनिवर्सिटी के प्रथम इंस्टीट्यूट का सदस्य चुन लिया गया है, जिसके अनुसार 
आप यह पद उपरोक्त तिथि से ५ वर्ष के लिए ग्रहण करेंगे। कृपया मुझे 
शीघ्य सूचित करें कि आपको यह चुनाव स्वीकार है । 
कोर्ट की अगली वाषिक सभा, जो १८ दिसम्बर सन्‌ ३८ को होगी, 
की सूचना की एक प्रति आपको इस पत्र के साथ भेजी जा रही है ।* 
भवदीय, 
(हस्ताक्षर ) कोर्ट के मंत्री 
3 
रांची, ८-१-३६ 
मेरे प्यारे भाई जमनालालजी, 
कल शाम को मुझे आपका तार मिला । परसों सुबह ८ बजे मुझे 


._$ मराठी से अनूदित * अंग्रेजी से अनूदित 

जानकीप्रसाद की बीमारी और उनके रांची पहुंचने का समाचार मिला 
तो में जल्दी से उनके पास पहुंचा और देखा कि उन्हें बुखार नहीं हैं । उन्होंने 
मेरे साथ अच्छी तरह खुलकर बातचीत की। डाक्टर पूर्णानन्द मित्र ने 
उनके स्वास्थ्य की परीक्षा की थी और उन्हें रोग की कोई शिकायत नहीं 
बताई । उनके पिता भी उनको देखने के लिए गये और उन्हें सब प्रकार की 
मदद दी, मगर जानकीप्रसाद ने कोई सहायता नहीं ली । 

यही नहीं, अमुक ने मुझे बताया कि जब जानकीप्रसाद रांची एक 
डोली में लाये जा रहे थे तो पूछा गया कि वह कहां ले जाये जा रहे हैं, तो 
लोगों ने उत्तर दिया कि वह अपने पिताजी के घर पहुंचाये जा रहे हैं । यह 
सुनकर जानकीप्रसाद फौरन खड़े होगये और जोर-से चिल्लाने लगे। इस 
कारण उन्हें बेहोशी होगई । 

यह सब सुनकर उनके मन की इस हालत में मैंने उन्हें उनके पिताजी 
के पास भेजना उचित नहीं समझा। में दौड़कर गंगा बोधिया के पास गया 
और आरोग्य भवन में एक कमरा ठीक कर लिया, तथा मणिबाब्‌ से कहकर 
जानकी को वहां पहुंचा दिया । दूसरे दिन, अर्थात्‌ कल, जानकी को इस भवन 
में छाया गया जो कि एक अच्छी जगह है। आज सुबह में उन्हें फिर देखने 
गया तो मालूम हुआ कि शाम से उनका टेम्प्रेचर बढ़कर १०२ डिग्री हो 
गया है । जदुगोपाल, जो यहां के मशहूर चिकित्सक हैँ, बुलाये गए हैं और 
उन्होंने अच्छी तरह से जांच करके कहा कि उनकी तन्‍्दुरुस्‍्ती बहुत खराब 
है, इसलिए बहुत सावधानी रखनी चाहिए। उन्होंने नुस्खा लिख दिया है, 
जिसके अनुसार दवाई जानकी को दी जा रही है। चार-पांच दिन से उन्हें 
टटटी की हाजत नहीं हुई है । आज्ञा हैं कि पेट साफ होने पर वह अच्छे हो 
जायंगे। में अपनी योग्यता भर उनकी देख-रेख करूंगा । * 

प्रणाम के साथ, आपका, 
क्षितीशचन्द्र बसु 

: ५६: 
लाहौर, १-५-३९ 
प्रिय भाईसाहब, 
पेरिस से लौटने के बाद में आपको लिखना चाहती थी। मुझे यह उम्मीद 
है कि आप अपनी तन्‍्दुरुस्‍्ती का खयाल रखते हुए पूरी मानसिक शांति में 
होंगे । आपको किसी बात की चिन्ता नहीं करनी चाहिए । हमें आन्तरिक 
शान्ति और भीतरी शक्ति प्राप्त करने का अभ्यास करना चाहिए, जो कि 
हमारे सावंजनिक और व्यक्तिगत जीवन में बहुत जरूरी है । आजकल लोगों 
की यह आदत-सी होगई है कि हम अपनी जिन्दगी के दरवाजे पर बैठकर 
रास्ते के शोरोगुल से प्रेरणा प्राप्त करते हैं। हम अपने अन्दर प्रविष्ट होकर 
प्रेरणा प्राप्त नहीं करते । 
आप ये सब सोचने का समय पायेंगे और जब आप मुक्‍त हो जाय॑गे 
तो आप अपने साथ आन्तरिक शान्ति और ताकत लेकर आयंगे। मैं एक- 
दो दिन में लाहौर से पहाड़ की ओर जाऊंगी, और वहां कुछ समय 
गुजारूंगी । वहां मेरा कोई पता नहीं है । 
सम्मान एवं शुभेच्छा के साथ । ! 
आपकी बहन, 
खुरशेद (नवरोजी) 


: ५७: 


कंटक, १६-११-२३ 
प्रिय सेठजी, 
अगर २४ को साबरमती की मीटिग में मेरा आना निश्चित होता तो 
में यह पत्र आपको नहीं लिखता । में आना जरूर चाहता हुं, मगर में नहीं 
समझता कि हाल आप मुझे ऐसा करने की इजाजत देंगे । 


फिर भी अगर मैं आऊं तो उत्कल के बारे में आपसे बातचीत 
करूंगा और वहां के हालात पर रोशनी डालंगा। 

उत्कल की गरीबी कांग्रेस के कार्य में बाधक हो रही है । पंडित 
नीलकंठदास यहां से धारा-सभा (लेजिस्लेटिव असेम्बली) के लिए खड़े 
हुए हैं और उन्होंने अन्य क्षेत्रों के बहुत-से आदमियों को इस काम में लगा 
लिया है । जो कुछ धन है वह प्रान्तीय कांग्रेस कमेटी के पास है । खादी- 
विभाग सुरक्षित हाथों में है, क्योंकि निरंजन पटनायक पूर्णतः: विश्वास 
पा चुके हे । परन्तु इस जिले और बालासौर में मलेरिया का जोर हैं और 
कौंसिल के गोलमाल के कारण उनको अच्छे कार्यकर्ता नहीं मिल सके । 

रहा में, सो में राष्ट्रीय स्कूल के लिए गांवों में प्रयत्न कर रहा हूं । 
महात्माजी के रचनात्मक कार्य तो हम अपनी समझ के मुताबिक इस स्कूल 
में जारी करने की कोशिश कर रहे हैं। गत तीन साल से यह स्कूल कांग्रेस 
कमेटी से मदद के लिए पुकार करता रहा। प्रान्तीय कांग्रेस कमेटी की 
आर्थिक हालत आप जानते ही हैं । अखिल भारत कांग्रेस कमेटी से हमने 
तीन बार अपील की । सत्यवादी नेशनल स्कूल को ५ हजार रुपये का अनु- 
दान मिला भी है परन्तु सारे प्रान्त में केवल तीन-चार ऐसे स्कूलों से क्या 
हो सकता हैं ? हमारी मांग ३ हजार रुपये की है। इसीलिए हमने आपके 
सामने यह बात रखी, क्योंकि आपने हमें सदा प्रेमपूर्वकं मदद की है और 


सलाह तथा प्रेरणा देते रहे हैं।" 
आपका, 


गोपबन्धु चौधरी 
४ ८ : 

३०-११-२३ 

प्रिय गोपबन्धुबाब, 
मुझे साबरमती में आपका पत्र और तार दोनों उस समय मिले जबकि 
मीटिग हो रही थी | कार्यकारिणी (विंग कमेटी ) की बैठक हुई और उसमें 
सब अजियां फाइल कर दी गईं, क्योंकि पैसे की कमी के कारण उनपर 
विचार नहीं हो सकता था। यद्यपि में कमेटी में नहीं हूं, फिर भी मैं सदस्यों 

को समझा-बुझाकर आपके अनुरोध पर विचार करन को. कहता, 
परन्तु यह तो तभी हो सकता था जब वे लोग इस विषय पर विचार करने 
को तैयार होजाते । 

श्री निरंजन पटनायक के साबरमती, जयपुर आने से मुझ आपके प्रान्त 
की स्थिति मालूम हुई और आपके पत्रों द्वारा भी । 

व्यक्तिगत रूप में, में आपके रचनात्मक कार्य की योजना अमल .में 
लाने के पक्ष में हूं; क्योंकि इस समय हमारे सामने यही एक सच्चा काम 
है। इस उद्देश्य से हाल ही में गांधी-सेवा-संघ शुरू किया गया है और बाब 
राजेन्द्रप्रसाद को बिहार के साथ आपके प्रान्त का भी संगठन सौंपा गया 
है। अगर आप उनसे मिल सकें अथवा उन्हें इस संबंध में लिखें तो वह सेवा- 
संघ के लिए आपके आश्रम के उपयोग की बातें सोच सकें । और वैसी हालत 
में आप अपनी आथिक कठिनाइयों से कुछ छटकारा पा सकें। मैं आपका पत्र 
बाबू राजेन्द्रप्रसादजी को छपरा के पते पर भेज रहा हूं। चूंकि मैं रचना- 
त्मक कार्यक्रम को अपने प्रान्त में अमल में लाने की बात सोच रहा हूं, इसलिए 
मैं इस समय तो आपके प्रान्त में नहीं आ सकता। 

आपके प्रान्त को खहर का कर्ज इसलिए दिया गया था कि मुख्य 
रूप में आपने उसकी जिम्मेदारी ले ली श्री और मुझे आशा है कि काम 
सन्‍्तोषपूर्वक चल रहा होगा । फिर भी में आपसे अनुरोध करूंगा कि आप 


उस क्षेत्र की ओर भी कुछ अधिक ध्यान दें ।। 
आपका, 


जमनालाल बजाज 
:५९ ; 
साखी गोपाल, २०-६-२४ 
मेरे प्यारे भाई जमनालालजी, 
आपका खत मुझे यथासमय मिला। जेल जाने से पहले मैंने जितने काम 
का प्रबन्ध किया था, जेल से वापस आकर देखता हूं कि वह पहले से बहुत 

बिगड़ गया है । उड़ीसा के कांग्रेस काम या कलकत्ता के रामजिबी संगठन या 
सत्यवादी विद्यालय--जिस ओर मैं देखता हुं---मुझे बहुत निराशा मालूम 
होती है। मेरे जेल जाने के बाद आपने खुद सत्यवादी विद्यालय के लिए जो 
आर्थिक सहायता भेजी थी और आपके प्रयत्न से अखिल भारतीय कांग्रेस 
कमेटी से जो मदद मिली थी, इससे मेरी रिहाई तक किसी तरह विद्यालय 
का काम चला । अभी तीन-चार महीने से हालत बहुत बुरी हुई । पर विद्यालय 
के कार्य में अभी तक कोई हाति नहीं पहुंची । छात्र-संख्या धीरे-धीरे बढ़ 
रही है । अभी छात्र-संख्या करीब ९७० तक होगी । शिक्षक लोगों को अभी 
तक, यानी तीन-चार महीने तक, कोई एलाउन्स नहीं मिला, फिर भी वे लोग 
सेवाभाव से बराबर पूर्ण उत्साह से काम में लग रहे हैं। वृष्टि के अभाव से 
बस साल उड़ीसा में खेती की अवस्था बहुत खराब हैँ । पुरी जिले की स्थिति 
सबसे ज्यादा शोचनीय है । इससे मुझे भारी चिन्ता होती है । चारों ओर से 
आपपर इतना भार पड़ता है--यह सोच-विचारकर मैंने आपके पास इसके 
बारे में कुछ नहीं लिखा था। महात्माजी को भी बहुत व्यस्त समझकर उनके 
पास अपनी छोटी-सी बात लिखना भी अनुचित समझा। मेरे दोस्त ठक्कर- 
साहेब के किसी एक पत्र के जवाब में मैंने विद्यालय के बारे में कुछ लिखा 
था । ठक्‍करजी ने मेरे पत्र की नकल महात्माजी के पास भेज दी। इसके 
बाद महात्माजी से मुझे खत मिला । इसमें महात्माजी ने विद्यालय की 
हालत आपको लिखने को फरमाया है। इस बारे में में आपको ज्यादा क्या 
लिखूं | सत्यवादी विद्यालय तो आपका ही है । वर्धा में जो वक्‍त गया था, 
आपको याद होगा । उसी वक्‍त मैंने विद्यालय का समस्त भार आपके हाथ 
में सौंप दिया था | मेरी अनुपस्थिति में आपने सपरिवार आकर सत्यवादी 
धिद्यालय के ऊपर अपनी जैसी ममता दिखाई, इससे मेरा समर्पण सार्थक 
हुआ । सत्यवादी विद्यालय को आपका अपना अनुष्ठान समझकर ही इसके 
ऊपर आपकी कृपा और सहायता के लिए मेंने कभी आपको मामूली धन्यवाद 
नहीं दिया, न कभी दूंगा। में भी वर्धा राष्ट्रीय विद्यालय को अपना ही समझता 
हूं । सुविधा मिलने पर कभी-कभी वहां जाकर विद्यालय की सेवा में लग 

जाऊंगा । आपसे जल्दी मुलाकात की उम्मीद थी । उसी समय-ये सब हालत 
आपको जबानी कहने की इच्छा थी । परन्तु साक्षात्‌ की संड्भावना अनेक 
कारणों से इतनी करीब की नहीं मालम होती । इसलिए महात्माजी के 
आदेशतः यह प्रत्र लिखता हूं ॥ एक दरिद्र पिता को अपनी एकमात्र कन्या 
अपनी आंख के सामने अनादर से मरते देखते हुए जो हालत होती है, वही 
हालत सत्यवादी विद्यालय की वर्तमान स्थिति को देखकर, मेरी हो रही 
है । इससे आप समक्ष लेंगे । 


में बहुत सोचकर देखता हूं कि समय-समय पर यरत्किचित्‌ अर्थ-संग्रह 
से विद्यालय की अर्थे-समस्या पूर्ण नहीं होगी । विद्यालय के स्थायित्व और 
क्रमोन्नति के लिए कुछ स्थायी बन्दोबस्त जरूरी है। भेरे खयाल से, इसके लिए 
कम-से-कम दो लाख रुपया चाहिए। एक लाख के सूद से शिक्षक लोगों 
के मासिक खर्च की व्यवस्था होगी। बाकी एक लाख से विद्यालय का संग- 
ठन, विभिन्न विषयों की शिक्षा की समुचित व्यवस्था, धर, जमीन, वगैरह 
. दूसरे स्थायी प्रयोजनों की व्यवस्था होगी । परन्तु मेरे लिएं दो लाख रुपये 
का संग्रह, बौने की चांद पकड़ने की चेष्टा है। मगर मेरा विश्वास है, आपकी 
सहायता से एक रोज मेरी कल्पना सफल हो जायगी । मरे हुए आदमी को 
भी आशा नहीं छोड़ती । वर्तमान. अवस्था में मेरी इस कल्पना को कोई 
ऐसी ही बात समझेंगे, यह जानकर भी आप जैसे आत्मीय व्यक्ति से मैंने 
दिल के विचार निःसंकोच प्रकट कर दिये हैं। 


मध्यभारत ओर राजपूताने का राष्ट्रीय सेवा-दल-संगठन का जो मसविदा 
आपने मुझे बम्बई में दिखाया था; उसका काम आज तक क़ितना अग्रसर 
हुआ ! हु 


आजफल वर्धा में रई का क्या भाव हैँ ? रुई के बिना खेहर का काम 
इस प्रान्त में अभी तक भी अच्छा नहीं चलता । कपास का यहां प्रयत्न 
होता है । लेकिन जलवायु की प्रतिकूलता से फल यहां अच्छो नहीं होता ॥ 
सत्यवादी' विद्यालय और इसके आसपास गांव में खहर का कोम जोर से 

चलाने का मैंने निश्चय किया है। इस वास्ते रिआयती दर में रुई मिलने का 
कोई इन्तजाम हो सकेगा ? 

इधर मलेरिया आजकल बहुत जोर से फैल जाता है। जेल से निकलने 
के बाद मुझे तीन मतंबा उसने पकड़ा। इससे आदमी भी बहुत मरते हैं। 
भगवान्‌ की कृपा से मैं, मेरे सहयोगी और छात्र किसी तरह कुछल हैं । 
आशा करता हूं, आप भी सपरिवार कुशल होंगे। 


आपका प्रिय भाई, 
गोपबंधु दास 


पुरी, ५-१०-३१ 

माननीय महोदय, 

आपका तार व चिट्ठी आज मुझे यहां मिले । अब तो मेरा कार्य- 
क्षेत्र पुरी में है। स्वागत-समिति का काम शुरू होगया है । इसलिए कृपा 
करके नीचे लिखे हुए पते पर पत्र भेजने से मिलने में कुछ विलम्ब नहीं 
होगा । 

पुरी में आपका शुभ पदार्पण करना बिल्कुल ठीक हैं । अधिक यह है 
कि अभी बालेद्वर के गांधी कर्म मन्दिर को बन्द करके उसके सब आदि- 
वासियों को कांग्रेस की स्वागत-समिति के काम में लगाया जा रहा हैँ। स्वयं 
मेहताबजी अब यहांपर हैं। उन्होंने सेनानायक का काम ले लिया है । 

ता. १६ को यहांपर स्वागत-समिति की साधारण परिषद्‌ की एक 
बैठक है । प्रान्त के सब विशिष्ट कार्यकर्ता उस दिन यहांपर उपस्थित रहेंगे । 
जब कुमिला में अवस्थान लम्बा होगा तो उस तारीख को यहां पधारने से 
बहुत फायदा होगा । अधिकन्तु ता. १८ से मुझे संबलपुर के तरफ चन्दा 
वसूल करने को जाना निश्चित हुआ है । 

पुरी.जाने पर आपके रहने का बन्दोबस्त में करूंगा या आपके किसी 

मित्र के जरिये आप खुद बन्दोबस्त करना चाहते हैं, मुझे लिखें, छृतार्थ 
होऊंगा । 


बन्देमातरम्‌ 
गोपबन्धु चौधरी 
: ६१: 
बंबई २१-९-४१ 


पृ० श्री काकाजी, 

पृ० काकासाहेब के पत्र से जाना कि आप तारीख २१-९-४१ को 
वर्धा पहुंचेंगे । इस हिसाब से आज आपको पत्र लिख रहा हूं । 

में आपके पास एक भिक्षा मांग रहा हूं।*''*की दृष्टि-परिवर्तन करने 
के लिए आप अपनी शक्ति डालिये । आपमें काफी वात्सल्य और दया है । 
आपमें प्रेम से दूसरों को जीतने की काफी शक्ति है। अगर आप निदचय कर लें 
तो यह काम आप आसानी से कर सकेंगे। वह वहां अभी छः महीने 
रहेगी । पूज्य बापूजी की विचारधारा का मुख्य केंद्र है वर्धा | वहां के वाता- 
वरण में अगर आदमी के हृदय में परिवर्तन न हो सके तो दूसरी जगह होना 
असम्भव-सा लगता हैं। इसी दृष्टि से"''को उसकी पढ़ाई के लिए 
वर्धा भेजने का निव्चय किया और उसने भी यह स्वीकार कर लिया हैं । 

अब मेरी याचना तो यही हैं कि आप अपने प्रेम के बल से उसमें 
मांधी-जीवन का आकर्षण उत्पन्न करने की कोशिश करें । मैं इस बारे में 
हारा हूं। इसलिए मैं आपकी द्ारण ले रहा हूं । अनेकों के जीवन में आपने 
परिवतेन किया होगा । * : * के बारे में भी खयाल रख कर के मुझे उपकृत 
कीजिये । अगर आप इतना करेंगे तो मेरे जीवन में आप एक बड़ी समृद्धि 
ला देंगे। 

प्रत्युत्तर की राह देखता रहूंगा । 

आपका नम्न सेवक, 


(एक महाराष्ट्रीय युवक ) 


दिल्ली, २०-१२-३२५ 
श्रीमान सेठजी, वन्दे । 
मैं नहीं कह सकता, मेरे विषय में आपके कैसे विचार हैं ? परन्तु 
मुझे इतना अबेईय विश्वास है कि एक चिकित्सक की हैसियत से आपके 
मन में मेरा कुछ विश्वास अवद्य होगा । पिछले दिनों जब मैंने आपके 
कान की तकलीफ का हाल और उसके लिए यूरोप जाने की बात पढ़ी 
तब भी मेरी इच्छा हुई थी कि में एक बार चेष्टा कर देखूं कि में आपको 
आराम पहुंचा.सकता हूं या नहीं, परन्तु फिर मैंने लिखा नहीं। अब महात्माजी 
के निरन्तर रुग्ण होने के समाचार से चित्त में बेचेनी होती हैं। आप यदि 
ठीक समझें .तो महात्माजी को थोड़ा मेरा परिचय देकर चर्चा करें कि वह 
कुछ समय यदि- मुझे चिकित्सा करने का अवसर दें तो अपने मन में पूरी 
आशा रखता हूं कि उनके शरीर में ऐसी शक्ति और नवीनता उत्पन्न कर 
दूंगा कि जेसी-.२० वर्ष पूर्व उनके शरीर में थी । मैं आशा करता हूं कि आप 
इसपर पूरा विचार करेंगे। भवदीय, 
चतुरसेन वेद्य 
5 ए३-८ 
शान्तिनिकेतन, २३-१२-३४ 
प्रिय जमनालालजी, 
आपको यह जानकर प्रसन्नता होगी कि में होम मेंबर और वाइसराय 
से बड़ी संतोषजनक मुलाकात कर सका और मुझे आशा है कि स्थिति 
सुधरेगी। में आपसे २८ दिसम्बर को मिलना चाहता हूं। मैं सुबह ७ बजकर 
५० मिनट' पर॑ विक्टोरिया टरमिनस पहुंच जाऊंगा और यदि आप एक 
मोटरकार का इन्तजाम .कर देंगे तो मुझे बड़ी खुशी होगी। साथ ही अगर हो 
सके तो भूलाभाई के साथ ठहरने का इन्तजाम भी कर दें। लेकिन अगर यह 
सम्भव न हो सी किसी और जगह इन्तजाम कर दें। मैं ज्यादातर आपसे 
ही बातचीत करना चाहता हूं और आपको ताजे-से-ताजा समाचार सुनाना 

चाहता हूं। मैं बहुत थक गया हूं, पर मैं ईश्वर को धन्यवाद देता हूं कि ऐसे 
नाजुक समय पर में भारत आ सका हूं ।* 
आपका परम प्रिय, 
चार्ली एण्डू ज॑ 
“2 
दिल्ली, १५-१ १-३७ 
प्रिय जमनालालजी, 


आपके पंत्र के लिए बहुत बहुत धन्यवाद । कमल के कंम्ब्रिज जाने के 
बारे में सुनकर मुझे बड़ी खुशी हुई। में चाहता हूं कि अगले वर्ष तक मैं वहां 
लौट सक और उसे कुछ मदद दे सक्‌ं। पहले साल ठीक तौर से अभ्यास करने 
में बड़ी कठिनाई होती है। 
यहां में लाला रघुवीरसिह के पास कुछ दिनों के लिए ठहरा हुआ हूं । 
इसके बाद अम्बालालजी के पास अहमदाबाद जाऊंगा । बाद में अगर बापू 
वर्धा में होंगे तो साबरमती जाते हुए मैं उनके पास आकर एक-दो दिन के 
लिए आपके यहां ठहरना चाहता हूं । लगभग उसी समय लाड्ड लोथियन भी 
बापू से मिलना चाहते हैं ।और यह अच्छा होगा अगर उनके ठहरने के समय 
मैं आपकी कुछ मदद कर सक्‌। वह बड़े सीधे-सादे हैं और केवल एक रात 
आपके बंगले पर रहना चाहेंगे जिससे वह बापू से दो बार मिल सकें । बापू ने 
उन्हें इंग्लेंड से आमन्त्रित किया है और लिखा है कि वह भारत आकर सबकुछ 
खुद देखें और अब वह यही करने आ रहे हैं। मैं उन्हें अच्छी तरह जानता हूं 
और में आपको आइ्वासन दे सकता हूं कि उनके लिए आप क्षणभर भी 
चिन्ता न करें। वह डाक्टर मॉट की ही तरह होंगे और उन्हींकी तरह खुशो- 
खुरंम होंगे । मैं उन्हें लगभग ५ दिसम्बर को यहां दिल्‍ली में मिलंगा और 
फिर आपको फौरन सूचना दूंगा कि वह किस समय वहां आयेंगे । लेकिन 
इसके लिए कोई खास तैयारियों की जरूरत नहीं होगी ।* 
बहुत प्यार के साथ, 
हा चार्ली एण्ड ज 
१-९ अंग्रेजी से अनूदित 

४५६५: 
कालीकट, 
१६-१-३ ४ 

पूज्य श्री जमनालालजी, 

आपको कई दिनों से पत्र नहीं लिख सका । पहले तो आप प्रवास में 
थे, इसलिए मुझे आपका पता मालूम नहीं था । रामनारायण के जाने के बाद 
समाचार-पत्रों को तार आदि भेजने का जो काम वह करते थे, वह मुझे 
करना पड़ता है । बापूजी किसी कुशल और शरीर से मजबूत आदमी की 
तलाद करते ही रहते हैं । किन्तु अभी कोई नजर आया नहीं । स्वामी से 
भी पुछवाया हैं । आज स्वामी के नाम बम्बई पत्र भिजवाया है । स्वामी 
वर्धा आये थे, एसा सुना था । किन्तु अभी वहां हैं या नहीं, इसका ठीक पता 
न होने के कारण यह पत्र गोमतीबहन को भेज दिया है, कारण साथ में 
गोमतीबहन के लिए भी एक पत्र था । 

बापू की तबीयत अभी तो अच्छी है । बंगलोर में डा. सुब्बाराव ने 
जांच की थी और यह रिपोर्ट दी कि तबीयत बहुत अच्छी है । इस रिपोर्ट 
को जान-बूझकर अखबारों में नही भेजा; कारण अगर लोगों को पता चले 
कि इतना श्रम करते हुए भी बापू की तबीयत अच्छी रहती हैँ तो काम बढ़ा 
देंगे । बंगलोर में रक्त का दबाव १५५-१०० था। डा. अंसारी ने वर्धा में 
जांच करके संतोष प्रकट किया, तब रक्‍त का दबाव इतना ही था । 

रामनारायण के बारे में बापू को काफी संतोष था, किन्तु वह काम 
का बोझ बर्दाश्त नहीं कर सके । इसलिए अब बापू बीमार कमजोर आदमी 
को लेने से हिचकिचाते हैँ । कहते हँं--- चन्द्र अकेला बीमार है सो काफी है । 
और बीमारों को कंसे बढ़ाऊं।' कुसुम देसाई ने चाहा था, किन्तु उसने काफी 
देरी से एसा किया । अभी किशन है । पर उसपर बोझ नहीं डाला जा 
सकता । जी में आये तब थोड़ा काम करता है । ओम्‌ आनन्द में है । हमारे 
लिए विनोद करने का अच्छा साधन है । बापू के पास पत्र भी लिखती हैं । 
मीराबहन को मदद करती हैँ। मीराबहन उसकी फिक्र रखती हें; और 

थोड़ा उसपर हुक्म भी चलाती हैं न? हमेशा प्रवास में मीराबहन के 
पास रहती है । बापू के पास ही सो रहती है। प्रार्थना में गीता 
पढ़ती है । 

यहां शामजी सुन्दरदास नाम के एक गुजराती व्यापारी हैं । आप 
द्ायद उनको जानते होंगे। बापू के तत्त्वों को माननेवाले है। उनकी बहन 
वाली नाम की हैं । उसकी उम्र १८ वर्ष की है । वह करीब डेढ़ वर्ष साबर- 
मती आश्रम में रह चुकी हैं। लक्ष्मीबहन और रमाबहन जोशी उसे 
अच्छी तरह से जानती हैं। वह यहां अकेली पड़ जाती हैं। इसलिए उसके 
भाई का विचार उसे वर्धा-आश्रम में रखने का होता हैं । शारीरिक गठन 
ठीक है, किन्तु आजकल उसकी तबीयत ठीक नहीं रहती । ९९ डिगरी 
जितना बुखार रहता है। वर्धा में उसकी तबीयत ठीक न रहेगी तो वापस 
लौट आयेगी । किन्तु बापू का खयाल हैँ कि वहां उसकी तबीयत ठीक हो 
जायगी । बापूजी ने इस बारे में द्वारकानाथजी को लिखने के लिए कहा 
था। वह आपके साथ बात करके भाई शामजी को तार से जवाब 
दें । आपको यह पत्र लिख रहा हूं, इसलिए सीधा आपको ही लिख रहा 
हैं । आप द्वारकानाथजी से पूछकर जो भी निर्णय करें वह तार से 
दशामजी को सूचित कर दें । उनका पता हे--शामजी सुन्दरदास, 
कालीकट । 

स्वामी वहां हों तो उनको मेरा प्रणाम कहेंगे । पूज्य सौ. जानकीबहन 
को प्रणाम । ओम्‌ की चिन्ता न करें। हम यहां उसे कुछ पढ़ा तो नहीं सकते, 
किन्तु दूसरी तरह उसे काफी संस्कार मिलते हैँ । भाई मदनमोहन आनन्द 
'में होंगे। देवदास और लक्ष्मी कल आये । आज शाम कोयम्बट्र जायंगे । 
वहां राजाजी से मिलकर मद्रास से दिल्ली जायेगे । ठक्‍करबापा आज 
आनेवाले है । मलकानी का चार्ज आज पूरा हुआ । राजाजी ६ तारीख 
को सवेरे अलग होंगे। उसी शाम बापू तिरुचेगडु आश्रम पहुंचनेवाले हूँ । 
शंकरलालभाई आज आयंगे । बापू ने मद्रास से तार भेजकर खादी की 
बातें करने के लिए बुलाया हैं। आज रात से कोचीन-त्रावणकोर का 


३] पत्र-ध्यवहार 


प्रवास शुरु होता है। अगछा सोम-मंगल का दिन कन्याकुमारी में बिताने 
का कार्यक्रम है । बापू को बड़ा आनन्द होगा । ' 
सेवक, 
चन्द्रशेखर के प्रणाम 
: ९६६: 
चिर्देबरम्‌ , १६-२-३४ 
पूज्य श्री जमनालालजी, 
आपके प्रवास की खबरें अखबारों से मिलती रहती हैं। बापूजी की 
तबीयत अच्छी है। दो दिन पहले राजाजी के आश्रम में जांच हुई तब वजन 
१०८ पौंड और रक्त का दबाव १६०-११५ था । डाक्टर राजन्‌ कहते हैं 
कि यह ठीक है। राजाजी साथ धूम रहे हैं। २१ ता. तक अर्थात्‌ तामिलनाड 
का प्रवास पूरा होने तक तो साथ हैं ही । उनकी तबीयत बहुत अच्छी नहीं 
कही जा सकती । कहते हैं कि अप्रैल में उन्हें दिल्‍ली जाना पड़ेगा । जेल में 
खाट नहीं पकड़नी पड़ी, ऐसी तबीयत रही । 
अभी वल्लभभाई आये हैं । इसलिए बापूजी का और मेरा काम 
ठीक हलका हुआ है । स्वामी द्वारा भेजे हुए हिम्मतलाल नामक एक नये 
ग्रेजुएट भी आये हैं। सब आनन्द में हैं। ओम्‌ का वजन बढ़ता जाता है । वह 
हमेशा आनन्द में रहती है। मेरे साथ तो उसका बहुत ही अच्छा परिचय 
होगया है । | 
आपकी और पृ. जानकीबहन की तबीयत अब अच्छी होगी ? म्यूरियरू 
लेस्टर कलकत्ता गई । वहां से परसों वापस मद्रास आनेवाली हैं । बंगारू 
जाने का अभी तक अनिश्चित है । ९ मार्च के बाद बिहार जाना होगा, 
ऐसा लगता है ।, बिहार के बारे में बात करने के लिए क्ृपलानीजी मद्रास 
आनेवाले हैं ।* 
भाई मदनमोहल को सप्रेम वन्देमातरम्‌ । सेवक, 
चंद्रशेखर के प्रणाम 


पत्र-व्यवहार ्‌ 
;: ६७; 
४ साबरमती, २८-१०-२७ 
मुरब्बी श्री जमनालालजी की सेवा में--- 
इस पत्र के साथ आपकी जानकारी के लिए पिछले वर्ष का आंकड़ा और 
अगले वर्ष का बजट भेजता हूं । अवकाश मिलने पर देख जायं ओर कोई 
सूचित करने जैसी बात हो तो सूचित करें । 
हिसाब पृष्ठ २ से आप यह देख सकेंगे कि असल में खादी का काम करने 
के लिए पैसा नहीं है । 
इअरमाके (निर्धारित) की गई करीब २१ हजार रुपये की रकम भी 
काम में आ चुकी है। कल मण्डल की बैठक में आपके घर-सम्बन्धी चर्चा 
हुई थी। उसके विषय में आपको मुरब्बी मगनलालभाई रूबरू खुलासा 
करेंगे । आप अजमेर में खादी-सभा के समय आवेंगे तब वह आपसे 
मिलेंगे ही और इस संबंध में विगत से चर्चा करेंगे। अपने नये घर 
में ५ हजार २१ और पुराने घर में प्लास्टर, खिड़की, दरवाजे बनाने 
में ५४३ रुपये खर्च हुए हैं, सो उस खाते में अभी जितना रुपया 
भेजा जा सके उतना मेहरबानी करके शीघ्य भेज दीजियेगा । पूज्य बापू की 
कोठरी के सामने दोनों ओर दो बड़े चबूतरे बापूजी के यहां आने के पहले ही 
बनवा लेने हैं। उनमें १५ सौ रुपये खर्च होने का अनुमान हूँ। आंकड़े और 
बजट पर से आश्रम की आर्थिक स्थिति का अनुमान लगा सकेंगे। इससे 
अधिक और कुछ नहीं लिखना है। 
: पृज्य बापूजी से मिलने के लिए आज बम्बई जा रहा हूं। वहीं गो-रक्षा 
के सम्बन्ध में भी सारी बातें कर लगा । 
तकलीफ के लिए माफी चाहता हूं ।' 


लि. 
छगनलाल जोशी का सबिनय प्रणाम 


गजरातो से अनूबित् से अनूवित.... 


उड़ पत्र-व्यवहार 


प्रवास शुरु होता हैं। अगला सोम-मंगल का दिन कन्याकुमारी में बिताने 
का कार्यक्रम है । बापू को बड़ा आनन्द होगा । 
सेवक, 
चन्द्रशेखर के प्रणाम 
: ६६: 
चिर्देबरम्‌ , १६-२-३४ 
पृज्य श्री जमनालालजी, 
आपके प्रवास की खबरें अखबारों से मिलती रहती हैँ । बापूजी की 
तबीयत अच्छी है । दो दिन पहले राजाजी के आश्रम में जांच हुई तब वजन 
१०८ पौंड और रक्‍त का दबाव १६०-११५ था । डाक्टर राजन्‌ कहते हैं 
कि यह ठीक है। राजाजी साथ घूम रहे हैं ॥ २१ ता. तक अर्थात्‌ तामिलनाड 
का प्रवास पूरा होने तक तो साथ हैँ ही । उनकी तबीयत बहुत अच्छी नहीं 
कही जा सकती । कहते हैं कि अप्रैल में उन्हें दिल्‍ली जाना पड़ेगा । जेल में 
खाट नहीं पकड़नी पड़ी, ऐसी तबीयत रही । 
अभी वललभभाई आये हैँ । इसलिए बापूजी का और मेरा काम 
ठीक हलका हुआ है । स्वामी द्वारा भेजे हुए हिम्मतलाल नामक एक नये 
ग्रेजुएट भी आये हैं। सब आनन्द में हें । ओम्‌ का वजन बढ़ता जाता हैँ । वह 
हमेशा आनन्द में रहती है । मेरे साथ तो उसका बहुत ही अच्छा परिचय 
होगया है । 
आपकी और पू. जानकीबहन की तबीयत अब अच्छी होगी ? म्यूरियल 
लेस्टर कलकत्ता गई । वहां से परसों वापस मद्रास आनेवाली हैँ । बंगारू 
जाने का अभी तक अनिश्चित हैं । ९ मार्च के बाद बिहार जाना होगा, 
ऐसा लगता हैं। बिहार के बारे में बात करने के लिए क्षृपलानीजी मद्रास 
आनेवाले हैं ।१ 
भाई मदनमोहन को सप्रेम वन्देमातरम्‌ । सेवक, 
ट चंद्रशेखर के प्रणाम 
. _ * शुजराती से अनूदित 


कमर. 


पत्र-व्यवहार प्‌ 


: ६७: 
साबरमती, २८-१०-२७ 

मुरब्बी श्री जमनालालजी की सेवा में--- 

इस पत्र के साथ आपकी जानकारी के लिए पिछले वर्ष का आंकड़ा और 
अगले वर्ष का बजट भेजता हूं । अवकाश मिलने पर देख जायं और कोई 
सूचित करने जेसी बात हो तो सूचित करें । 

हिसाब पृष्ठ २ से आप यह देख सकेंगे कि असल में खादी का काम करने 
के लिए पैसा नहीं हैं । 

इअरमाक्क (निर्धारित) की गई करीब २१ हजार रुपये की रकम भी 
काम में आ चुकी हैं। कल मण्डल की बैठक में आपके घर-सम्बन्धी चर्चा 
हुई थी। उसके विषय में आपको मुरब्बी मगनलालभाई रूबरू खुलासा 
करेंगे । आप अजमेर में खादी-सभा के समय आवेंगे तब वह आपसे 
मिलेंगे ही और इस संबंध में विगत से चर्चा करेंगे । अपने नये घर 
में ५ हजार २१ और पुराने घर में प्लास्टर, खिड़की, दरवाजे बनाने 
में ५४२ रुपये खर्च हुए हैं, सो उस खाते में अभी जितना रुपया 
भेजा जा सके उतना मेहरबानी करके शीघ्र भेज दीजियेगा । पूज्य बापू की 
कोठरी के सामने दोनों ओर दो बड़े चबूतरे बापूजी के यहां आने के पहले ही 
बनवा लेने हैं। उनमें १५ सौ रुपये खर्च होने का अनुमान हैँ । आंकड़े और 
बजट पर से आश्रम की आ्थिक स्थिति का अनुमान लगा सकेंगे। इससे 
अधिक और कुछ नहीं लिखना है । 

पूज्य बापूजी से मिलने के लिए आज बम्बई जा रहा हूं। वहीं गो-रक्षा 
के सम्बन्ध में भी सारी बातें कर लगा । 

तकलीफ के लिए माफी चाहता हूं ।" 


लि, 
छगनलाल जोशी का सविनय प्रणाम 


् 

१ गुजराती से अनूदित 


७६ पतन्र-व्यवहार 


* ६८ : 
बम्बई, ४-२-१८ 
प्रिय जमनालाल, 
आप मेरी संस्था के कुछ उद्देश्यों का पालन करेंगे, अतः आप मेरेलिए 
पुत्र के समान हैं। और आप श्रीमती बोस की निगरानी माता के समान 
करेंगे । में आपको आशीर्वाद देता हूं--आप दिन-पर-दिन महानतर बनें, 
और हमारे प्रिय देश की सेवा करें| में आपको सत्कायों के लिए समर्पित 


करता हूं, क्योंकि आप मेरेलिए पुत्र के समान हैं ।* 
आपका, 
जे. सी. बोस 


हक. 
कलकत्ता, ८-४-१८ 
प्रिय जमनालाल, 

आप वर्धा से बाहर चले गये थे और आपके लौटने तक मैंने पत्र लिखना 

स्थगित रखा। घी तथा संतरों के लिए धन्यवाद । वे बहुत ही अच्छे थे। 
मुझे यह कहते अफसोस होता है कि बम्बई में जिस दो लाख की थैली 
का वादा हुआ था उसके बारे में मुझे कोई सूचना नहीं मिली । मुझे कहा 
गया हैँ कि सिर्फ ४७ हजार रुपये के करीब जमा हुए हूँ, ज्यादा नहीं । 
चूंकि मेरी पूछताछ का कोई जवाब नहीं मिलता, इसलिए में सोचता हूं कि 
अच्छा यही होगा कि जो कुछ थोड़ी रकम मिली है वह मुझे भेज दी 
जाय । मैंने बम्बई के चन्दे की ताकत पर संस्था के विकास की योजनाएं 
बनाई थीं, और अब में देखता हूं कि वह आशा के अनुकूल नहीं हो सका । 
में नहीं चाहता कि में अपनी पत्नी अर्थे भावी व्यवस्था के लिए 
किसी प्रकार का कोई लाभ लूं। इसलिए मुझे प्रसन्नता होगी यदि आप 
संस्था के लिए अपना चन्दा भेज देंगे। यह रकम या तो मुझे भेजी जा 
सकती हैं या इसे आप मेरे नाम संस्था के संचालक की हैसियत से कहीं 
अच्छे रूप में लगा दें और उससे जो आमदनी हो उसे यहां नियमित रूप में 


१ अंग्रेजी से अनृदित । 


पत्र-ष्यवहार ७७ 


भेजने की व्यवस्था कर दें। मुझे अफसोस है कि मेरे यहां के काम में बड़ी 
कठिनाइयां पैदा होगई हैं, क्योंकि जिन चन्दों का वादा किया गया था वे 
अदा नहीं किये गए । 

में एक छोटी-सी घड़ी, जिसे में खुद पहना करता था, आपकी छोटी 
लड़की के लिए भेज रहा हूं और आपके पुत्र के लिए एक छोटा अन्वीक्षण 
पत्र भी । 

आपको तथा आपके परिवार को आशीर्वाद ।" 

आपका शुभाकांक्षी, 
जे. सी. बोस 


दार्जिलिंग, १४-९-१९ 
आशीर्वाद, 


आपका पत्र पाकर मुझे बड़ी प्रसन्नता हुई । अब में दाजिलिंग में हूं, और 
यहां इस महीने के अन्त तक ठहरूंगा । में अक्तूबर के मध्य में इंगलेंड के लिए 
रवाना होने के पहले खासतौर से आपसे मिलना चाहता हूं। क्‍या आप इस 
महीने के अन्त तक कलकत्ता आ सकते हैं ? अगर आप जल्‍दी आ सकें तो 
दाजिलिंग आ जाइये, में आपके यहां ठहरने का इन्तजाम कर दूगा। 

आप मेरेलिए पुत्र के समान हैं, और मुझे यह सोचकर प्रसन्नता होती 
हैं कि कम-से-कम मेरा एक थ्यक्ति तो ऐसा हैं जो अधिक-से-अधिक देश की 
सेवा कर सकता है। मैं आपको वह कारण बताऊंगा जिससे मेरा इंग्लैण्ड 
जाना जरूरी होगया है। मुझे यात्रा पसन्द नहीं है, क्योंकि सर्दी के मौसम 
की ठण्ड और अन्य कठिनाइयों का असर मेरी तन्‍्दुरुस्ती पर पड़ेगा, लेकिन 
अपनी संस्था के हित के लिए मुझे सभी कठिनाइयों का सामना करना ही 
होगा। संस्था में जो वैज्ञानिक अनसन्धान किये गए हें, उन्होंने बड़ी 
दिलचस्पी पैदा कर दी है, और इस संस्था के भविष्य के लिए सबकुछ 
अनुकूल हैं। सरकार अब इस बात पर विचार कर रही हैं कि इसे जो 

संहायता दी जाती है वह स्थायी कर दी जाय या नहीं । मेरा खयाल है कि 
बह अनुदान की रकम बढ़ाकर ८० हजार रुपये सालाना कर देने के लिए 
राजी हूँ बशर्ते कि इससे आधी रकम अर्थात्‌ ४० हजार रुपये सालाना उसे 
सार्वजनिक रूप में मिल जाय॑ । इसके लिए ५ छाख रुपये का निर्धारण और 
करना पड़ेगा । 

सरकार इस बात से निराश हे कि जो उसके देश के लिए गौरव का 
विषय है, जनता उसकी उपेक्षा करती है । मुझे कहा गया है कि मारवाड़ी 
समाज ने युद्ध के समय बहुत रुपया कमाया है और आप जैसे अपवादों 
को छोड़कर उन्होंने इस राष्ट्रीय कार्य में मदद नहीं दी । अगर देश के 
लोग काफी दिलचस्पी नहीं लेंगे तो सरकार से कुछ भी आशा नहीं की जा 


सकती । 
में भारतमन्त्री से मिलने और अपनी संस्था का वर्तमान अनुदान 


जारी रखवाने के वास्ते सरकार की अनुमति के लिए अनुरोध करने इंग्लैंड 
जा रहा हूं। मैं अंग्रेजों से कोई मदद नहीं मांगूंगा, क्योंकि वह हमारे देश के 
लिए लज्जा की बात होगी । मैं सिर्फ अपनी सरकार से मदद मांग सकता हूं । 
पर जबतक कि हम भारतमन्त्री को यह आइवासन न दे दें कि हमारे लोग 
आगे बढ़ रहे हैं तबतक वह विशेष कुछ न कर सकेंगे । 

फिर भी मुझमें जो भी शक्ति है उसके अनुसार काम करूंगा और 
बाकी भगवान पर छोड़ दूंगा । 

मुझे आशा है कि में अपनी हुम्बी यात्रा पर रवाना होने के पहले आपसे 
मिलंगा। कृपया वापसी डाक से पत्र भेजें। 

आपके कल्याण के लिए मेरी शुभाकांक्षा ।* 

आपका शुभचिन्तक, 
जे. सी. बोस 

दार्जिलिंग, २३-७-२५ 

आशीर्वाद । 

में शनिवार को सुबह कलकत्ता लौट रहा हूं। मझें यह जानकर खुशी 
हुई है कि आप वर्धा लौटने से पहले मुझसे मिलने आयेंगे । मैं आपके वर्तमान 
और भावी कायें के बारे में बहुत-कुछ सुनना चाहता हूं । 

मुझे इस बात से भी खुशी है कि शीघ्ध ही एक अखिल भारतीय देशबन्धु 
स्मारक शुरु किया जानेवाला है । जबतुक इस देश में सेवा के लिए 
देदबन्धु के समान अपना सर्वेस्व प्रदान करनेवाले नहीं होंगे, तबतक कोई 
बड़ा काम नहीं हो सकता । उनके सम्मान में स्मारक बनाने से उनके आत्म- 
त्याग का उदाहरण देशवासियों के मस्तिष्क में सजीव बना रहेगा । 

आपने देखा होगा कि भारत को उसके प्राचीन गौरव पर आसीन करने 
के लिए जो भी प्रवृत्तियां चल रही हैं उनकी सफलता के लिए मुझमें पूरा 
उत्साह है। फिर भी मैंने केवल एक मार्ग का अनुसरण किया है और वह हैं 
ज्ञान-प्रसार का । मैंने यह महसूस किया है कि पूर्ण एकाग्रता के द्वारा ही 
जो कुछ थोड़ा-बहुत मैं कर सका हूं, कर सकता हूं और कार्य को आगे बढ़ा 
सकता हूं । दस वर्ष पहले मेंने यही प्रतिज्ञा की थी और इसका पालन 
मुझे करना हैं। मेरी व्यक्तिगत भावना तो जनता पर अपनेको लादने 
की नहीं है और मैं इसके प्रति बड़ी अनिच्छा रखता हूं। किन्तु जिस काम 
के लिए मैंने वर्षो का समय और अपना विचार लगाया है, केवल उसी हँसियत 
से काम में लगा रहना चाहता हूं । 

मेरा विश्वास हैं कि भारत की मुक्ति अकेले ज्ञान से नहीं हो सकती, 
और न केवल राजनीति से । इसी प्रकार सामाजिक सेवा के द्वारा भी यह कार्य 
सम्पन्न नहीं किया जा सकता । परन्तु इन सबके सम्मिलित प्रयत्न से यह कार्य 
सिद्ध हो सकता है। इनमें से प्रत्येक की समस्या बड़ी कठिन है, और इसके 
लिए अन्धकार में से प्रकाश खोजने का प्रयत्न सारा जीवन लगाकर करना 
पड़ेगा। हममें से कुछको एक ही दिशा में सारे प्रयत्न लगा देने होंगे, फिर भी 

मन को सावधान और सचेतन रखना पड़ेगा और सभी दिशाओं में सहानुभूति 
का विस्तार करना होगा । इन सबके अलावा हम सबको उस महान कार्य के 
लिए आत्मसमपंण कर देना होगा जोकि मानवता के स्तर को ऊपर उठाने- 


वाला है ।* 
आपका शुभचिन्तक, 
जें. सी. बोस 
: ७२ : 
कलकत्ता, २७-८-२५ 


प्रिय जमनालाल 
ग्रामोद्योगों को फिर से जीवित करके आप जिस देश-सेवा में लगे हैं, 
उसके प्रति में अपने गवे और प्रशंसा के भाव भलीभांति व्यक्त नहीं कर 
सकता । कतंव्य की पुकार के प्रति आपने सबकुछ दे दिया है। आपके आदर्श 
का अनुसरण सभी करे, यह में चाहता हूं ।९ 
आपका शुभचिन्तक, 
जे. सी. बोस 


* ७छ३ : 
कलकत्ता, २२-२-२६ 
प्रिय जमनालाल, 


आशीर्वाद | हमें इस बात की खशी हैँ कि प्रिय कमला का विवाह- 
सम्बन्ध शीघ्र होनेवाला हैं। हम उसे अपना आशीर्वाद भेजते हैं। आपने 
एक ऐसे ऊंचे कार्य के लिए अपना जीवन समपित किया है, जिसमें में आपकी 
सफलता चाहता हूं । आपकी सन्‍्तान के लिए सबसे बड़ी देन यह है कि वह 
अपने माता-पिता का अनुकरण करे। 

बंगाल के रेशम-निर्माताओं की बनाई हुई एक छोटी-सी स्वदेशी भेंट 
में भेज रहा हूं, जिसका रेशम भी एक स्थानीय उत्पादन हैं। अगर कमला 
इसको कभी-कभी पहनेगी तो हमे बड़ी खुशी होगी । यह पार्सल महात्माजी 
की मार्फत साबरमती भेजा गया हैं। मुझे जिनेवा के राष्ट्र-संघ में बौद्धिक 

सहयोग सभा में भाग लेना है और में 'रज़मक' (पी. एण्ड ओ. स्टीमर) 
ह्वारा यूरोप जा रहा हूं । यह स्टीमर बम्बई से २० मार्च को रवाना होगा । 
यदि आप उस समय बम्बई के निकट हों तो हम आपसे मिलकर बहुत खुश 
होंगे । 
हमारी शुभेच्छा और आशीर्वाद के साथ 
जे. सी. बोस 
: 9४ :; 
सेंट्रल जेल, 
नासिक, ३-१ १-३० 
प्रिय सर बोस, 
कुछ समय पहले मुझे समाचारपत्र से ज्ञात हुआ कि श्रीमती बोस तथा 
आप विदेश से लौट आये हैं। आपको मालम हुआ होगा कि मुझे दो साल 
की सख्त सजा और ३०० रुपये जुर्माना और उसके न देने पर बदले में १॥ 
महीने की और सजा हो चुकी है, और में यहां उसे भोग रहा हूं। में सत्याग्रह 
आरम्भ करने के दूसरे दिन अर्थात्‌ ७ अप्रैल को गिरफ्तार हुआ था । भगवान 
की कृपा से और मित्रों के आशीर्वाद से में अपनी सजा के दिन खुशी और 
साहस के साथ गुजार रहा हूं और अपना अधिकांश समय पढ़ने-लिखने 
और कताई में बिता रहा हूं । 
आज मेरा जन्म-दिवस हैं और मैं अपना ४!वां वर्ष पूरा कर चुका । 
क्या में इस अवसर पर श्रीमती बोस और आपसे आशीर्वाद प्राप्त करने की 
चेष्टा करूं ? मुझे निश्चय हैँ कि मित्रों के आशीर्वाद से मुझे देश-सेवा की 
अभीष्ट शक्ति प्राप्त होगी और में भारतमाता के प्रति अपने कतंव्य का 
पालन कर सकृगा । 
भगवान से मेरी प्रार्थना हैं कि वह भारतमाता को अत्याचारी शासन से 
मुक्त करे और मानव-जाति को उसके सर्वोत्तम वरदान के साथ शान्ति 
एवं समद्धि प्राप्त हो । 


१ अंग्र जी से भ्रन॒दित 

आप दोनों को मेरा प्रणाम । 
जमनालाल बजाज के वन्देमातरम 


: ७५ : 
कलकत्ता, २९-६-२३७ 
प्रिय जमनालाल, 
आशीर्वाद । में आपके पुत्र और पुत्र-वध्‌ के लिए दीघे और सुखी जीवन 
की शुभ कामनाएं भेज रहा हूं। मातृभूमि की सेवा में वे आपके चरण- 
चिह्नों का अनुसरण करें, इससे अधिक मैं और कुछ नहीं लिख सकता । 
मुझे खेद है कि में कल व्यक्तिगत रूप में उपस्थित न हो सकगा । हाल 
की बीमारी के कारण डाक्टर ने मुझे आदेश दिया है कि मैं किसी प्रकार के 
समारोह में भाग न लं।१ 
आपका शुभाकांक्षी, 
जे. सी. बोस 
आर 
दाजिलिंग, २४ मई 
हिमालय के इस अंचल से आपको अभिवादन । हम लोग दार्जिलिग 
आगये हैँ और यदि आप यहां आ सकें तो हमें बड़ी खशी होगी। सर जे. सी. 
बोस अपने भाषण लिखने में बहुत व्यस्त हैं, लेकिन उनकी तन्दुरुस्ती अच्छी 
है। यहां बारिश बहुत हो रही हैँ और सूर्य के दशन कभी-कभी ही होते हैं। पर 
हमें आद्या हैं कि शीघ्र ही मौसम साफ हो जायगा । 
जुलाई में हम वापस लौटेंगे, इसलिए अगर आप आ सकें तो जून में 
यहां आ जायं । हमें आपको यहां पाकर बहुत प्रसन्नता होगी। आशा है कि 
आप अच्छे होंगे और आपके बच्चे भी । 
आशीर्वाद-सहित, * 
अबला बोस 


१-२-३ अंग्रंजी से अनूदित 

* 339 : 
कलकत्ता, २५-३-१८ 
प्रेमपूर्ण अभिवादन, 

आपके पत्र का हमने बड़ा स्वागत किया । में आपको लौटते ही तुरन्त 
जवाब लिखना चाहती थी, क्योंकि हम आपको बहुत-सी बातों के लिए 
धन्यवाद देना चाहते थे। हम चाहते थे कि वर्धा से गुजरते समय आपके छोटे 
पुत्र और पुत्री को देखते । ये बड़े सुन्दर बच्चे हैं । भगवान उन्हें आशीर्वाद 
दे, और उन्हें अपने पिता के समान ईमानदार और सच्चा बनाये | हम चाहते 
हैं कि भारत माता का हर बच्चा ऐसा ही बने । 

यद्यपि मेने आपको नहीं लिखा, लेकिन हम आपके सम्बन्ध में लगातार 
विचार करते रहे हैं। आप जैसों का परिचय पाकर जीवन सुखी हो जाता हैं । 

बाहर से लौटने पर मेरे पति बीमार होगये और रूगभग एक सप्ताह 
चारपाई पर पड़े रहे । अब वह अच्छे होगये हैं और उन्होंने हमारे यहां 
साहित्यिक समाज में बंगला में दो व्याख्यान दिये हैं ।इन भाषणों का बड़ा 
आदर हुआ है और वे पुस्तकाकार प्रकाशित होंगे । वह सदेव ही घिरे रहते 
हैं और विज्ञान-संस्था तथा अपने अन्वेषण-कार्य में लगे रहते हैं । 

८ अप्रैछ को हम दाजिलिग जा रहे हैं और वहां जून के अन्त तक रहेंगे । 
आपने घी भेजकर बड़ी कृपा की । वह समय पर आ गया और चूकि शुद्ध घी 
बहुत कम मिलता है, इसलिए आपके इस तोहफे की बहुत ज्यादा कदर की 
गई। मेरे पति आपको शीघक्ष ही लिखेंगे । आपको तथा बच्चों को वह हम 
दोनों के आशीर्वाद । हमारी हादिक शुभेच्छा के साथ" 

अबला बोस 
पुनश्च : कृपया हमें पत्र लिखते रहें और जब कभी हो सके तो समाचार 
देते रहें । 





» अंग्रेजी से अनूदित 


८४ पत्र-व्यवहार 
४ छूट :; 
बोस इन्स्टीट्यूट, 
कलकत्ता, १६-२-३८ 
प्रिय जमनालालजी, 
लगभग ३ मास हुए जबकि वह महान आत्मा, जिसकी सेवा करने का 
सौभाग्य भगवान ने मुझे पत्नी के रूप में प्रदान किया था, इस संघर्षमय 
संसार से चछ बसी । वह अपनी मातृभूमि को भगवान के ही समान प्रेम 
करते थे और उनका उद्देश्य जीवन में यही था कि वह भारत को उसका 
पूर्व गौरव प्राप्त करा सकें। यद्यपि उनका शरीर चला गया, किन्तु उनकी 
आत्मा उन सबको देख रही है और उन्हें आशीर्वाद दे रही है, जोकि 
मातृभूमि की सेवा में लगे हुए हैं । 
आपके प्रेमपूंणे स्मरण के लिए धन्यवाद" 
अबला बोस 
3 0 
देवली डिटेशन कप, (राजस्थान) 
3 रु. 
प्रिय दामोदरदासजी, 
आपका १५ ता. का पत्र मिला, अनेक धन्यवाद । काकाजी 
के स्वास्थ्य का हाल सुनकर चिन्ता हुई। आशा हैं, डा. दास के इलाज से 
उन्हें लाभ होगा। जब फिर आप उनसे जेल में मिले तो मेरा प्रणाम उन्हें दे 
देंगे । 
मेरा स्वास्थ्य पहले ही जैसा हैं। में भी बापूजी का इलाज शीघ्य शुरू 
करनेवाला हूं । 
सेवाग्राम आप जाय॑ तो बापूजी को मेरा प्रणाम कह देंगे और अमृत- 
कौरजी को भी । अगले सप्ताह में उन्हें पत्र लिखगा । 


9१ झंग्रेजी से ग्रमनदित * जमनालालजी बजाज 


पत्र-व्यवहार ८प्‌ 


आशा करता हूं, आप अच्छी तरह होंगे । वहां श्री जानकीदेवी को 
मेरा प्रणाम देंगे । 
आपका, 


जयग्रकाश 


सेवाग्राम, २१-७-४ १ 
पूज्य श्री काकाजी की सेवा में, 
आपका आशीर्वादी पत्र आज मिला । इलाहाबाद से मजिस्ट्रेट की 
इजाजत जयप्रकाश से मिलने के लिए आगई है, इसलिए मैं यहां से २६ ता. 
को देवली जाऊंगी, और जयप्रकाश से मुलाकात करके यहां फिर ३१ ता. 
को वापस आऊंगी । बापूजी को सब खबर बताकर फिर में तुरन्त १ या 
२ ता. को पटना चली जाऊंगी । देवली से वापस यहां होकर पटना जाने 
के लिए बापू ने कहा हैं। वहां से वापस आकर जो कुछ हाल होगा, मैं 
आपको भी सविस्तर लिखगी । 
यहांका सब हाल अच्छा हैं। बापूजी की तबीयत अच्छी है । परसों 
से बापूजी को थोड़ी शान्ति है, क्योंकि अब मिलनेवाले कोई नहीं हैं। परसों 
बिड़लाजी भी चले गये । पू. बा की तबीयत ठीक है । बहन मदालूसा की 
तबीयत बहुत अच्छी है । पृ. काकीजी भी अच्छी हैं । खानसाहब की तबीयत 
अभी अच्छी नहीं हुई है। दांत का दर्द तो अच्छा होगया, लेकिन बुखार ९९ 
रहता है। पता नहीं क्या कारण है । 
आपके आशीर्वाद की आशा रखती हूं । 
| आपकी पुत्री, 
प्रभावती (जयप्रकाश ) 
£: (९५.६ 
सेवाग्राम, २-८-४ १ 
परम पूज्य कृकाजी की सेवा में, 
देवली में जयप्रकाश से मुलाकात हुईैं। और सब हाल अच्छा है। उनकी 


८६ पत्र-व्यवहार 


तबीयत साधारणत: तो ठीक है। ऐसे कुछ तकलीफ नहीं हैं, लेकिन उनकी 
तबीयत वहां अच्छी नहीं रहती है । देवली की आबहवा ठीक नहीं हैं । 
उनके पैर और कमर का दर्द वहां ज्यादा बढ़ गया हैं । और वहांपर कुछ 
चिकित्सा भी नहीं हो सकती, इसके लिए मुझे बड़ी चिन्ता है। बापूजी की 
राय से मैंने कल यू. पी. सरकार को पत्र लिखा है कि उनकी तबीयत के इलाज 
के लिए देवली से उनको बम्बई या कहीं दूसरी जगह पर भेज दें। देखें क्‍या 
जवाब आता है । जयप्रकाश ने आपको प्रणाम कहा है और आपकी तबीयत 
की खबर पूछ रहे थे । राजा के बारे में आपसे मेरी जो बातें हुईं, सो मैने 
उनको बता दी हैं । जयप्रकाश ने राजा को पत्र लिखा था, लेकिन उनको 
राजा ने कोई उत्तर नहीं दिया, ऐसा कहते थे । खानसाहब भी आज मेरे 
ही साथ पेशावर जा रहे हैं। उनकी तबीयत अब अच्छी हैं। बापूजी की 
तबीयत अच्छी है । 
.. बहन मदालसा व काकीजी अच्छी हें । में २६ ता. को जेल में राम- 
कृष्ण से मिली थी, अच्छे है । 

अब आपकी तबीयत कैसी है ? अपनी तबीयत का समाचार लिखियेगा। 
पटना पहुंचने पर जो कुछ हाल होगा में आपको सब लिखूंगी । 

आप मुझे वर्धा के पते पर ही पत्र लिखियेगा; क्योंकि १५ ता. को 
तो फिर मुझे वर्धा पहुंच ही जाना हैं । 

आपके पत्र का राजा ने जो उत्तर आपको लिखा, वह मुझे देखने के लिए 
जरूर भेज दीजियेगा । राजकुमारी बहिन से मेरा प्रणाम । आज जल्दी में 
उनको पत्र नहीं लिख रही हूं वर्योकि यह पत्र मैं स्टेशन पर से लिख रही हूं । 

आपकी पुत्री, 
प्रभा का सा. प्र णाम 
पट 
दिल्‍ली, ३०-१०-३८ 

प्रिय जमनालालजी, 

कुमारी फिलिपस्वन ने कल मुझसे संयोगवश कहा कि आपने मेहरबानी 


पत्र-व्यवहार ८७ 


करके दोसौ रुपया मेरे इलाज में खर्च करने के लिए भेजा है । आपकी 
इस मेहरबानी के लिए में किस तरह शुक्रिया अदा करूं ? और साथ ही 
उस खयाल और सोच-विचार के लिए भी, जिससे प्रेरित होकर आपने यह 
रकम भेजी । मैं इससे बहुत प्रभावित हुआ और आपको यह आइवासन देने 
की जरूरत नहीं कि में इसे कभी नहीं भूलंगा। 

लेकिन मुझे आपके साथ सच्चाई का बर्ताव करना है और अपनी 
बीमारी को रुपया जमा करने का साधन नहीं बनाना है। आपरेशन 
और उसके बाद का इलाज सचमुच बहुत मंहगा हो जाता है और मेरे 
जैसे आ्थिक स्थितिवाले के लिए तो और भी ज्यादा; लेकिन मेरे छोटे भाई 
ने, जिनकी आथिक हालत अच्छी है अपनी रकम मेरे इलाज के लिए दी 
ओर मेरे मेहरबान दोस्त डाक्टर के. ए. हमीद ने बम्बई में ठहराने का बहुत 
अच्छा ओर आरामदेह इन्तजाम किया। ऐसी हालत में कुमारी फिलिपस्बने 
आपके भेजे हुए रुपये को उस काम के लिए इस्तेमाल नहीं करेगी, जिसके 
लिए ये थे । इस तरह यह एक बचत हो जायगी । हालांकि इस तरह के 
कामों में बचत करना बहुत मुनासिब नहीं जंचता । इसलिए मैं बहुत मशक्र 
हूृंगा अगर आप मुझे या कुमारी फिलिपस्बने को यह इजाजत दे देंगे कि हम 
इन रुपयों का इस्तेमाल जामिया के किसी और जरूरी काम अथवा आपके 
सुझाव के मुताबिक कहीं और करलें। 

आप यह जानकर खुश होंगे कि अब में अच्छी तरह हूं और ३ नवम्बर 
को बम्बई से चला जाऊंगा । थोड़े दिनों के लिए मैं अपने छोटे भाई के साथ 
हेदराबाद ठहरूंगा और नवम्बर के मध्य तक वर्धा आकर आपके दर्शन 
कहूंगा । 

आपकी मेहरबात्ञी के लिए एक बार फिर धन्यवाद ।" 

आपका, 
जाकिर हुसेन 


१ अंग्रेजी से अनूदित 

6 
वर्धा, ९-११-३८ 
प्रिय जाकिर साहेब, 


मुझे यह जानकर खुशी हुई कि अब आप अच्छे हैं और हवा-पानी 
बदलने के लिए बम्बई से हेदराबाद चले गये हैं । जब आप हिन्दुस्तानी 
तालीमी संघ की बैठकों में शामिल होने के लिए वर्धा आयेंगे तो मुझे आपको 
देखकर खुशी होगी । में २० तारीख को बम्बई से लौटगा। रही वह छोटी- 
सी रकम, जोकि मैने आपके खानगी इस्तेमाल के लिए भेजी थी, उसके बारे 
में में यही चाहूंगा कि हाल में उसकी जरूरत न होने पर भी आप उसे उसी 
शवल में रखले। आपकी तन्‍्दुरुस्ती की मौजूदा हालत में यह जरूरी है । 
आप अपनी आंखों पर ज्यादा जोर न डाले । 

मुझे आपके हेदराबाद के पते की जानकारी नहीं थी, इसलिए मैं 


इसके पहले जवाब नहीं दे सका ।* 
आपका, 


जमनालाल बजाज 
7७66 ॥ 
दिल्‍ली, ५-१-३६ 

मुरब्बी जमनालालजी, 

यहां से ३६ मील दूर पथरिया नामक गांव में एक भाई ने सिलाई का 
यंत्र (मशीन ) बनाया है, पर उसे कोई प्रोत्साहन नही देता, ऐसा एक मित्र 
से सुना है । मैने उसे कहा दिया है कि अगर ऐसा हो तो उसे देश अपना- 
येगा, इसका मुझे विश्वास है । 

इससे वह भाई उस मित्र के साथ गत २७ तारीख को मेरे पास आये। 
उनसे बातचीत करने से मालम हुआ कि वह खास रत्नागिरि के निवासी 
हैं । यहां तो वह अपनी विधवा बहन के परिवार की मदद के लिए रहते 
हें। 
मैने वह मशीन, उसका काम और उनके पास जो कागजात थे वे देखे । 


नील नल नन+>+०० ०० 


१ अंग्रेजी से अन्‌दित 

उनका नाम विनायक महादेव वैद्य है । में उनके यहां गया । उनकी स्थिति 
गरीबी की हैं । मशीन का अधिकांश भाग उन्होंने यहीं एक सुनार की मदद 
से पीतल ढालकर बनाया है और फिर उसे श्री नरसिंह चिन्तामणि केलकर 
की सहायता से १९२४ में सरकारी तौर पर पेटेंट भी करा लिया हैं। सर- 
कारी जांच से मालम हुआ है कि यह मशीन अन्य सिलाई मशीनों की 
अपेक्षा सरलता से चलती है। इसकी गति अधिक हैं और इसकी सिलाई 
मजबूत होती है । इसका पेटेंट नं. १९२४ का १०३११ है। 

१९२२ में ये इसे गया-कांग्रेस में प्रदर्शित करने के लिए ले गये थे और 
वहां इन्हें स्वर्णपदक मिल चुका है । श्रीनिवास आयंगर और राजेन्धबाब्‌ 
के सर्टिफिकेट भी मैंने इनके पास देखे हैं । गांधीजी ने हिन्दी नवजीवन' 
७ मई, १९२२ के अंक में ऐसे यंत्र की खोज आवश्यक कहकर उनको 
प्रोत्साहित किया था। 

इंजीनियरों की राय हैँ कि सामूहिक रूप में यथोचित धातु से बनाने 
पर यह मशीन ३० रु० की लागत में तैयार हो जायगी । 

मुझे दुःख हुआ कि इस परतंत्र देश में इस चीज की कद्र नहीं हो रही है, 
जबकि हर वर्ष यहां ७५ लाख रुपये की सिलाई मशीनें विदेशों से आती हैं । 

ये भाई ग्राम-उद्योग-संघ को इस मशीन का पेटेंट देने को तयार हैं । 
इस मशीन को बनाने में उनपर कुछ कर्ज होगया है। यदि संघ तैयार हो तो 
ये भाई मेरे साथ आपके पास वर्धा आने को तैयार हैं। * 


इसके बारे में क्या किया जाय, सलाह दीजियेगा। १ 
लि, 


जेठालाल गोविन्दजी का वन्देमातरम्‌ 


92023: 
बम्बई, २५-१०-३२४ 

प्रिय जमनालछालजी, 
जबसे यहां आया तबसे आपके बारे में बहुत विचार कर रहा था 


आलि- «न अल जज जनम मननन न-८ 


१ गुजराती से अनूदित 

और यह सोच रहा था कि आप कब आयेंगे, परन्तु कल यह मालम करके 
निराशा हुई कि अब आप कांग्रेस के बाद ही आयेंगे । 

जाजूजी मदालसा की अच्छी खबर लाये हैं और हमें आशा है कि अब 
वह जल्दी अपनी खोई हुई ताकत फिर से प्राप्त कर रही है। 

कांग्रेस के सम्बन्ध में हमें अपना पहला अनुभव बड़ा दिलचस्प लग 
रहा है और यह बड़ी खुशी की बात हैं कि हमने यह मौका हाथ से जाने 
नहीं दिया । 

मेरी डेलिगेट टिकट और मध्यप्रदेश के तीन और व्यक्तियों के 
ऐसे ही टिकटों के बारे में कुछ असमंजस था, परन्तु अब ऐसी सम्भावना 
लगती है कि उन्हें टिकट मिल जायगा । हमें आशा हैं कि आपको वहां 
शान्ति से समय गुजारने का मौका मिलता होगा और अब तन्‍्दुरुस्‍्ती पहले 


से अच्छी होगी ।" 
आपका, 


ु डंकन 
८६-३४ 
भगवदु-भक्ति आश्रम, 
रेवाड़ी, ६-१०-३८ 
भाई जमनालालजी, 

जोग नन्दकिशोर के ३» जयश्रीकृष्ण की । आशा है, आप आनन्द से 
होंगे । गांवों का और गरीब क्षषकों का काम, जो कि ग्राम-सुधार का एक 
खास कार्य है, आपने समझकर अपने हाथ में लिया और मेरे को आपसे 

इस कारये में काफी सहायता का खयाल होगया हैँ । 
उस रोज देवयोग से घनदयामदासजी मिल गये और मैने उनसे जिक्र 
किया । उन्होंने अपनी तसल्ली के लिए चरागाह देखने मि. इयामलाल एम. ए. 
और एक पिलानी और एक उसी जिले के आदमी, जहांपर चरागाह है, 
देखने को भेजे । उनके देख आने पर घनश्यामदासजी को तसल्ली होगई और 


१ अंग्रेजी से श्रनदित 

उन्होंने कहा कि इस समय पिलानी में ३०० गायें हमारे पास है, २०० और 
गांवों में सूनी डोल रही हैं, उन्हें इकट्‌्ठी करके, कुल ५०० गायें हम चरागाहों 
में भेज देंगे और एक हजार गायें पिलानी के जमींदारों के यहां उनके मालिकों 
के साथ पहुंचा दी जायं, जैसे कि डालमिया दादरी से जा रहे हैं । जमींदारों 
(काइ्तकार) की गायें, जिनके मालिक स्वयं साथ में होंगे, को 
चरागाहों में भिजवाने में अषाड़ तक कोई १००० गायों पर अन्दाजन 
६००० रु० रुपये खचे होंगे । 

घनश्यामदासजी से मैने कहा था कि भाई जमनालालजी ने आपके 
सामने कहा था कि जब एक आदमी इन्टरेस्ट लेता है तो फिर दूसरा आदमी 
उस काम में क्‍यों लगे ? सो आप इस काम में सहयोग दें। उन्होंने कहा 
कि मैं तो सिर्फ पिलानी की गायों के वास्ते कर सकता हूं, और काम 
करन के वास्ते मेरे पास टाइम नहीं है । 

भाई ! आप तो घनश्यामदासजी के जुम्मे कर गये और घनश्यामदासजी 
को पिलानी गांव के सिवाय और फुरसत नहीं । हारकर पूज्य महात्मा 
गांधीजी महाराज के पास जाना पड़ा । उनको नृत्य (डान्स) दिखाकर 
प्रसन्न करके, जैसे देवताओं ने मिलकर भगवान महादेव को पृथ्वी को गो 
रूप में आगे करके कृष्ण को पुकार सुनाई थी, ऐसे ही सुना दी । 

महात्माजी का मौन था इससे बोले तो नहीं, लेकिन अपने नजदीक 
खड़ा करके बहुत प्रसन्नचित्त से तमाम बातें सुनीं । आखिर में हमने यह 
निवेदन किया कि इस बात को आप तक पहुंचाना, और भी जो कुछ बने, 
सो करना हमारा फर्ज है । अब आप जो भी कुछ उचित समझें करें। 
सो महात्माजी ने अपने हाथों से और हाव-भाव से ऐसे इशारे किये, जिससे 
हम यह समझे कि जैसे और बड़े काम उनके सामने हैं उसी तरह एक और 
भी काम उन्होंने समझ लिया है । 

बाकी आपके पास कुछ और खबर आई होगी ? लिखने की कृपा 
करे । 

आखिर में महात्माजी के चरणों की रज अपनी आंखों में लगाकर, 

उनसे आज्ञा लेकर दस-बारह साधुओं कीं मंडली ने, सूरज तथा कमला 
सहित, जो डेपूटेशन में गय थे, देहली में आकर भोजन किया। मन में 
आया था कि महात्माजी के अतिथि बनें, लेकिन आपका थोड़ा डर लगा 
कि आप हमको अव्यावहारिक कहने छग जावेंगे । 

दोष आनंद मंगल है । और सबकी तरफ से सादर ३७» जय श्रीकृष्ण की । 

नन्‍्दकिशोर भगत 
23.5 
वर्धा, १९-१०-३८ 
प्रिय श्री नन्दकिशोरजी, 

६-१०-३८ का पत्र मिला। शेखावाटी के अकाल-पीड़ित पशुओं को 
चराई का युकतप्रांत के पश्चिमी जिलों में प्रबन्ध करने के सम्बन्ध में श्री 
पन्‍्तजी का पत्र मिला है, जिससे मालम होता है कि बुलन्दशहर, मेरठ तथा 
मथुरा जिले में ऐसे चरागाह नहीं हैं, जहांपर अधिक संख्या में पशुओं का 
प्रबन्ध हो सके । श्री पन्‍तजी इस सम्बन्ध में पूछताछ कर रहे हैं । झांसी के 
आसपास के जिलों में प्रबन्ध अवश्य हो सकता हैं| वहां के फॉरेस्ट आफि- 
सरों को हिदायत कर दी गई है कि वे राजपूताना की तरफ से पशुओं को 
जंगलों में आने दें । यदि मेरठ के आसपास भी चरागाह होंगे तो पन्‍्तजी 
सूचना करनेवाले हैँ । इन जिलों में सूखा पड़ा है, अतएव इस बात की 
सम्भावना कम हैं । 

आपका, 
जमनालाल बजाज 
६:6८: 
अकोला, ९-१२-३४ 
परम स्नेही भाईजी, 

आपको पत्र लिखना चाहिए, यह महसूस होने पर आपको लिख 
रहा हूं, अन्यथा आप जैसे प्रसिद्ध पुरुषों को पत्र लिखकर उनका समय 
खराब करने की वृत्ति मेरी नहीं है । 

कुछ रोज पहले सुना कि आप चरखा-संघ से त्यागपत्र देनेवाले हैं । 
बाद में यह सुना कि आप सब प्रवृत्तियों से अछग होना चाहते हैं। सारी 
संस्थाओं से त्यागपत्र देनेवाले हैं । 

उक्त बातों को सत्य मान लेने का मन नहीं हुआ । पर तारा यहां 
आई थी । उससे जब यह सुना कि आप अपने स्वास्थ्य की दृष्टि से एक वर्षे 
तक सब प्रवृत्तियों से अलग होना चाहते हैं, तो मुझे इसमें कोई अयोग्यता 
नहीं दिखी । बल्कि यह निर्णय सर्वेथा योग्य है, ऐसा मेने मान लिया। 

परन्तु कल कुछ बातें ऐसी सुनीं जिससे उस निर्णय की योग्यता पर 
मुझे शंका होगई । इसलिए यह पत्र लिख रहा हूं । 

कुछ रोज पहले आपके जन्मदिन के निमित्त महिलाश्रम में कोई सभा 
की गई । वहां बहनों ने आपके दीर्घायुष्प की कामना की और आपसे दो 
शब्द सुनने की इच्छा की । 

आपने अपने दाब्दों में दीर्घाय होने की इच्छा का विरोध किया । 
आत्मघात करनेतक को आपका दिल कहता है, ऐसे भी बताया | कुछ 
काल के पहले श्री छोटेलालजी ने आत्महत्या की थी, उसका आपने समर्थन 
किया । मैने जो कुछ सुना, वह अगर सबकुछ सत्य हो तो में आपको जो 
लिख रहा हूं उसकी तरफ ध्यान देने की प्रार्थना करता हूं । 

एक पल के पहले किये हुए कर्म इस पल में पूर्वकर्म ही हैं । 

किसी दुष्ट मनुष्य को कुछ काल के पहले दुःख दिया हो वही मनुष्य 
मौका देखकर अपनेको हानि करता है । वहां कर्म ज्यादा बासी है इतना 
ही। अभी पल पूर्व उबलते हुए दूध या पानी में हाथ गिरे तो वह कर्म ताजा 
हैं। उसका दण्ड भी शीघ्र ही होता है। कई दंड हम भोगते हैं, कारण 
पूर्व-कर्म की अपनेको स्मृति नहीं है, इसलिए हम समझ नहीं सकते हैं । 
कई दंड अज्ञात कर्मो के फल हैं। जो कर्म दण्ड-योग्य हे, वैसा अपना खयाल नहीं 
होता है, उसके लिए भी मनुष्य कर्म भोगते हुए मौका पाकर आत्मघात तक 
की इच्छा करता हैं । परल्तु वास्तव में अपने दु:खों का कारण कोई ज्ञात- 
अज्ञात कर्मों का फल है, और हम उसको टालना चाहते हें, परन्तु वे नही 

टलते--मुह्किल हैँ । यह पुनर्जन्म की मान्यता है । 

आपके समय का दुरुपयोग किया हो तो क्षमा कीजिये । मेरी यह 
मान्यता है कि पूर्वजन्मों के दण्डस्वरूप भविष्य में फल भोगने पड़ते हैं । 
और बहुत-से लोग जन्म से ही वह दण्ड भोगते हैं, जिससे पुनर्जेन्म के विचार 
को तृप्ति मिलती हैं । 

अच्छे मित्र और उत्तम सम्बन्धी--अच्छे मित्र जैसे आप, उत्तम सम्बन्धी 
जैसे बापुजी--को प्राप्त करने की मेरी क्या योग्यता हैं ? मैं धनिक तो नहीं 
हूं, परन्तु अकोले में ईश्वर-कृपा से सभी श्रेणी के लोगों का प्रीतिभाजन 
अवश्य हूं। यह सब पूर्वजन्म का फल नहीं तो क्या, इस जन्म में मैने किया 
ही क्या हैं । भगवान की दया हैँ कि घरबेठे बड़े-बड़े सज्जनों की सेवा का 
मौका मिलता हैँ। अधिक कया लिख, सब दु:खों को दूर फेंककर सदैव 
आनन्दमय बने रहना चाहिए । जैसे सन्त तुकाराम और नरसी मेहता आदि 
रहते थे । भगवान जिस तरह रखे उसी तरह रहना चाहिए। 

आपका बन्धु, 
नानाभाई का प्रणाम 


* हर 
साबरमती, २३-८-३० 
भाई श्री जमनालालजी, 


नासिक जेल से छूटी हुई मंडली के भाइयों ने ही आपकी खबर 
दी हैं। आपने पूज्य बापूजी के लिए तकली के सूत की माला भेजी है, वह 
मिल गईं । सुरेन्द्रजी ने इस मंडली के लिए कुछ स्थानों पर काम की 
व्यवस्था कर दी हैं। बालजी भाई, पंडितजी, पन्नालाल तथा अन्य कुछ 
भाई अहमदाबाद में काम कर रहे हैं । कुछ सूरत जिले में गये, कुछ बोरसद 
के विद्यार्थियों में काम करेंगे । जन्माष्टमी के दिन यहां गीता-पारायण में 
भाग लिया था । कुछ देर बोले कि इतने में पंडितजी आ पहुंचे, इसलिए 
उन्होंने भजन किया । 

चिरंजीव केशव को १५ दिन टायफाइड बुखार आया । उसके बाद 

चार दिन से अब ठीक है। हवा-बदल के लिए बीजापुर गया है। चिरंजीव 
रूखी की तबीयत भी अच्छी नहीं ह। वह भी साथ ही बीजापुर गई है । 
भाई प्रभुदास कुछ दिनों बाद अलमोड़ा जायंगे । गिरिराज भी 
१॥ महीने से खाट पर पड़ा हैं। बालकोबा अच्छे हैँ । 
भाई देवदास यहां जेल में आये हुए हैं। उनका वजन घटा हैं। स्वास्थ्य 
के लिए तीन दिन का उपवास किया। अब यहां से दोनों वक्‍त दूध भेजा जाता 
हैं । महादेवभाई, अव्बास साहेब, इमाम साहेब, मणिलाल, रामदास सब 
खुश हैं। भाई कोठारी को हाथ का रोग हैं, उन्हें यहां से दूध-रोटी और 
साग वगैरह भेजा जाता है । प्रार्थना और प्रवचन चाल है । 
किशोरलालभाई का पत्र पूज्य बापूजी को भेजा । उसके उत्तर के दौरान 
में वह मुझे लिखते हैं कि आप सब लोगों को पत्र लिखना तो शक्य नहीं है, 
पर उन्हें सबकी ही याद खूब आती हैँ, ऐसा बता देने को जरूर लिखा है । 
किशो रलालभाई, रमणीकछालभाई और रणछोड़लालभाई को 
प्रणाम । आप सबकी तबीयत कैसी है ? 
यहां गंगाबहेन, प्रेमाबहेन, संतोषबहेन रसोई में और श्यामा गो-शाला 
में काम करती हैँ | सब अच्छी तरह हैं । दुर्गाबहेन ठीक हैं।* 
लि. 
नारायणदास का प्रणाम 
बज 
नासिक रोड, सेन्ट्रल जेल 
सोमवार, कार्तिक सुदी १२ 
( ३-१ १-३० ) 
जन्मदिन-४१ वर्ष पूरे हुए, ४२वां चालू 
प्रिय श्री नारायणदासभाई, 
जन्मदिन के निमित्त आप मेरा प्रणाम स्वीकार करें व आश्रम में 
बड़ों को मेरा प्रेम व विनयपूर्वक प्रणाम कहें और छोटों को वन्देमातरम्‌ 

व आशीर्वाद कहें। मैंने परमात्मा से अंतःकरण से प्रार्थना की हैं कि वह 
सच्चाई, पवित्रता व मजबती से सेवा-कार्य करने का बल प्रदान करे । अगर 
दरीर कायम रहा और वर्ष भर जेल-महल में रहना पड़ा तो भी, नीचे लिखे 
अनुसार कार्य करने का प्रयत्न करने का निश्चय किया है । विश्वास है कि 
परमात्मा की दया से व पूज्य बापूजी व गुरुजनों के आशीर्वाद से सफलता 
होवेगी । 

१. अस्पृश्यता-निवारण--कम-से-कम एक मंदिर व पांच कुएं खुलवाना। 

२. एक बाल-विधवा का अन्तर-उप-जातीय सम्बन्ध कराना । 
विवाह सत्याग्रह-युद्ध होने के बाद हो सकेगा । 

३. कम-से-कम परदा करनेवाली दो बहनों का घघट छड़वाना-- 
पूर्णतया । 

४, एक सच्चा मित्र, जिसका जीवनभर तक साथ निभ सके, प्राप्त 
करना; हो सके वहांतक मुसलमान, अस्पृश्य, पारसी, ईसाई, 
अंग्रेज में से । 

५. कम-से-कम एक कुटुम्ब की, जो सच्चाई के साथ कार्य करता 
हो, आथिक सहायता करना । 

६. कम-से-कम एक कुट॒म्ब को देश-सेवा के लिए तैयार करना । 

७. कीति के लिए सेवा-कार्य करने की लालसा (जो बीच-बीच में 

मन में आती है) व अभिमान (यानी व्यावहारिक ज्ञान का धमंड) की 
माया एकदम नष्ट होना कठिन है, तथापि कम करने का जोर के साथ 
प्रयत्न करना । 

इसका अथे यह नहीं हैँ कि मान का पद स्वीकार न किया जाय । 

अगर सम्मान का पद स्वीकार करने से सेवा-कार्य अधिक होना सम्भव 
दिखे तो उस पद को कोशिश करके भी प्राप्त किया जा सकेगा। 

पूज्य बापूजी, पूज्य बा व काकासाहब को मेरा नम्पतापूर्वक प्रणाम 

लिख भेजना । अगर यह पत्र भेजना सम्भव हो और आप उचित समझें 
तो यह पत्र ही भेज दें। यह तो आपको मालूम द्वी होगा कि यहां तीनों वर्गों, 


पत्र-व्यवहार ९७ 


ए. बी. सी. में चर्खे, तकली, पिजण का काम ठीक चलता है। जो लोग यह 
काम करते हैं, उन्हें जेल का दूसरा काम नहीं दिया जाता हैँ। मुझे अपना 
चरखा मिलने के बाद से आज तक ८० हजार तार सूत काता गया । अब 
तो में रुई साफ करके अपने हाथ से पींजकर पूनी भी बनाने लग गया हूं । 
पींजना रविशंकरभाई रोज सिखाते हैं। 
यहां मित्र लोग सब आनन्द व उत्साह में हैं । 
जमनालाल बजाज के वन्देमातरम्‌ 


# 3 
। साबरमती, १०-११-३० 

भाई श्री जमनालालजी, 

आपका पत्र पूज्य बापूजी को आज भेज देता हूं। इससे वे आपका 
निश्चय जानेंगे । 

आप पिंजाई का काम करते हैं, यह हर्ष की बात है। आपने वहां जितने 
मिकदार में पिजाई और कताई दाखिल की है उतनी अन्यत्र नहीं हुई होगी। 
साबरमती-जेल में थि. कान्ति पिजाई का वर्ग चलाता हैं। उसमें भाई 
देवदास, जगजीवनदास और भाई श्रीकान्त को सीखते हुए मैने देखा है । 
सुपरिन्‍्टेन्डेन्ट के ओसारे में ही दोपहर के बाद यह वर्ग चलता हैं। अब कल 
से नया सुपरिन्‍्टेन्डेन्ट आगया है, इसलिए यह चलेगा या नहीं इसका पता 
नहीं । आपकी तरफ से जो माला पूज्य बापू को भेजी गई थी, वह पहुंच«»गई। 
उनका पत्र भाई जंगरामजी के नाम इसके साथ है। यह आपको ही भेजना 
चाहिए, इसलिए आप भेज दीजियेगा । 

सभी भाइयों को मेरा वन्दन कहिये। रणछोड़दासभाई का क्षत्र मिला। 
उनको प्रणाम। किशोरलालभाई किस तरह हैं? उनको तथा नरहरिभाई 
र॑मणीकलालभाई आदि सबको मेरा प्रणाम । 

यहां इमामभाई जरा बीमार थे। अब अच्छे हैं। में उन्हें मिलने गया, 
उस समय भाई देवीदयारू, मणिलाल, कान्‍्ती वगैरह मिले। सब ठीक हैं । 
अब्बास साहेब भी खूब आनन्द में हैं। यरवदा-जेल में प्यारेलालभाई अब 


९८ पत्र-य्यवहार 


अच्छी तरह हैँ। पूज्य बापू उनसे कभी-कभी मिलते हैं। पास रहने के बारे 
भें पूज्य बापूजी इस प्रकार लिखते है--- जमनालालजी को खबर भेजना 
कि में किसीको मांगता नहीं, काकासाहब को भी नहीं । जमनालालजी 
या हरकोई या तो अपने प्रयत्न से आवे या सरकारी कृपा के बल से। 
प्यारेलाल मुझे कभी-कभी मिल सकेंगे इतना बन्दोबस्त में करा सका हूं। 
साथी मांगने में स्वार्थ की गन्ध है, इसलिए नहीं मांगता । सबके साथ 
रहने की मांग करता हूं। पर ऐसा दिन कहां मिलेगा ? मथुरादास ने भी 
मांग की हैं, ऐसा काका से मुलाकात करनेवालों ने कहा है । महादेवभाई 
आजकल में आने चाहिए। हु 
खेड़ा बारडोली में ठीक काम चल रहा है। खेड़ा में गंगाबहन काम 
'करने गई, साथ में छोटी बच्चियों को भी ले गई। चन्द्रकांता, लक्ष्मी, 
'यदमा, नेन, कुसुम वगरह गई थीं। वहां से पत्र आते हैं। थोड़े दिनों में वे 
सब पकड़े जायंगे। सूरत जिले में काम करनेवालों की खुशखबरी आती है । 
प्रेमाबहन लगभग १० बालकों को संभालती हैं । लीलाबहन भी यही हैं । 
'आश्रम-समाचार' निकलने लगा है । पत्र लिखते रहें ।* 
लि. 
नारायण खु. गांधी का प्रणाम 
: ९२: 
५ वर्धा, ११-११-३४ 
मान्यवर जमनालालजी, 
मेरा पिछला पत्र आपको मिला होगा । उत्तर के लिए कष्ट उठाने 
की आदवद्युयकता नहीं । वह उत्तर पाने के हेतु से लिखा ही नहीं गया था | 
मेरे प्रायः पत्र इसी प्रकार के समझें । 
मीराबहन का हवाई डाक से पत्र फ्रांस से आया था। २२ को यहां 
पहुंचने की आशा रखती हैं । विलायत में लेंसबरी, चचिल, होर सबसे 
मिलीं । आखिर के दो व्यक्तियों ने बापू को संदेश भी भेजे जो कि जबानी 

यहां सुनाये जायंगे । होरवाली मुलाकात बिल्कुल गुप्त रखने की सूचना 
उसके मंत्री ने की थी । 
ऐसी खबर मिली है कि बापू के महासभा से अछुग हो जाने से विलिगडन 
पर भारी असर पड़ा हैं और उनके त्याग और निखालसता पर उनकी 
श्रद्धा फिर कुछ जमी है । 
खोट खानसाहब आजकल मुझसे पींजण और रामायण सीखते हैं । 
दोनों में अतिशय रस लेते हैं और पींजण में प्रगति भी आइचर्यजनक की 
है। पहले दिन से ही अपने कातने की पूंणी आप बनानी शुरू कर दी थी। 
डा. खानसाहेब (१८०१॥४८४ ४४5४०४) पर एक गांव में कल जायंगे। 
नालवाड़ी से कोई छः-सात माइल दूर हैं । मुझे साथ आने को कहते 
थे। बापू की भी इच्छा थी । परन्तु फुरसत निकल सकेगी, इसमें पूरी-पूरी 
दंका हैं । 
बापू आज कहते थे, ये दोनों संत स्वभाव के मुसलमान मुझे मिले है। 
गह मेरी मुसलमानों के प्रति तपदचर्या का फल है । 
नये बरस से मेने दूध, घी, फल लेना शुरू कर दिया था--मात्र पू. 
बापू के आग्रह के वश होकर---उस रोज एक आउंस के करीब खून आगया 
था, रात को सोते-सोते ही । नये बरस के दिन उनका वचन मोड़ने की 
हिम्मत न पड़ी जबकि मन तो इनसब पदार्थों के सामने बलवा ही 
करता था । धामिक दृष्टि से नहीं, बल्कि उनके प्रति विरक्ति के कारण । 
परन्तु इसमें से भी ईश्वर मुझे बचा लेगा। जबसे दूध लेना शुरू किया 
है, खून बन्द ही नहीं हुआ । रोज आता है । एक-आध रोज और ऐसा रहा 
तो यथापूर्व फिर हो जाऊंगा । 
आपकी तबीयत में सुधार हो रहा होगा। कबतक वहां रुकने की 
सम्भावना है ? रामदास खिमजी तो अभी नहीं मिले होंगे । 
कुमारप्पा आज आ गये हैं । 
भवदीय, 
प्यारेलाल 

११-१ १-३४ 
(२-३० पी. एम.) 
कुमारण्पा, .बी. शिवराव, जुगलकिशोर इत्यादि की आज बापू के 
साथ स्वदेशी के बारे में १२ से १ तक बातें हुईं । हेड क्वार्ट्स वर्धा में ही 
रहेंगे, ऐसा लगता हैं । 
मीराबहव का तार आया था--बिडीसी से मेहताब उसके साथ 
आ रही है । मेहताब, खानसाहब की लड़की, यह तो आप जानते ही हैं ना ? 
अब चन्द रोज़ में बापू सरहद के बारे में पत्र लिखेंगे। १५ दिसम्बर से 
पहले तो जाना नहीं चाहेंगे । 
क्रिसमस में एंड्र ज फिर वापस आ रहे है। उनसे मशवरा किये बिना 
वह कुछ नही करेगे । ऐसे पहले ही ते हो चुका था । 
प्यारेलाल 
"हल 
कलकत्ता, २८-२-४० 
मान्यवर जमनालालजी, 
मिसिज सायबहादुर परमानंद को आपके पास भेज रहा हूं । एबटा- 
बाद में उनके ही यहां हम ठहरे थे। वहां की हिन्दू जाति और राजनैतिक 
क्षेत्र में मुसलमान अंश को छोड़कर हमारे पक्ष का आधार भी रायसाहेब 
पर बहुत ज्यादा हैं । मिसिज परमानन्द बहुत पारमाथिक काम करनेवाली 
हैं और इसके लिए योग्यता भी असाधारण रखती हैं। खूब सुशिक्षित और 
व्यवहारी हैं । खादी-प्रवृत्ति भी ठीक-ठीक अब शुरू की है। वह खासतौर 
पर फ्रंटियर में हिन्दू-कन्याओं की शिक्षा में बहुत काम कर रही हैं। बापु 
से मिली थी + वह रुपया इकट्ठा करने आई हैं। आपको सारा किस्सा 
बतायेंगी । जुगलकिशोरजी से १० हजार मिला है । बापू ने 'पुरुषार्थ' 
करने के बाद फिर दो बार उनसे बात करने को कहा था । लोयलकाजी से 
आज मिली हैँ । परिणाम आज दिनभर में निकल आवेगा। आप भी जो कुछ 
हो सके कर दें; और खासतौर से समय देकर सारा विवरण जानने के बाद 

उन्हें लिख दें । जो प्रइन उन्होंने अभी उठाया है वह सरहद प्रान्त में बहुत 
महत्त्व का हूं । 
भवदीय, 
प्यारेलाल 
2: 
कलकत्ता, १०-११-२९ 
प्रिय सेठजी, 
आप अस्प्श्यता-निवारण के लिए जो उत्तम कार्य कर रहे हैं, उसकी 
जानकारी में दिलचस्पी के साथ-साथ करता रहा हूं । 
परसों में बंगलौर के लिए रवाना हो रहा हूं, और १०-१२ दिन 
बहां ठहरने की आशा रखता हूं । उसके बाद २५ या २७ तारीख को में 
बम्बई के लिए रवाना हो जाऊंगा । वहां मेरा पता माफंत एस. सी. बनर्जी, 
फाउन्टेन हाल, सस्‍लीटर रोड, बम्बई होगा । पहली तारीख के लगभग 
में नागपुर होता हुआ कलकत्ता लौट जाने का इरादा रखता हूं । वहां तिलक 
महाविद्यालय के काम में मझे व्यस्त होना है । अगर आप वर्धा में हों वो 
रास्ते में में वहां उतर सकता हूं, और एक दिन आपके आश्रम की मेहमान- 
दारी का आनन्द ले सकता हूं ।'* 
' आपका, 
पी. सी. राय 


: ९५ : 
बंगलौर, १९-१ १-२६ 
प्रिय बजाजजी, हे 
आपके पत्र के लिए धन्यवाद । मैं २९ नवम्बर से २-३ दिसम्बर तक 
बम्बई में रहूंगा, ऐसी आशा करता हूं । इसलिए मुझे वहां आपसे १ दिसम्बर 
को मिलकर बड़ी खुशी होगी। फिर भी, चूकि मुझे कलकत्ता में ५ दिसम्बर 


अंग्रेजी से अनदित 

से आगे बहुत काम है, इसलिए मैं आपके साथ साबरमती जाने के आनन्द 
से वंचित रहूंगा ।* 
द आपका, 
पी. सी. राय 


छह 8 
बम्बई, १५-९-२६ 

प्रिय भाई श्री जमनालालजी, द 

यहां में आनन्द में हूं । हिन्दी-प्रचार-कार्य सुचारु रूप से चल रहा 
है। विशेष, में आपके साथ की बातचीत के सिलसिले में श्री मुन्शी को मिली 
हूं । उनसे बातचीत करने से यह मालूम हुआ कि फिलहाल सभा के लिए 
चन्दा इकट्ठा करने को वह वचन नहीं दे सकते, क्योंकि उन्होंने पहले से ही 
भारतीय साहित्य परिषद को कुछ चन्दा इकट्ठा करने का वचन दे दिया 
हैं। उसपर भी उनके साथ की बातचीत से में अनुमान करती हूं कि वह करीब 
५०० रुपये जितनी रकम सभा के लिए जुटा सकेंगे । यह मेरा अनमान मात्र 
ही हैं। आज 'में उनको पत्र लिख रही हूं। उससे मैं उनको अपनी बातचीत 
के अनुसार सभा को जहांतक बन सके वहांतक आथिक मदद देने को लिख 
रही हूं । में उनको अपने खुद के नाम कुछ निश्चित रकम रखने को भी 
लिख रही हूं। उनका जवाब आते ही आपको सूचित करूंगी, जिससे आप 
अपनी सभा की आथिक स्थिति से परिचित हो सकें । 

आप बापूजी व बा को मेरे सविनय प्रणाम कहेंगे, और राजेन्द्रबाबू 
व खानसाहेब को वन्देमातरम्‌ कहेंगे । राजन्द्रबाबूजी का स्वास्थ्य अब 
ठीक होगा । माताजी व अन्य कुट॒म्बी-जनों को मेरी प्रेमपूर्ण याद दिला 
दगे । बाकी यहां खैरियत है । 
। पेरीनबहन का वन्देमातरम्‌ 


१, अंग्रेजी से अनूदित 

* की 


दिल्‍ली, २०-३-३७ 
प्रिय श्री बनारसीदासजी, 


* आपका प्रेम-भरा पत्न मुझे वर्धा से लौटकर यहां मिला । जिस 
परिस्थिति में मुझे इस जिम्मेवारीपूर्ण स्थान* के लिए स्वीकृति देनी पड़ी 
उसके बारे में तो यहां अधिक लिखना असम्भव है। कभी रूबरू मिलने पर 
ही आपसे इस सम्बन्ध में खुलासेवार बात हो सकेगी । गुरुजनों की आज्ञा 
के सामने सिर झुकाने के सिवा और दूसरा रास्ता ही नहीं था | फिर भी 
बहुत अच्छा होता, यदि आपका पत्र कुछ समय पूर्व मिल जाता । 

में उम्मीद करता हूं कि आप जसे राष्ट्रभाषा-प्रेमियों के सहयोग से 
इस दिशा में आइन्दा कुछ ठोस कार्य हो सकेगा । 
आपके पत्र के लिए धन्यवाद । आप तो अवश्य आवंगे ही । 
जमनालाल बजाज का वन्देमातरम्‌ 
23 
२५-३-३७ 
प्रीमान जमनालालजी, 
सादर वन्दे । आपका क्ृपापत्र मिल गया। कृतज्ञ हूं। अपने अध्यक्षीय 
भाषण में, जिसकी छपी-छपाई प्रति आप प्रत्येक हिन्दी-पत्र को भेजें, आप 
हिन्दीवालों की इस बेहूदगी का जिक्र अवश्य करें कि कितनी अशिष्टता- 
पूर्वक वे महात्माजी तथा काका कालेलकरजी प्रभूति अन्य भाषा-भाषियों 
पर आक्षेप करते हैं, और उनके सद्ुद्देश्य में ही आशंका करके अपनी 
कृतघ्नता प्रगट करते हैं । यह बीमारी हमारे यहां बेतरह बढ़ रही है । 
सम्मेलन के सभापति की हैसियत से आपको इसके विषय में अपनी 
सम्मति स्पष्टतया प्रकट करनी चाहिए । 
श्रीमान्‌ लक्ष्मीधरजी वाजपेयी ने जब पहले महात्माजी के विरुद्ध 
लिखा था तब भी मैंने विशाल भारत' में उनका घोर विरोध किया था ॥ 


१, “हिन्दी साहित्य सम्मेलन' का सभापतित्व 

दुःख की बात है कि प्रायः सभी हिन्दी-पत्रों ने उस समय वाजपेयीजी का 
लेख छापकर अपनी गैर-जिम्मेवारी का परिचय दिया था । इस विषय 
में आप सारा वत्तांत समय मिलने पर काकासाहेब को सुना दें और 
संक्षेप में पू. बापूुजी को भी बतला दें। 
आशा है, इस धृष्टता के लिए आप मुझे क्षमा करेंग । 
स्वराज्य' को भी कटिंग अलग से भेज रहा हूं । 
विनीत, 
बनारसीदास चतुर्वेदी 
पर पक 
दिल्‍ली, ३०-८-३ १ 
पूज्य श्री सेठजी, 
क्षमा कीजियेगा, मैं बम्बई से रवाना होने से पहले सेवा में हाजिर. न 
हो सका और उसके बाद भी मिलना न हुआ | इसी कारण बापूजी से 
जो बातें हुई उनका भी जिक्र आपसे नही हुआ । 
बापूजी ने दो ही मार्ग मेरेलिए रखे हैं। या तो घर के कार्य में सह- 
योग देना और इस ओर से ध्यान हटा लेना, या घर से सब प्रकार का आर्थिक 
सम्बन्ध तोड़ देना और इस ओर पूरी तरह लग जाना । यदि इस ओर 
आना है तो उन्होंने पांच स्थान रहने को बताये हँ--आश्रम, अलमोड़ा, 
वर्धा, बीजापुर और बारडोली । आथिक सहायता गांधी-सेवा-संघ से लेने 
को कहा है । घर की ओर मेरे जो विचार हैं, वे आपको बता चुका हूं और 
उधर से ध्यान हटाने में ही कल्याण समझता हूं। तब प्रइन यह है कि कहां 
जाकर रहूं और दिल्‍ली में जो काम करने का विचार किया हुआ हैं उसका 
क्याहो? 
रहने को आश्रम और अलमोड़े में से एक चुनकर आपको शीघ्य 
लिखुंगा । यदि स्वास्थ्य या मन की शान्ति के लिहाज से यह अनुकूल न 
पड़े तो आपकी आज्ञा से दूसरे स्थान में जाऊंगा । आश्रम में यदि गया तो 
बापूजी ने कहा हैं कि खेती ओर बुनाई सीख लो । इसके अतिरिक्त संस्कृत 

और अंग्रेजी का अभ्यास भी करना चाहता हूं । थोड़ा संगीत भी सीखने 
का हैं । यदि आपकी सम्मति कुछ और हो तो कृपा कर बताइयेगा । 

अब प्रश्न है यहां के आश्रम के काम का। नरेला में तो कृष्ण नायर हें 
ही और उनका काम अच्छा बढ़ रहा हैं; लेकिन पिछले दिनों उन्होंने कई 
व्याख्यान दे दिये, जिसके कारण शायद धारा १०८ में उनपर मुकदमा 
चले । उस सूरत में कठिनाई होगी । 

उधर कुतुब से १३ मील इधर रामताल एक स्थान है, जिसका जिक्र 
मैंने आपसे किया था। वहां मैं गया था। स्थान बहुत ही सुन्दर है । वहां 
भी आश्रम खोल दिया है । ज्योतिप्रसाद बी. ए., जो आश्रम में रह चुके 
हैं, और भुवन, जिसे प्रभुदासजी ने अलमोड़े से भेजा था, इनको वहां 
रखा हैं| मैंने स्वयं भी वहां रहने का विचार किया था, लेकिन बापूजी की 
राय है दिल्‍ली छोड़नी चाहिए। में भी समझता हूं कि घर के लोगों को में 
जो आघात पहुंचा रहा हूं, निकट रहने से मोह बना ही रहेगा। इसलिए 
हृदय की दृढ़ता बढ़ाने को अछूग रहना ही ठीक है; मगर इसमें आपकी क्‍या 
सम्मति है, यह जानना चाहता हुं; और मेरे पीछे यहां के काम का किस 
प्रकार प्रबन्ध होगा ? यदि कृष्ण नायर जेल चले गये तो काम और कठिन 
हो जायगा । 

आखिर में प्रश्न है, मेरे खर्चे का। यद्यपि आपने कहा हुआ हैं कि 
में जबसे चाहूं, लेना शुरू कर दूं; लेकिन आश्रम में रहते हुए क्या मेरे 
लिए लेना उचित होगा, जबकि मैं पठन-पाठन में ही लगा होऊंगा और सेवा- 
रूप से कोई कार्य नहीं कर रहा होऊंगा। यह ठीक हैं कि भविष्य में मेरा 
जीवन सेवा के लिए ही होगा और वतेमान में भी हर समय सेवा के लिए 
तैयार हूं; मगर जबकि कुछ सेवा नहीं करता, क्‍या इस प्रकार लेना स्वार्थ 
नहीं है ? 

इसी सम्बन्ध में एक बात और। आज जो खर्चा में घर से लेता हूं, 
उसमें कई जगह सहायतार्थ देता भी हूं। क्या दूसरी जगह से लेकर इनको 
जारी रखनां उचित होगा ? 

अन्त में आपसे अपने लिए एक विशेष बात पूछना चाहता हूं, क्योंकि 
मुझे मालम है कि आपका और बापूजी का मेरे ऊपर कितना स्नेह है । आप 
मेरे कल्याण के सिवा कुछ बतायेंगे ही नहीं । 

इस जीवन का कोई ठिकाना नहीं है । मालम नहीं यह शरीर का 
खेल कबतक चलता रहे । जब एक दफा घर से में सब प्रकार का आथिक 
सम्बन्ध तोड़ देता हुं तो इधर से तो भविष्य में किसी प्रकार की सहायता 
लेना पाप होगा । उधर आपका और बापूजी का आज इतना प्रेम है, मगर 
कदाचित्‌ जो आशाएं आप मुझसे रखते हैं उनको में पूरा न कर सकूं और 
में एक नालायक साबित होऊं या कोई ऐसी परिस्थिति आ जाय कि आप, 
या दूसरे मेरा भार सहन न कर सकें, उस सूरत में मेरा क्या धर्म होगा ? 
मुझे अपनी आजीविका पैदा करने की स्वतन्त्रता होगी न ? 

इसी सिलसिले में आपकी एक और मामले में भी सम्मति चाहता 
हूं । बापूजी की राय थी कि मेरा जो कुछ भी मेरे पिता की सम्पत्ति में भाग 
हो उसे तीनों भाइयों को ही सौंप दिया जाय और उससे कोई सरोकार न 
रखा जाय; लेकिन मेरी अपनी यह तजवीज थी कि बजाय इसके कि भाइयों 
को देकर उसे खत्म किया जाय, उसका एक ट्रस्ट बना दें। आज तो मेरे 
ऊपर कर्जा भी है लेकिन यदि किसी दिन वह उतर जाय तो वह ट्रस्ट सावे- 
जनिक कार्यों में काम आ सकेगा; नहीं तो वेसे ही बरबाद हो जायगा। इसमें 
कोई सन्देह नहीं कि इसमें मोह भरा है, आसक्ति भी है; मगर यह सात्तविक 
है, मेरा निजी स्वार्थ इसमें नहीं है। में अपने नाम के लिए भी ऐसा नहीं 
करना चाहता । आप अपना जो विचार हो कृपया प्रकट कीजियेगा । 

अन्त में आपके आशीर्वाद चाहता हूं कि इस कार्य को दृढ़ता से पूरा 
करूं और भविष्य की चिन्ता छोड़कर पूर्णतया ईश्वर को आत्म-समर्पण 
कर दूं । 


विनीत, 
ब्रजकृष्ण के दण्डवत प्रणाम 

: १०० : 
दिल्‍ली, २८-११-३१ 
पृज्य श्री सेठजी, 
नरेला में मकान तैयार होगया हैं । अब वहां आश्रम खोलने की रस्म 
करने का विचार है। इसके लिए डाक्टरसाहब के पास गया था और उनसे 
इस काम के करने की प्रार्थना की थी; मगर उन्होंने स्वास्थ्य ठीक न होने 
के कारण मजबूरी दिखाई और आपसे प्रार्थना करने के लिए कहा हैं । यदि 
आप दो-तीन दिन भी यहां के लिए निकाल सकें तो हम लोगों का बहुत-सा 
काम सहल हो जाय । आज तो हम इधर-उधर भटकते-फिरते हैं। कांग्रेस- 
वालों तक हमारी पहुंच ही नहीं है। उन्हें इधर ध्यान देने की फुरसत कहां ! 
किसीसे मुलाकात करने के लिए घंटों और दिनों भटकना पड़ता हैं । यदि 
कोई खेर-खबर लेता रहे तो इतनी असुविधा न हो । 
नायरजी की अपील की बाबत आपसे पूछना था कि इसे हाईकोटं में 
ले जाना चाहिए या नहीं । यहां डाक्टरसाहब से पूछा था। उनकी राय 
कुछ बहुत साफ नहीं है। इसलिए उन्होंने आपसे दरयाफ्त करने को कहर 
हैं । आप जैसी आज्ञा करें, किया जाय । डाक्टर रामकृष्ण और नायरजी के 
मुकदमे में, देखा जाय तो, कुछ भी नहीं है। लेकिन यहां के हककाम तो ऐसे 
आदमियों को बाहर रहकर काम करते देखना पसन्द ही नहीं करते; वे 
इन्हें क्यों छोड़ने लगे थे । 
विनीत, 
ब्रजकृष्ण के प्रणाम 
: १०१ : 
बनारस छावनी, 
सोर, २५-५-१९८१ (२३-९-२५) 
श्री जमनालालजी बजाज, वर्धा । 
में आपको हृदय से नमस्कार करता हूं । घायल मुसलमानों की रक्षा 
करते हुए नासमझों के हाथ से गहरी चोट खाई और जान जोखिम उठाई। 

आपने अपनेको महात्माजी का पक्का अनुयायी दिखाया, जो हम लोगों 
से नही करते बनता। इस अथ में तो हमारे ऐसे कच्चे आदमी शमिदा होते 
हैं, आपके आगे । पर दूसरे और उत्तम अर्थ में आपने सब सच्चे हिन्दुओं 
और सच्चे कांग्रेसवादियों और देशवासियों का सिर ऊंचा किया । अंगुली 
और अंगूठे की चोट कभी-कभी कष्ट देती है, पर हम लोग प्रार्थना और 
आशा करते हैं कि आपकी चोट बहुत जल्द अच्छी हो जायगी । 
शुभचिन्तक, 
भगवान्‌दास 
* १०२ : 
बनारस-कंटोनमेंट, 
सौर १६-५-१९८५ (१६-१०-२९) 
श्री जमनालालजी बजाज, वर्धा । ु 
आपका क्ृपापत्र वि. श्रा. शु. १२-८५ का मुझको चौथे दिन 
चुनार में मिला । परसों में यहां आया । कल काशी विद्यापीठ में वार्षिक 
समावतंन संस्कार हुआ | दो-तीन दिन और यहां ठहरकर चुनार वापस 
जाऊगा । 
वे दोनों इलोक मैंने नये ही बना लिये हूँ, पर आशये उनका पुराना है । 
यदि हिन्दी पद्म में आशयानुवाद आप चाहें तो यों कर लीजिये--- 
छुत-अछत विवेक में, जाति नाम नहिं हेतु । है 
निर्मेल अथवा समल पुनि, भाव हिया में केतु ॥ (केतु-लक्षण:) 
चित्त शुद्ध हैँ भक्ति से, स्नानादिक से देह । 
जिनके वे दर्शक सब, स्वागत हरि के गेह ॥ 
शुभचितक, 
भगवानूदास 
पुनरच--कितु' शब्द हिन्दी में चिह्न या लक्षण के अर्थ में स्यात्‌ अच्छी 
तरह प्रसिद्ध नहीं है। तो दूसरा विकल्प यह है, जिसको आप अधिक पसंद 
करे उसीको काम में लाइये । 

छत-अ्रछृत विवेक में, जाति नाम न निमित्त । 
निर्मल श्रथवा समल पुनि, मनुज देहअस चित्त ॥ 
: १०३ :; 
बनारस छावनी, ३-८-४० 
श्री जमनालालजी बजाज, वर्धा। 
नमस्कार । एक पुस्तिका मानव-धमं-सार' की एक प्रति उपहार 
रूप से भेजता हूं। कुछ पंडित मित्रों ने कहा कि बंगाल, मद्रास, महाराष्ट्र, 
गुजरात आदि प्रान्तों के कितने ही पंडित न अंग्रेजी से परिचित हैं न हिन्दी 
से, इसलिए उनका ध्यान इधर लाने के लिए अपने विचार, समाज की 
व्यवस्था (5०523 0787 ंड्बा०त) 99 ५738 470 /७]795 ) के 
विषय में संस्कृत में लिखो । इसलिए यह पुस्तिका लिखी गई । मेरी 
प्राथना है कि आप स्वयं इसको देखें तथा विचारशील संस्कृतज्ञों को, 
जो निरे कट्टर ही न हों, भी दिखावें । यदि आपको पुस्तिका 
उपयोगी जान पड़े तब मेरी दूसरी प्रार्थना हैं कि (१) काशी विद्यापीठ 
के पब्लिकेशन फण्ड के लिए आथिक सहायता मुझे दीजिये, तथा (२) इस 
पुस्तिका के प्रचार के लिए प्रतियां केकर संस्क्ृत जाननेवालों और 
पण्डितों में बांटिये । 
यह पुस्तिका तथा एक अंग्रेजी-ग्रन्थ (%८ ८5डटजएंबों पाआए ० 
8] 7278077$ ) इसी पब्लिकेशन फण्ड से छपी हैँ । विशेष हाल, जो 
लीफलेट इसके साथ भेजता हुं, उससे विदित होगा । 
आशा है आप सकुशल होंगे । 
शभचिन्तक, 
भगवान्‌दास 
१०४: 
लन्दन, १-६-३६ 
प्रिय मित्र, 
जबसे आपने अपने लड़के की अभिभाविका बनने के लिए मुझसे कहा 


११० पतन्र-व्यवहार 


तभीसे में इस खोज में थी कि उसके लिए कोई ऐसा सुन्दर घर और 
परिवार खोज द्‌ जहां वह इंगलूड की सबसे अच्छी बातें, भौतिक, सांस्क्ृतिक 
और आध्यात्मिक दृष्टि से ग्रहण कर सके। में समझती हूं कि अन्त में मैंने 
उसे पा लिया है और अब मैं जानना चाहूंंगी कि वह आपको पसन्द हैँ या 
नहीं ? ः 
मेरी विवाहिता बहन हार्पेण्डन में रहती है और वहां उसकी एक 
सबसे पुरानी दोस्त श्रीमती सेलिसबरी है, जिसका परिवार बड़ा ही सुखी 
है, और उसके सभी सदस्य १८ से २६ वर्ष के बीच की उम्र के हैं। यह परि- 
वार भवन-निर्माण, वास्तुशिल्प और कला का विशेषज्ञ हैं । वे हर विषय में 
दिलचस्पी रखते और एक-दूसरे के प्रति श्रद्धा-भक्ति रखते तथा सच्चे 
मानों में ईसाई है। ये उदार विचार और खुले दिल के लोग हैं। हमने उनका 
विकास देखा है और में उन्हें उसी प्रकार के लोग समझती हूं जैसे आप 
पसन्द करेंगे। जब श्रीमती सेलिसबरी के सामने यह सुझाव रखा गया कि वे 
आपके बेटे को अपने यहां रखें तो उन्होंने बात पसन्द की, पर उसका 
निशरचय कुछ दिनों के बाद करेंगी । वह यह भी देख लेना चाहती हैं कि 
परिवार के लोग भी उस प्रकार की सदस्य-वृद्धि को पसन्द करते हैं या नहीं, 
क्योंकि वे ऐसी महिला हैं कि कोई बात अधूरी करना पसन्द नहीं करतीं । 
अगर वह किसी मेहमान को अपने यहां ठहराती हैं तो उसे परिवार के एक 
सदस्य के रूप में रखती हैं और उसका नाम शिविर के लिए आमंत्रित 
किये जानेवाले लोगों के नामों में शामिल कर लेती हैं । उन्होंने अब मुझे 
सूचना दी है कि उनका सारा परिवार इसके लिए उत्साहित हैं । अब 
कृपया हमें बतलाइये कि यह बात आपको जंचती हैँ या नहीं । 

हापेण्डन हर्टफोडंशायर में हैं। बहुत सुन्दर जगह है। उसमें खुला 
मंदान है, जिसमें गर्मी की सारी ऋतु में सुनहरी भटकटइयों की बहार रहती 
हैं । वहां से लन्दन आने में ४० मिनट या उससे भी कम लगते हैं, इसलिए 
वहां रहकर कालेज में हाजिरी देना बिल्कुल संभव हैं । यदि आप चाहें तो 
वीवियन संलिसबरी आपके पुत्र की कालेज की पढ़ाई का इन्तजाम आपके 

लिए करने को तैयार हैं। वे यह काम विदेशों के एक-दा ।मत्रा के लिए पहले 
भी कर चुके हैं । 

मुझे आशा हैं कि आपके बेटे अगस्त के मध्य तक पहुंच सकते हैं। क्या 
यह सम्भव है ? में चाहती हुं कि उस महीने तो वह मेरे साथ बो' में ही 
रहें । में आपके जवाब और उसके पहुंचने की राह देख रही हूं ।* 


आपकी, 
म्यूरियल लेस्टर 
पुनश्च: अगर आपको पसंद हो तो यह पत्र अपने बेटे को भेज दें। 


: १०७: 
वर्धा, २३-५-३८ 

प्रिय बहन, * 

आपके पत्र के लिए अनेक धन्यवाद। आपकी बड़ी कृपा हुई जो आपने 
श्रीमती सेलिसबरी के साथ मेरे पुत्र के ठहरने का इन्तजाम कर दिया। 

कमल कोलम्बो से लौट आया हैँ। वह ९ जुलाई को इटालियन जहाज 
'कांटेवर्दे' से रवाना हो रहा है। वह ओलम्पिया के खेलों में उपस्थित रहेगा, 
इसलिए अगस्त के दूसरे या तीसरे सप्ताह में लन्दन पहुंच जाने का इराद्म 
रखता हैं । वह आपसे पत्र-व्यवहार करेगा और अगर आप यह चाहती हैं 
कि वह लन्दन इससे पहले पहुंच जाय, तो वह ऐसा भी कर सकता है। 

बापू का और मेरा आपकमें पूरा विश्वास हैं। आप कमल के ठहरने 
का जैसा भी इन्तजाम करना चाहें, बिना किसी हिचकिचाहट के करें। 
कमल ने आपका पत्र देख लिया है और आप उसके लिए जो भी इन्तजाम 
करेंगी, उसे वह खुशी से मंजूर करेगा । उसके रहने-सहने का इन्तजाम 
आप उसे अपने पास कुछ दिन ठहर लेने के बाद ही आसानी से कर 
सकती हैं । 


खिि७७७ओआिओथण७ल तीज जज तह सससससससससससस 


१, अंग्रेजी से अनूदित *. श्रीमती म्यूरियल लेस्टर 

रहा कमल का कालेज का कोर्स | यह श्रीमती सेलिसबरी उसकी 
राय लेकर उसे निश्चित कर सकती हैं । 


हादिक अभिवादन के साथ । 
आपका, 


जमनालाल बजाज 
१७८ 
प्रिय जमनालालजी, 
मैने आपके पुत्र के साथ एक-दो घंटे बहुत अच्छी तरह बिताये । वह 
अच्छा और प्रसन्न लगता था। मेने ऐसा महसूस किया कि इंग्लैंड में 
उसकी अभिभाविका बनना प्रसन्नता और सम्मान की बात होगी । हमारी 
अच्छी तरह निभ जायगी । 
मैं डोवर की सफेद पहाड़ियों के पास आधे घण्टे में पहुंच रही हूं । 
में यहां बो' जाने के पहले अपनी बहन के साथ आज की रात गुजारूंगी । 


बिदाई का अभिवादन स्वीकार हो ।१ 
ह आपकी, 


म्यूरियल लेस्टर 
: १०७: 
कलकत्ता जानेवाली ट्रेन में, 
४-१-३९ 
प्रिय जमनालालजी, 
मुझे यह बात कहने में आनन्द हो रहा है कि हमारे तीन दिन के 
आगमन को आपकी लड़कियों ने उदारता एवं दयापूर्वक कैसा सुखद 
बनाया ! 
ओम्‌ और मदालसा ने अक्सर हमें अपने माता-पिता की याद दिलाई। 
अवद्य ही उन्होंने अपने मां-बाप के गुण विरासत में पाये हैं । 
मदालसा की अंग्रेजी अच्छी है । उसके पति ने अपना स्कूल दिखाने 


१-९ अंग्रेजों से अनूदित 


पत्र-ध्यवहार ११३ 


में हमारे साथ काफ़ी समय लगाया | मदालसा हमारे साथ महिलाश्रम 
स्कूल में भी आई। (मेरा मतलूब लड़कियों के उस स्कूल से है जिसके 
निकट बापूजी १९३६ में बीमार होने पर ठहरे थे )। हमारे वर्धा पहुंचने 
के समय से ही दिलीप (अतिथि-गृह के कर्त्ताधर्त्ता) हमारे साथ रहे । वह 
हमारे विचारों को व्यक्त करने से पहले ही ताड़ जाते मालम देते थे । 
हमने जो जरा-सी इच्छा की, वह जाहिर करने के पहले ही पूरी कर दी 
जाती थी । 

दोस्त और हितंषी, अब आपसे विदा ! 

कमल के परिवार को मेरा प्रेम । में कभी कहीं उससे मिलने की 


आशा रखती हूं ।” 
आपकी, 


म्यूरियल लेस्टर 


दिल्ली, 
प्रिय श्रीमती बजाज," 
यह पत्र में आपको हादिक धन्यवाद देने के लिए लिख रही हुं, क्योंकि 
आपने अपने घर में सचमुच हमें बहुत सुन्दर ढंग से रखा । 
आपसे मिलने में बड़ा आनन्द आया, क्योंकि में आपके परिवार के 
अनेक लोगों को पहले ही से जानती थी । अब में उनके आकर्षण को समझ 
सकती हूं। में यह बहुत चाहती थी कि में आपकी भाषा बोल सकती | परन्तु: 
उसका ज्ञान न होने पर भी जब आप कोई मजाक की बात कहती थीं तो 


मुझे भी हँसी आ ही जाती थी । 
आपकी मेहमानदारी के लिए एक बार और धन्यवाद । वहां बड़ी 
खुशी में समय कटा ।३ आपकी, 
म्यूरियल लेस्टर 
१ अंग्रेजी से श्रन॒दित * श्रीमती जानकीदेवी बजाज 


3 अंग्रेजी से अनृदित 


११४ पतन्र-व्यवहार 


22 

नागपुर, १६-६-२३ 

सश्रीयृत मगनलालभाई, 
वन्दे । सत्याग्रह-संग्राम यहां जोर-शोर से व शांतिपूवेक चल रहा है । 
गुजरात के ७५ स्वयंसेवकों की पहली बच में से कल १५ स्वयंसेवक 
गिरफ्तार हुए । ता. १८ तक यहां आये हुए सभी स्वयंसेवक जेल में चले 
जायंगे । उनका उत्साह सराहनीय हैं। सरकार भी अब कड़ी दमन- 
नीति का आश्रय ले रही हैं। सत्याग्रह-संग्राम में भर्ती होने के लिए केवल 
व्याख्यान देने के अपराध में सिवनी के तीन कार्यकर्ताओं को एक-एक साल 
की सख्त कद और एक को ६ महीनों की सख्त कैद की सजा हुई हैं । बहुत 
जोर की अफवाह है कि हम लोग भी सम्भवतः इस १८ तारीख के पहले 
गिरफ्तार कर लिये जायंगे । परन्तु सत्याग्रह-संग्राम दबना अब कठिन है । 
जेल में जाने के लिए स्वयंसेवकों की काफी संख्या अभी मौजूद हैं| सिवनी 
की भांति यदि. दूसरे स्थानों में स्वयंसेवकों को भरती करने में सरकार उप- 
द्रव करे तो थोड़ी मुश्किल होगी परन्तु संग्राम के सफल होने की आशा है। 
इस बार के विंग कमेटी के प्रस्ताव के अनुसार मेरे गिरफ्तार होने 
के बाद मेरी जगह आप खट्र-विभाग में मेम्बर इन्‌-चार्ज' का कार्य करेंगे 
ही । मुझे आशा है, वर्तमान वकिंग कमेटी हमारे खहर-कार्य को सफल 
बनाने में सब तरह से सहायता करेगी। मुझे आपको केवल यही लिखना है 
कि कई बातों का खुलासा पत्रों से बराबर नहीं होता और कई बार गर- 
समझ भी हो जाती है। सो महत्व का कोई काये हो तो आप श्री जवाहरलाल- 
जी को समझा देंगे या वकिंग कमेटी के समय मेम्बरों को समझा देंगे तो गैर- 
समझ नहीं होगी । आशा है, आपके व मथुरादासभाई के सम्मिलित उद्योग 
से खहर-कार्य में जरूर प्रगति होगी) इस बार गया-कांग्रेस के बाद में 
खहर-कार्य संतोषजनक नहीं कर सका, इसका मुझे विचार है। टेक्निकल 
विद्यालय तथा छात्रों को भी न देख सका । उसका भी मुझे खेद हैं । आप 
छात्रों को तथा विद्यालय के कार्यकर्ताओं को मेरी ओर से वन्देमातरम्‌ 

कहियेगा । खहर-विभाग में जो 'इयरमार्क' रकम हैँ उसका मथुरादासभाई 
के पत्र में मैंने खुलासा लिखा है, सो मथुरादासभाई आपको बतलावेंगे । 
आप दोनों की सम्मति से, किस प्रकार खर्च किया जावे, उसके बारे में उक्त 
पत्र में लिखा हैं । 

श्री जवाहरछालजी यहां करू आनेवाले हैं। सो खहर-विभाग के 
संबंध में उनसे बात करूंगा, और भविष्य के बारे में मेरे विचार कह 
दुंगा। 

भाई देवदास यहां कार्य करने के लिए आवेंगे ही | पूज्य बा का भी 
थोड़े रोज के लिए इधर आना ठीक होगा । भाई रामदास आना चाहें और 
पूज्य बा उन्हें भेजना चाहें तो उन्हें यहां आकर ऐसा कार्य हाथ में लेना 
चाहिए, जिससे गिरफ्तार होने का मौका मिले । पूज्य बा को मेरा प्रणाम । 
भाई रामदास तथा इतर मित्रवर्ग को मेरा वन्देमातरम्‌ । मेरे गिरफ्तार होने 
पर जेल में कोई पुस्तक व अन्य कोई उपयुक्त वस्तु आपको माल्म दे, उसकी 
फेहरिस्त लिख भेजियेगा । चरखा रखना सम्भव होगा तो वर्धा से प्रबन्ध 
हो ही जायगा।। मुझे इसमें सन्देह ही है कि सख्त कैद में चरखें की परवानगी 
देंगे । बच्चों को प्यार कहना । आश्रम के ख्चे के लिए, मैं जेल में रहूं, 
तबतक बम्बई की दुकान से बराबर आता रहेगा। 


भवदीय, 
जमनालाल बजाज 
हु : ११०: 
साबरमती, 
कार्तिक सुदी १, १९८३ वि. (१६-११-२६) 


श्रीयुत जमनालालजी की सेवा में, 

आज नया वर्ष है । सभीसे मिलना-जुलना और अभिनन्दन तथा अभिवन्दन 
सबको यथायोग्य रूप में किया । आप याद आये । आप सस्‍्नेही के तौर से 
रहे ही, पुृज्यजन के रूप में भी । आपको संबोधन करने में यह संयम करता 
हूं । पूज्य भाव मन में दबाकर सामान्य रीति से संबोधन करता हूं । पर आज 


११६ पत्र-व्यवहार 


यह व्यक्त करने को मन हो जाता हैं। आपके जैसे हृदय की विशालता और 
बालक जैसी हृदय की सरलता पूजनीय है । नये वर्ष के लिए आपको प्रणाम 
भेजता हूं । 

पू. जानकी बेन, थि. मदालसा बेन, कमरूू तथा सब खुश हैं। अब 
बीमारी का लगभग शमन होगया हैं। भाई रामेड्वरप्रसाद की माताजी 
अभी बीमार हैं । पर आज बाहर निकली थीं । अब सुधार पर हैं। भाई 
गिरधारी बाइसिकल से गिर गये थे। वे भी अब अच्छे हो रहे हे । 


आपकी तबीयत अच्छी होगी । 
लि. सेवक, 


मगनलाल का प्रणाम 
नल 
गोरखपुर मा. शु. १, १९९२ (२७-१ १-३५) 
प्रिय भाईसाहब 

कृपा-पत्र और श्री राधाकृष्णजी के विवाह के निमंत्रण-पत्र के लिए 
धन्यवाद । हां, अब तो मेरे ऊपर घर की जिम्मेदारी आगई । अब उतनी 
आजादी तो नहीं रहेगी । लेकिन “जाही विधि राखें राम ताही विधि 
रहिये ।” एक बार तो झंझट कुछ ज्यादा-सा लगता हैँ, पर जल्दी ही सब काम 
ठीक हो जाने की आशा हैं । पू. पिताजी के सामने मेने कभी इन कामों की 
ओर विशेष ध्यान नहीं दिया था, इसीलिए ज़रा उलझन-सी लगती है । 

आप लोगों की कृपा होगी तो सब पार कर लगा । 
पृ. पिताजी की हालत क्‍या लिखता, अन्त समय तक तौ उनके 
बच जाने की आशा बनी रही । कुल २२ दिन ही तो बीमार रहे । में अंतिम 
समय में उनके पास रह सका, इससे उन्हें पूर्ण संतोष था और मुझे भी । 
मेरा दिल जो दिल्‍ली * जाने की गवाही नहीं देता था, उसमें यह बात भी थी । 
अब तो मेरा बाहर आना-जाना कुछ कम ही होगा। हां, आनन्द 3 कुछ काम 


अब >++ -++3०»+-ननिन बमनक+५++१नकनन+कननक पाएं अनाज पा पान ५एययएीओ वतिन७)>०५++ ०५००-००» 


१ गुजराती से अनूदित, * गांधीजी एक डेयरी संभालने को 
दिल्‍ली भेजना चाहते थे, ? महाबीरप्रसादजो के पुत्र । 

दे देगा तो जाना-आना हो सकेगा । दिल्ली में मुझे ६ फरवरी को पहुंचना 
चाहिए । ८ तक मीटिंग हैं । उसके बाद एकाध दिन से ज्यादा तो नहीं ठहर 
सकंगा । इतनी जल्दी ज्यादा दिन बाहर रहने की फुरसत नहीं मिलेगी । 
आनन्द को इस अवसर पर लाना ठीक नही होगा । मार्च में उसका मैट्रिक 
का इम्तहान है और इधर बाबूजी की बीमारी में महीना भर उनकी सेवा- 
टहल में रहने की वजह से पढ़ नही सका। मार्च के बाद तो उसे कुछ दिन 
आपके पास छोड़ना चाहता हूं । 
कृपा रखें । योग्य सेवा लिखें । 
विनीत, 
महाबीर 
$ 
गोरखपुर, ९-१२-३९ 
प्रिय भाईसाहब, 
आपके खाते ६-७ रुपये लिखने हैं । अखबारों में पढ़ा कि इलाहाबाद में 
कांग्रेस कार्यकारिणी की बैठक में आप आ रहे है; मैंने कहा, चलो, बहुत दिन 
हुए, दर्शन कर आऊं। पर दर्शन नहीं हुए । अब यह दाम आपके दर्शन-खाते 
ही तो लिखे जाने चाहिए ? दर्शनों की इच्छा हैँ, मालम नही कब होगे । 
आप जानना चाहते होंगे क्या करता हूं ? कुछ खादी का, कुछ हरिजन- 
सेवा का । काम कम भी कर पाता हूं तो भी इरादे तो बड़े-बड़े रखता ही 
ह। 
विनीत, 
महाबीरप्रसाद पोद्दार 
११३ : 
गोरखपुर, २२-६-४० 
प्रिय भाईसाहब, है 
जहां महारथी लोग मौजूद हों, वहां मेरे जैसे आदमी का जाना 
कोई अर्थ नहीं रखता । फिर, मुझे नहीं बुलाया, मेरी सलाह नहीं ली, इस 

लिए में मुंह मोटा करूं, या काम में सहयोग न दूं, ऐसी बात तो है ही नहीं । 
आपकी उपस्थिति में जो निर्णय होगा वह बहुधा मेरी सम्मति से प्रतिकूल 
होने की आशंका नहीं हैं ।* 
विनीत, 
महाबीर 
: ११४ 
बनारस सेंट्रल जेल, 
११-८-४१ 
प्रिय भाईसाहेब, 

११-६-४१ का कृपापत्र २७-६-४१ को मिला । देर-सबेर क्‍या, मिल 
गया, गनीमत है। बाहर आने की क्या पूछते हैं, पूरे एक साल की सजा हैं, 
जिसमें ६ महीने बीते हैं । मेरी नेकचलनी की खातिर से भरपूर छूट मिले 
तो भी अक्तूबर चढ़ ही जायगा । 

हिमालय क्‍यों बाबा ? जानकीदेवीजी की इजाजत ले ली है क्‍या ? 
ठहरिये तबतक, अक्तूबर में चलेंगे, साथ ही । 

गोरखपुर बनारस के कई आदमी छूटे, मियाद पूरी होने के पूर्व ही, 
पर सुना है, सरकार जिन्हें अन-इम्पॉर्टट”' समझती है, उनके लिए ऐसा 
करती है । में तो सस्ते भाड़े इम्पॉट्ट' होगया । 

यहां जेल के जिन मित्रों से आपका परिचय हैं उन्हें अब प्रणाम पहुं- 
चाना दुस्तर है, में मजमे से अलग हूं । अधिकांश से सबेरे भेंट होती है, सो 
आज का सबेरा तो चला गया और कल सबेरे में गोरखपुर जेल में होऊंगा । 
यहां आपके दो विशेष परिचित हें, एक भाई बैजनाथजी और दूसरे बाबा 
राघवदासजी । सो बाबाजी से तो मौन हड़ताल तथा और कई बातों में 
मतभेद होने से रामा-श्यामा बन्द है । भाई बैजनाथजी को किसीके द्वारा 
3हुंचा देने की कोशिश करूंगा । 

* यह पत्र 'गो-सेवा-संघ' के सिलसिले में लिखा होगा, ऐसा लगता 

हे । 

मुझे यहां नये-नये तजुरबे हुए हैँ। मिलेंगे तब दिलचस्प किस्से सुना- 
ऊंगा । देखता हूं, कश्यों की झोली में जेवड़े * ही हैं । बिना बात की ईर्ष्या-देष । 
योरप में लोग शस्त्रास्त्रों से लड़ते हैं, यहां लड़ाई जीभ की है । वैसे तो सारी 
लड़ाई हम बड़े' की है। बाबा और बच्चा सब डूबे हुए हैं, एक ही घाट पर। 
यह मत समझ्िये कि मैं कोई दूध का धुला' हुआ हूं, अपने तो मूर्ख-समुदाय 
के खासुलखास ही जो ठहरे। 

मैंने कुछ दिनों पहले आपको एक लम्बी चिट्ठी लिखी थी, पर राह में 
कहीं गुम होगई, जान पड़ता हैँ । वहां महिलाश्रम के पुस्तकालय में (मराठी 
में) महाभारत के सारांश स्वरूप तीन भागों में एक पुस्तक हैं। काकासाहब 
ने उसकी बड़ी प्रशंसा की थी । मैने श्री जयदयालजी गोयनका से गीता 
प्रेस से उस पुस्तक का अनुवाद निकाललने के बारे में कहा था। उन्होंने कहा था, 
पुस्तक मंगवा लो, विचार किया जायगा । पुस्तक रेल पासेल से गोरखपुर 
मेरे नाम से भिजवा देनी चाहिए। मैने वर्धा में यत्र-तत्र से उसे देखा था । 
एक बार कुछ ज्यादा पढ़ जाऊंगा तो राय कायम कर सकूंगा और उन्हें 
भी निकालने को तैयार कर सकूंगा । मैने महाभारत के अन्य पवे पहले पढ़ें 
थे, यहां शांति-पर्व पढ़ा है, प्रकाशित करने योग्य ग्रंथ है । पर सारांश या 
अनुवाद अच्छा होना चाहिए । आप जो पुस्तक भेजेंगे, सुरक्षित रहेगी, 
वह शायद 'आउट-ऑफ प्रिंट' है । 

इस साल आनन्द एम. ए. में दूसरे वर्ष में जायगा, परमानन्द मैट्रिक 
हुआ है, शांता दो बच्चों की मां होगई है । 

कृपा तो आपकी है ही और आगे भी रहनी चाहिए । 

स्नेहास्पद 
महाबीरप्रसाद पोह्ार 


१ कहावत हे 'बाबा की झोली में जेबड़ा निकला-मतलब निकम्मे 
निकले। 


१२० पत्र-ष्यवहार 


० हर 5 
बम्बई, १०-२१-३१ 
प्रिय चि. मातंण्ड, 

तुम्हारा ६-१२ का पत्र मिला। पुस्तकें तो अभी नहीं मिली हैं। आजकल 
में मिल जावेंगी । मेरी समझ से कानूनी कारंवाई करने में कोई आपत्ति नहीं 
हैं। मंडल'* एक पब्लिक संस्था हैँ, उसके अनुचित नुकसान के लिए कानूनी 
कारवाई करना योग्य ही है । कोई अच्छा वकील रखना जरूरी है । ऐसे 
काम में वकील फीस तो चार्ज करेगा ही नही। पर पहले से खुलासा बात कर 
लेना ठीक रहेगा । 

जमनालाल बजाज का वन्देमातरम्‌ 
2१% ५ 
वर्धा, १७-७-३३ 
चि. मार्तंण्ड, 

तुम्हारा १४-७ का पत्र मिला | दिल्‍ली मे मंडल' का निश्चय हो जाता 
तो ठीक रहता । श्री महाबीरप्रसाद ने जो सूचना तुमको की, वह प्राय: 
विचार करने योग्य ही मालम होती हैं । मंडल' के लिए ऐसे एक सेवक की, 
जो अपना सारा जीवन उसमें लगादे, आवश्यकता तो है ही । यदि तुम्हें यह 
काम पसंद हो और तुम्हें इस काम में उत्साह भी हो, और अगर तुम यह 
निदचय करलो कि तुम अपना जीवन इसमें लगा दोगे तो, मुझे तो पूरा संतोष 
होगा । तुम मंडल' द्वारा भी देश और समाज की काफी सेवा कर सकते 
हो, इसमें मुझे कोई शंका नही । 

'मंडल' के लिए अगर तुम अपना जीवन दे सको तो तुम्हारे लिए अन्य 
कार्यों की चिन्ता करने का कारण नहीं हैं । ऐसी हालत में मन में अस्थिर 
होने का कारण भी नहीं रहता । 

मंडल' का काये अजमेर रहे या दिल्‍ली रहे, इसके लिए मेरी निज की 
वृत्ति वर्तमान परिस्थिति में तटस्थ की-सी है । मंडल' के कार्य की जवाब- 





34 ०ककन्‍न्‍-न-कनन “५ पि+नीनननीत पिन जन ५ -०++ +-.. 


१ सस्ता साहित्य मंडल 

दारी मंडल' के प्रमुख, भाई घनश्यामदासजी अपने हाथ में व अपनी देख-रेख 
में रखना चाहते हों और मंडल' के लिए तुम अपना जीवन देने का निश्चय 
कर सकते हो, और तुम्हारे कार्य से और तुम्हारे जीवन देने के निश्चय से 
उन्हें भी पूर्ण संतोष होता हो, तो ऐसी हालत में में तो यही चाहूंगा कि 
तुम्हें और भाई घनवश्यामदासजी को पूर्ण संतोष हो, वही 'मंडरू' का कार्य 
रखने का निश्चित किया जाय । वैसी स्थिति में मंडऊ' को अगर दिल्‍ली ले 
जाने का निश्चय हो तो मुझे उससे एक प्रकार का संतोष और खुशी ही होगी । 
जहांतक भाई घनश्यामदासजी पूरी जिम्मेदारी लेना न चाहें और तुम्हारा 
उत्साह भी दिल्ली जाने का न हो, वहांतक स्थान-परिवर्तेन उचित न होगा । 
तुम्हारी इच्छा कुछ समय तक मेरे पास रहने की है, यह तो मुझे मालम 
हैँ और इसकी मुझे खुशी भी है । परन्तु यह तो देश का वातावरण शान्त होने 
पर तथा मंडलर' का एक बार पूर्णतया निश्चय होने पर ही अमल में लाया 
जा सकेगा । 
श्री हरिभाऊजी यहां आनेवाले हैं ही। तब उनसे बातचीत हो ही 
जायगी । तुम्हारे पूज्य पिताजी को प्रणाम । 
जमनालाल का आशीर्वाद 


ध आ 5 श 
दिल्ली, ५-१२-३६ 
पूज्य श्री भाईजी, 
सा. प्रणाम । आपका क्ृपा-पत्र मिला | 
मेरी कहानी' के विषय में पंडित जवाहरलालजी का पत्र आया था 
और उन्होंने कुछ गलतियों की ओर ध्यान दिलाया हैँ । अगले संस्करण में 
वे ठीक कर दी जावेंगी । अनुवाद और प्रकाशन-काय्े में जल्दी रहने से ये 
अशुद्धियां रह गई हैं । कुछ और सुविधा मिली होती तो पुस्तक इससे बहुत 
अच्छी निकलती । 
मंडल' के बारे में मेने श्री घनश्यामदासजी को एक पत्र लिखा हैं, 


१२२ पत्र-ध्यषहार 


उसकी एक नकल आपके पास भेजता हूं । आशा है, आपको यह पसंद 
आयेगा । । 
मैंने सुना है कि दासाहब* को श्री चौधरीजी की जगह राजपृताना 
हरिजन सेवक संघ का अध्यक्ष बनाने की आपने स्वीकृति दे दी है। दा- 
साहब का स्वास्थ्य इन दिनों तो बहुत गिर गया है । उनकी तरफ से सबों- 
को चिन्ता होगई हैं। ऐसी हालत में में ठीक नहीं समझता कि उनको यह 
नई जिम्मेदारी और दी जाय । दूसरे, यह भी सुना है कि श्री चौधरीजी 
यह मानते हैं कि दासाहब ने अपना रास्ता साफ करने के लिए यह सब 
कुछ किया है । इस कारण भी इस अविश्वास के वातावरण में मेरी राय 
में दासाहब को इस झगड़े से अलग रक्‍्खा जाय तो ही ठीक । 
और सब कुशल है । विनीत, 
मा्तेण्ड 
9.00. ४ 
वर्धा, २६-१-३७ 
भाई मातंण्डजी, 
बम्बई से एक गांधी डायरी' निकलती है । इसकी यही विशेषता है 
कि इसमें पृ. बापूजी के वकतव्यों में से अच्छे-अच्छे वाक्य हर सफे पर 
उद्धृत किये गए हैं । 
पू. जमनालालजी की आज्ञा हुई कि आपको पत्र लिखकर में पूछु 
कि क्या आप भी ऐसा प्रयत्न कर सकते हैं ? उक्त डायरी तो गुजराती में 
निकलती हैं। हिंदी में अभी तक ऐसा प्रयत्न नहीं हुआ हैं। कभी आप इस 
ओर आवेंगे तो आपको यह गांधी डायरी" में बता सकूंगा । 
आशा है, आप इस विषय में अवकाश पाकर जरूर लिखेंगे । 
दामोदर के प्रणाम 


१ श्री हरिभाऊ उपाध्याय, मारतंण्डजी के बड़े भाई। 

5 40 रे आह 


दिल्‍ली, २२-७-३७ 

पज्य श्री भाईजी, 

सादर प्रणाम । 

कांग्रेस के मंत्री-पद स्वीकार कर लेने पर उन-उन प्रांतों में जहां कांग्रेसी 
मंत्री-मंडल बन गये हैं, मंडल की पुस्तकों के प्रचार, कोर्स में रखे जाने या 
शिक्षा-विभाग द्वारा इनाम में देने के लिए स्वीकृत किये जाने आदि के बारे 
में क्या करना चाहिए और किनको लिखना और किनसे मिलना चाहिए, 
इस बारे में में आपकी सलाह और मदद चाहता हूं । मेने इस विषय में एक 
पत्र श्री राजेन्द्रबाब्‌ को तो लिखा हैं। में चाहता हूं संयुक्तप्रान्त, बिहार 
और मध्यप्रान्त के शिक्षा-विभाग के मंत्री के नाम 'मंडल' के संबंध में आप 
पत्र लिख दें तो कैसा ? 

दूसरी बात यह कि पिछले महीने में काम से इलाहाबाद गया था । वहां 
श्री रामनरेशजी त्रिपाठी से मुलाकात हुई थी । नागपुर में पिछली बार 
रामायण के बारे में उनसे जो बातचीत हुई थी, उसीके साथ-साथ उनके 
प्रेस और दूसरी पुस्तकों के स्टाक को छेने की चर्चा हुई थी। इस बार 
की मुलाकात में उन्होंने मुझसे फिर वही चर्चा की थी। रामायण तो 
उन्होंने बेच ली है, ऐसा वह कहते थे । लेकिन प्रेस और दूसरी पुस्तकों का 
स्‍्टाक वह बेचकर उससे मुक्त हो जाना चाहते हैं और यह भी चाहते हैं 
कि आप इस मामले में उनकी कुछ सहायता करें। मंडल” या और 
कोई दूसरी संस्था या व्यक्ति उनके स्टाक और प्रेस को ले ले। उन्होंने मुझे 
कहा कि में आपको इसके विषय में लिखें । उसीके अनुसार यह मैं आपको 
लिख रहा हूं । 

मद्रास में आपने 'साहित्य-भवन' के बारे में चर्चा की थी । अगर कोई 
ऐसी योजना बन सके और 'साहित्य-भवन' तथा 'हिन्दी-मन्दिर' दोनों को 
लेकर मंडल' की एक शाखा इलाहाबाद में स्थापित की जा सके, तो यह 

होगा तो अच्छा । लेकिन यह किस प्रकार संभव हो, यही सोचना ह । 
विनीत, 
मार्तंण्ड 


१२० : 
वर्धा, २७-१२-३८ 
प्रिय मातंण्ड, 
तुम्हारा २३-१२-३८ का पत्र मिला । मेरे नाम आनेवाले व उत्तर 
देने योग्य प्रायः सभी पत्रों का जवाब दे दिया जाता हैं। तुम्हें शिकायत 
करने का मौका तो नही होना चाहिए | तुम्हारे किस पत्र का जवाब देना 
रह गया ? लिखना । 
तुम्हारी योजना के सिलसिले में मेरी तो यह राय है कि तुमको अपनी 
योजना पहले मंडल की मीटिग में रखनी चाहिए | अगर मंडल' उसे 
स्वीकृति दे दे तो तुम मंत्रियों से भी मिल सकते हो और जिनके नाम पृ. 
राजेंद्रबाबू पत्र लिख सकते हैँ उनके नाम वे पत्र लिख देंगे और मेरे पत्रों 
की आवश्यकता होगी तो में भी लिख सकगा । इन पत्रों को लेकर तुम 
मंत्रियों से मिल सकोगे व बातचीत कर सकोगे । 
जमनालाल बजाज का वन्देमातरम्‌ 


१२१ : 
दिल्‍ली, २९-१-३८ 
पूज्य श्री भाईजी, 
सादर प्रणाम । आपका पत्र मिल गया था । जब वकिंग कमेटी के 
सिलसिले में श्री सुभाष बोस वहां आवेंगे तब आप उनकी आत्मकथा 
के मंडल' से हिन्दी में प्रकाशित करने के बारे में कुछ बातचीत करने 
की कृपा करेंगे । अगर इसमें आप मेरा वहां आना उचित समझें तो 
मुझे तार देने की कृपा करें | में आजाऊंगा। में इसके संबंध में भाईसाहबतर 
को भी लिख रहा हूं । 

और यहां सब ठीक हैं। उत्तर शीघ्र दीजियेगा । 
विनीत, 
मारतंण्ड 
“204 
वर्धा, ३०-१०-३८ 
प्रिय मातंण्ड, 
तुम्हारा ता. २५-१० का पत्र मिला । मेने सस्ता साहित्य मंडल' के 
टुस्टी-पद से जो त्यागपत्र दिया है, उसका कारण केवल यही हैं कि में प्राय: 
बहुत-सी संस्थाओं से अपना संबंध विच्छेद करने का प्रयत्न कर रहा हूं । 
और खासकर उन संस्थाओं से, जिसमें प्रत्यक्ष रूप से में काम देख नहीं 
पाता । इसके सिवा दूसरा कोई सबब नही है । 
मेरे त्यागपत्र का तुमने जो मतलब निकाला, वह बिल्कुल गलत है । 
वर्तमान हालत में 'मंडल' का कार्यालय दिल्‍ली से वर्धा में लाने की कोई 
आवश्यकता प्रतीत नहीं होती व में इस बात को पसन्द भी नहीं करता । 
'मंडल' का कुल काम जब वहांपर सुचारु रूप से चल रहा है तब उसको 
वहां से हटाकर दूसरी जगह फिर से जमाना उचित नहीं होगा । मेरा नाम 
'मंडल' में नही भी रहा तो भी तुम तो मुझसे वर्तमान में जेसा पूछते रहते 
हो वैसे आगे भी समय-समय पर पूछ सकते हो । 
जमनालाल बजाज का वन्देमातरम्‌ 
(हर जे 
जयपुर-स्टेट-कदी, १४-६-३९ 
प्रिय मातेण्ड, 
तुम्हारे पत्र का जवाब तो तुम्हें मिल गया होगा । श्री हरिभाऊ- 
जी से भी बातें हुई थी। भाई महाबीरजी ठीक रस ले रहे है, जानकर खुशी 
हुई । तुम्हारे काम से उन्हें संतोष है, यह बहुत ही समाधान की बात है। 
श्री बैजनाथजी के इन्दौर के भाषण मिल गए हैं, हरिभाऊजी से कह देना । 
तुम्हारी भेजी हुई पुस्तकें जैसे-जैसे समय मिलता जायगा, वैसे-वेसे देखगा । अभी 

तो वियोगी हरिजी की 'संतवाणी' देख रहा हूं । बहुत ठीक मालूम हो रही हैं । 
मेरे लिए इसकी पांच प्रति मेरे खाते में दाम लिखकर भिजवा देना । बिल 
भी साथ में भिजवा देना । इस पुस्तक का काफी प्रचार होना चाहिए, 
श्री हरिजी को मेरी ओर से कह देना । पृज्य पिताजी को प्रणाम कहना । 
श्री देवदासभाई, लक्ष्मी वगेरे से कभी मिलो तो वन्देमातरम्‌ कहना । 
जमनालाल बजाज का वन्देमातरम 


: १२४ : 
जयपुर-स्टेट-कदी, १८-६-३९ 
प्रिय मातेंण्ड, 

'संतवाणी” की पांच पुस्तकें कल मिल गईं व बंट गई। मुझे पांच पुस्तकें 
और भिजवा देना । आश्रम-भजनावली की प्रार्थना के इलोकों का व उप- 
निषत्स्मरण का, जिस प्रकार गुजराती-अनुवाद साथ दिया है, वैसा ही 
सरल भावपूर्ण हिन्दी-अनुवाद छपा हो तो मुझे दो भजनावली भिजवा देना, 
अन्यथा श्री हरिभाऊजी को कहकर “नवजीवन कार्यालय से पत्र-व्यवहार 
करके हिन्दी-अनुवाद छपवाना जरूरी है । तुम्हारे यहांसे उपयोगी डायरी 
(सम्भव हो तो ) हाथ-कागज पर, छपवाने की व्यवस्था हो सके तो करनी 
चाहिए। उससे प्रचार-कार्य में भी मदद मिलेगी । श्रीहरिभाऊजी व महाबीर- 
प्रसादजी से सलाह करना । तुम्हें जंच जावे तो चुने हुए उपदेशपूर्ण भजनों 
की सुन्दर छोटी-सी भजनावली अनुवाद के साथ छप सके तो उससे भी 
प्रचार में मदद मिलेगी । अनुवाद वियोगी हरिजी या हरिभाऊजी करें 
तो ठीक रहेगा । 

हरिभाऊजी से कहना कि ग्वालियर में सुधार * तो प्रारम्भ होगये। वर्तमान 
स्थिति देखते हुए ठीक हैं । जनता के मिनिस्टर का फैसला होते ही मुझे सूचित 
करे । अगर श्री हिरवे हो जावें तो मुझे तार कर देवें। श्री आंग्रे को मेरी 
ओर से भी बधाई लिख भेजें । में जल-चिकित्सा कर रहा हूं। नवीन-चिकित्सा- 


१ ग्वालियर रियासत में राजनैतिक सुधारों से संबंध हे । 

विज्ञान तो आगयो हूँ । और कोई दूसरी छोटी किताब, केवल टब-बाथ 
कंसे लेना, इसपर मिलती हो तो भिजवा देना । घर में सब अच्छे होवेंगे ? 


जमनालाल बजाज का वन्देमातरम्‌ 


5 
दिल्‍ली, ११-७-३९ 

पूज्य श्री भाईजी, 

सा. प्रणाम । आपका कार्ड मिला । मंडल' की पिछली बैठक में मैने 
आपका त्याग-पत्र पेश किया था और जैसीकि वर्धा में आपसे बातचीत 
हुई थी, कि जनरल बोर्ड में आपका नाम रहने दिया जाय और कार्यकारिणी 
से हटा लिया जाय, यह आपकी इच्छा भी बता दी। पर सब सदस्यों की 
ओर खासकर श्री बिड़लाजी की राय यह रही कि आपका इस्तीफा 
स्वीकार नहीं किया जाय और आपसे पुनः प्रार्थना की जाय कि आप उसे 
वापस ले लेने की क्वपा करें । 

पिछली बार 'मंडल' की बेठक में पास हुए प्रस्ताव तथा कार्यवाही 
की जो नकल मेने आपके पास भेजी थी उसमें यह प्रस्ताव भी था । फिर 
भी में आपके पत्र की नकल श्री घनश्यामदासजी के पास भेजता हूं । 

हरिभाऊजी अजमेर गये हैँ । बापनासाहब-संबंधी आपका संदेशा- 
उनको भेज दिया है । 

मेरे पत्र के उत्तर में श्री. पोह्दारजी ने एक पत्र भेजा है उसकी तथा 
श्री घनश्यामदासजी के पत्र की नकल भेजता हूं । 

संत-वाणी' हमने २००० छपाई थी। १००० प्रतियां बची हैं। 
२००० की लागत कोई ६००) आई थी । 

और सब ठीक है । 


विनीत, 
मातंण्ड 

: १२६: 
जयपुर-स्टेट-कैदी, १२-७-३९ 
प्रिय मातेण्ड, 

तुम्हारे ता. ८-७ व ११-७ के दोनों पत्र नं. ३०१५ व ३०३६ के मिले। 
श्री. हरिभाऊजी भी परसों मिल गये थे । 

१. श्री महाबीरप्रसादजी को पूरा समाधान देना तुम्हारा कतंव्य 
हैं । श्री महाबीरप्रसादजी इस काम की जानकारी भी रखते है । स्वतंत्र 
राय भी दे सकते हैं । उनकी राय पर भाई घनद्यामदासजी का मेरा व 
हरिभाऊजी का भी, जहांतक में समझता हूं, विश्वास है। मेरी राय से तो, 
औरों की राय के मुकाबले में ज्यादा-से-ज्यादा मान इन्हींकी राय को ही 
देना चाहिए। अगर हो सके तो कमेटी का ठहराव करा लेना चाहिए कि 
इन्हीकी राय से मंत्री पुस्तक लिखाने व छपाने का काम करें। तुम ठीक 
समझो तो मेरा यह पत्र भाई घनद्यामदासजी को पढ़ा देना। मैंने पत्र- 
व्यवहार देख लिया है। तुम भाई घनश्यामद्ासजी की राय से उनका समाधान 
व उत्साह फिर से प्राप्त कर लोगे, ऐसी आशा हैं । 

२. क्या सनन्‍्त-वाणी' लागत कीमत में दे सकोगे ? सबोंसे सलाह 
लेकर लिखना, तब में विचार करूंगा उसका प्रचार बढ़ाने का। तुम्हारे 
हिसाब से करीब पांच आना प्रति पुस्तक लागत पड़ती है। पांचसौ कापियां 
इस हिसाब से देना चाहो तो पांचसौ में ले लूगा । परन्तु मैं म्‌ृपत में प्रचार 
नहीं करूंगा । बने वहांतक दाम वसूल करूंगा । 

३. नवजीवनवाले ही आश्रम-भजनावली हिन्दी अर्थ-सहित छापने- 
वाले हैं, सो ठीक । 

: शर७ : 
गोपुरी, 
वर्धा, ७-२-४२ 
प्रिय मार्तंण्ड, 

तुम्हारा २-२-४२ का पत्र मिला । श्री हरिभाऊजी का भी पत्र आया 
था । भाई घनश्यामदासजी 'मंडल' के अध्यक्ष हैं । उनकी इच्छा के मुता- 
बिक महाबीरप्रसादजी को संतोष देते हुए काम करना चाहिए । और 

में विशेष क्या लिख सकता हूं । थोड़े में यही है । 
जमनालाल बजाज का वन्देमातरम्‌ 


: १२८: 
सत्याग्रह-आश्रम, 
साबरमती, १८-१-२६ 
प्रिय भाई, 
(चूकि हमारे एक ही पिता है, आप मुझे भाई कहकर संबोधित करने 
की अनुमति देंगे ।) 
आपके पोस्टकार्ड के लिए बहुत-बहुत धन्यवाद! मे खुशी से हर पखवाड़ 
में आपको एक बार लिखूंगी और बापू के समाचार आपको दूगी । लेकिन 
फिलहाल आप मुझे हिन्दी में लिखने को न कहें । में हिन्दी में पत्र उतनी 
जल्दी नहीं लिख सकती, जितना अंग्रेजी में और चूंकि मेरे पास फुरसत का 
समय बहुत कम है, अच्छा यह होगा कि में जल्दी-से-जल्दी तरीके से लिखूं। 
मुझे यह लिखते हर्ष होता हैं कि बापू अब पहले से अच्छे हैं। जब हम 
पहली बार यहां लौट, उन्हें जोर की सर्दी हो रही थी और पहले सप्ताह में 
उनके स्वास्थ्य में बहुत कम सुधार हुआ। लेकिन इस दूसरे सप्ताह में वह 
कहीं ज्यादा बेहतर हैं । पहले हफ्ते में उनके वजन में केवल आधा पौड की 
वृद्धि हुई, लेकिन इस हफ्ते में करीब-करीब २ पौंड बढ़ गये है । 
हमारे यहां लौट आने पर अब वह मेरे प्रति बड़े सख्त हैं और मुझे स्वयं 

सिवाय उनके चर्खे की देखभाल करने के और कुछ नहीं करने देते । वह कहते 
हैं कि मुझे अपने काम जितनी तेजी से में कर सकती हुं, मुझे करने चाहिए, 
और जबतक में हिन्दी, कताई, भोजन बनाना आदि अच्छी तरह न सीख लं 
तबतक मुझे उनकी मदद नहीं करने दी जायगी । अब मैंने अपना खाना 
पकाने का पूरा काम आप करना शुरू कर दिया है, इसलिए आप कल्पना 
कर सकते हैँ कि मे कितनी व्यस्त हूं । 
विनोबा यहां हैं, यह बड़ी अच्छी बात है और मुझे विश्वास हैं कि इससे 
बापू को मदद मिलेगी । देवदास और क्ृष्णदास दोनों बाहर हैं और इससे 
हमारे पास आदमियों की बड़ी कमी है । विनोबा बापू को कताई सिखाते हैं 
और बह आधा घंटे में १२१ गज सूत कातने के लक्ष्य पर पहुंच गये हैं । मैं 
भी सीख रही हूं और परिणामत: मेरी गति बढ़ रही हैं । 
मुझे आशा है कि आप ठीक होंगे और में जल्दी ही यहां आपसे मिलने 
को उत्सुक हूं। कृपया आश्रम के सारे भले मित्रों को मेरी वंदे कहिये और 
अपनी पत्नी को मेरा हादिक अभिवादन दीजिये ।* 
' सदा आपकी स्नेहभाजन, 
मीरा 
3 
लन्दन, २६-९-३ ४ 
मेरे प्यारे भाई जमनालालजी, 
बापू ओर महादेव से आपके बारे में समाचार पाकर मैं उनकी कृतज्ञ 
हूं । आपरेशन के समय आपपर भगवान की बड़ी दया हुई । में इन दिलों 
आपके बारे में सोचा करती थी । बापू और महादेव को मैंने जो पत्र लिखे हैं 
उनमें आपको सन्देश भेजा करती थी। पर में नहीं जानती कि वे पत्र आपको 
मिले या नहीं । इस बीच मैं आपको पत्र लिखना चाहती थी, लेकिन यहां 
का जीवन बड़ा ही व्यस्ततापूर्ण है । 
मेरा यहां का अनुभव बड़ा ही अद्भुत हैं। मैं यहां के लोगों 


१ अंग्रेजी से अनूदित 

से, जेसाकि आप जानते हैं, कुछ दिलचस्पी लेने की आशा रखती 
थी, लेकिन वह इतनी मिली कि जितनी मुझे आशा नहीं! थी। मेरा 
विदवास हैं कि अगर हम इस देश के मजदूर-वर्ग को सच्चाई की जान- 
कारी करने का ठीक मौका दें तो यहां के सावंजनिक मत को बदल सकते 
हैं। अभी तक इस बात की विधिवत्‌ कोशिश नहीं की गई है कि जिससे 
जनसमूह तक पहुंचा जाय, क्योंकि जनता तो हिन्दुस्तान और बापू के बारे में 
बिल्कुल कुछ नहीं जानती । लेकिन मुझे यकीन है कि कुछ काम की बात 
हो सकती है। मैं एक ऐसी योजना यहां के दोस्तों के साथ बना रही हूं और 
उसे बापू के सामने रखने जा रही हूं। लौटने पर मुझे आप संबसे बातें करने 
के लिए काफी मसाला मिल गया है । 

अब में एक सप्ताह के लिए सभाओं में भाग लेने अमेरिका जा रही 
हूं । में वेनिस से ९ नवम्बर को जहाज द्वारा बंबई के लिए रवाना होऊंगी 
और २१ को घर पहुंच जाऊंगी । शायद उस समय आप वहां मिलेंगे और 
मुझे आशा हैं कि आपको अच्छी हालत में देखूंगी । 

सबको प्रेमसहित, 


आपकी बहन, 
मीरा 


पुनरच : मेरी सभाओं में जी फोटो बिके हैं उनकी रकम साथ में 
भेजती हूं। इससे प्राप्त रकम १८ पौंड १४ शिलिंग ७ फेंस तक पहुंच 
चुकी है । यह पुरा-का-पूरा मुनाफा जो कि बिहार के लिए है ।+ 
: १३० ; 
वर्धा, २१-५-३६ 
प्रिय भाई जमनालालजी, 
यहां में आपके घर में प्रेम और सौजन्य से घिरी हुईं हूं। मैंने सेगांव 
छोड़ना पसन्द नहीं किया, लेकिन मैंने ऐसा अनुभव नहीं किया कि मुझे 
ऐसे प्रेमपूर्ण दबाव के विरुद्ध जाना चाहिए। पर उस दिन सुबह मेरा 

आना सम्भव नहीं था, क्योंकि में सफर के काबिल नहीं थी। मुझे अफसोस 
हैं कि में आपसे न मिल सकी । 
' कृपया भेरी तन्दुरुस्ती के लिए अब फिक्र न कीजिये | तीन दिन से मुझे 
बुखार नहीं आया और में कुनैन ले रही हूं ।* 
आपकी, 
मीरा 
: १३१: 
वर्धा, १५-८-२४ 
प्रिय मूलचंदजी, 
आपका ६१२-८-२४ का पत्र मिला | यह पढ़कर आनन्द हुआ कि 
आप अपना समय राष्ट्रीय शिक्षा और खादी-प्रचार में लगाना चाहते हैं । 
आपने अपने पत्र में यह नहीं लिखा है कि भविष्य में आपको कम-से- 
कम कितने वेतन की आवश्यकता पड़ेगी । भतएवं कृपया निम्नलिखित 
प्रश्नों के उत्तर देंगे । 
(१) सरकारी पाठशालाओं में आप कितने समय से काम करते 
हैं और कितने दिनों से मुख्याध्यापक रहे हैं ? 
(२) आपका निवासस्थान (मकान) कहां हैं ? 
(३) आपकी पारिवारिक जिम्मेवारी कितने मनुष्यों की है तथा 
किन-किन लोगों की हूँ ? 
आपका, 
जमनालाल बजाज 
: १३२ : 
रेहली (सागर) १४-९-३३ 
मान्यवर सेठसाहब, 
में ता. १०-९-३३ को यहां आ पहुंचा हूं। श्री पं. हरिभाऊजी का पत्र 
मिला । समाचार जाने। उन्होंने उत्तर आपको भेजने को लिखा है, इसलिए 


१ अंग्रेजी से अनूदित 

यह आपको भेज रहा हुूं। मेरा ध्येय राष्ट्रीय शिक्षा है, केवल खादी ही 
नहीं । खादी को में राष्ट्रीय शिक्षा का एक अत्यन्त महत्त्वपूर्ण अंग समझता 
हूं । इसी दृष्टि से मुझे खादी-कार्य करना पसन्द भी हैँ । खादी के साथ शिक्षा 
तथा शिक्षा के साथ खादी कुछ-न-कुछ होनी ही चाहिए, ऐसी मेरी हादिक 
इच्छा रहा करती है। शिक्षा में हरिजन-सेवा का भी समावेश है ही । 
लगातार ७ वषं से में विचार कर रहा हूं, परन्तु केवल खादी से मेरे मन का 
समाधान नहीं होता है । 
कार्य करने के लिए मुझे तो राजस्थान ही पसन्द है । स्थान रींगस के 
जितना समीप हो उतना अच्छा, जहां से कि साल में एक-दो बार रींगस 
का काम भी संभाला जा सके । उसको संभालने की में अपनी नैतिक 
जिम्मेवारी मानता हूं, क्योंकि वहां अपना तीन-साढ़े तीन सारू का समय 
और काफी रुपया खर्च हो चुका है। यदि राजस्थान के बाहर भी रहने 
की आवश्यकता पड़ ही जाय तो मुझे खुद को तो आपत्ति नहीं, घर के 
लोगों को आपत्ति हैं । 
राजस्थान में खादी-कार्य के लिए श्री शंकरलालभाई ने तो इन्कार 
कर दिया था और श्री देशपांडे जी खादी-स्वावलम्बन-कार्य के लिए बिल- 
कुल उदासीन होगये हैं। इसलिए इन लोगों की सलाह कंसे ली जाय ? 
काम के निश्चय करने को १०-५ दिन के लिए यदि मेरी वर्धा आने 
की आवश्यकता आप समझें तो लिखें। में आ जाऊंगा । आने-जाने का खर्चा 
चरखा संघ पर पड़ेगा या और कहीं सो देख लीजियेगा। यह में जान लेना 
तो बहुत जरूरी समझता हूं कि मुझे यहां के बाद किस जगह क्‍या करना 
है? 
मूलचन्द का प्रणाम 
१३३ : 
वर्धा, ५-१०-३ ३ 
प्रिय मूलचन्दजी, 
आपका ३०-९-३३ का पत्र मिला । मैंने पढ़ लिया । बापूजी ने भी 


१३४ पत्र-व्यवहार 


पत्र पढ़ लिया था। जेठालालभाई से भी इस विषय में बातें की हैं । उनके 
वहां पहुंचने. पर आप उनसे विस्तार के साथ बातचीत कर लीजियेगा । 
मेरी/राय तो यह हैँ कि जिस काम में आपका खूब मन लगे और भीतर 
से प्रेरणा हो वही काम करना चाहिए । किस काम में आपका उत्साह विशेष 
होगा, इसका: निश्चय तो स्वयं आपको ही करना ठीक होगा । आपका आज 
तक का अनुभव देखते हुए तो खादी-कार्य ही आपके उपयुक्त जान पड़ा 
हैं । पर उसमें मन न लगे तो हरिजनों की सेवा और शिक्षा इत्यादि के 
कायं भी किम्ने जा सकते हैं। आप खूब विचारकर एक निर्णय करें। 
जमनालाल बजाज के वन्देमातरम्‌ 


: १३४: 
मा छावनी नीमच, ४-५-३५ 

मान्यवर सेठसाहब, 

आपका २-५-३५ का पत्र मिला | समाचार जाने । 

में भी यही मानता रहा हूं कि में जयपुर स्टेट के लिए बाहरी आदमी 
नहीं हूं, यद्यपि मेरा खुद का जन्म छावनी नीमच का हे। हमारे पूर्व-पुरुष 
रींगस के थे; परन्तु स्टेट की दृष्टि में स्थानिक और बाहरी की, पता नहीं 
क्या परिभाषा हैं ? 

मैंने जो प्रार्थनापत्र श्री पंडित हरिभाऊजी की सलाह से इन्दौर के 
भानुदास शाह वकील से लिखवाकर भेजा है, उसकी नकल आपको भेज 
रहा हूं। इसका मुझे अभीतक तो कोई उत्तर नहीं मिला है । 

इन्दौर में पृज्य बापूजी को समय नहीं था, इसलिए मिल तो नहीं 
सका; परन्तु वहांसे पत्र में अपना संक्षिप्त विवरण निर्वासन के सम्बन्ध 
में लिखकर भेज दिया था । उसका जो उनका उतर आया है, उसकी 
नकल भी आपको सूचनार्थ भेज रहा हूं । 

पत्र के अन्त में पूज्य बापूजी ने पूछा है कि रींगस का काम अब कौन 
देखेगा ? इस प्रश्व का उनको कया उत्तर दिया जाय, सो मेरी तो समझ में 

नहीं आता है। इसलिए इस विषय में आप जैसा उचित समझें वैसा पृज्य 
बापूजी को उत्तर दे देवें और उसकी सूचना मुझको भी देने की कृपा करें ३ 

मेरा विचार यहांपर ता. १५-५-३५ तक रहने का है; क्योंकि यहां 
पर शारदा ऐक्ट लागू कराने की बातचीत कुछ मित्रों से चल रही है । 

मूलचन्द का प्रणाम 
: १३५: 
वर्धा, २०-१०-३६ 

श्रद्धेय जमनालालजी, 

सादर प्रणाम । पू. राजेन्द्रबाबू की आज्ञानुसार तारीख २८ को 
प्रयाग में समिति की बैठक बुलाई हैं। आपको सूचना की प्रति भेजी हैं, 
सो आपको मिल गई होगी । 

आपको स्मरण होगा कि दक्षिण भारत में जब हिन्दी-प्रचार का कार्य 
पहले-पहल शुरू हुआ था तब बाबू शिवप्रसादजी गुप्त से वहां के कायें के 
लिए १० हजार रुपये का दान मिला था । अब इधर के अहिन्दी प्रान्तों में 
काम शुरू किया जा रहा है, इसमें भी उनकी शुभ कामनाओं के साथ-साथ 
आथ्थिक सहायता प्राप्त कर लेना अच्छा होगा । चूंकि २४ तथा २५ को 
पू. बापूजी भी वहां उपस्थित रहते हैं और समिति के सभी प्रमुख सदस्य 
भी पालियामेंटरी बोर्ड की मीटिंग के संबंध में काशी पहुंच जाते हैं, इसलिए 
पू. राजेन्द्रबाबू की भी इच्छा थी कि अबकी समिति की बैठक बनारस में 
करली जाय । लेकिन राजेन्द्रबाबूजी ने बिलासपुर पहुंचकर रास्ते से 
ही तार दे दिया कि प्रयाग में बैठक बुला ली जाय | उसके अनुसार बैठक 
बुलाई गई । 

में आपको लिख ही चुका हूं कि अनुमान-पत्र के अनुसार इस 
साल के खर्च के लिए ८ हजार रुपये की स्वीकृति चाहिए । इसके अलावा 
अगर हमें बाकायदा काम शुरू करना हो, उसे बढ़ाना भी हो, तो यह जरूरी 
है कि बंगला, मराठी, गुजराती आदि प्रमुख भाषाओं में आवश्यक पाठ्य- 
पुस्तकें छपा लें। इन पाठय-पुस्तकों के छपा लेने से कार्य में सविधा ही नहीं होगी 

बल्कि प्रचार-कार्य में लगाने के लिए कुछ रुपये भी निकल आयेंगे । इस दिशा 
में फिलहाल, यद्यपि तीन-चार हजार रुपये से काम चल सकता है, फिर भी 
कुछ खास रकम इस हिसाब में प्राप्त करना आवश्यक है । आपको मालम होगा 
कि मद्रास सभा में पुस्तक-विभाग में कुल १५ हजार रुपये लगे हैं । उनकी 
आमदनी (मुनाफा) इस विभाग में सालाना आठ और दस हजार रुपये 
के बीच में रहती है । प्रचार के लिए यह खासी रकम हो जाती है। मेरा यह 
निवेदन है कि आप इस समय पर श्री शिवप्रसादजी से, जबकि वे पृज्य 
बापूजी के कर-कमलों से भारतमाता का मंदिर खुलवा रहे हैं, भारत 
माता की एकमात्र वाणी हिन्दी के प्रचार के लिए भी दान प्राप्त कर सकते 
हे | 

उनका दान पाठय-पुस्तक-प्रकाशन में लगाया जा सकता है या खास 
इसी काम के वास्ते उनसे सहायता मांगी जा सकती है। मैने इस संबंध में 


काकासा हब को भी लिख दिया है। 
विशेष समक्ष, 
आपका विनम्र 
मो. सत्यनारायण 
: १३६: 
धारवाड़, २०-६-३९ 
पज्यवर, 
सादर प्रणाम । 


करीब पौने दो वर्ष तक आपके आश्रय में रहकर, आपके मार्गदर्शन 
से वर्धा में कार्य करने का जो सुअवसर मुझे मिला था उसे मैं अपने जीवन का 
एक भाग्यपूर्ण समय समझता हूं । आपने जिस प्रेम्न तथा वात्सल्य के साथ 
मुझसे काम लिया और काम कराया उसे भूल नहीं सकता । जब मैं बीमार 
पड़ गया था तो आपने जिस सहानुभूति के साथ मेरी पूछताछ की और मुझे 
सहायता पहुंचाई वह मेरे लिए सदा स्मरण रखने की बात है। मुझे मालम है 
कि मेरे-जैसे सैकड़ों कार्यकर्ताओं को आपने प्रेम के कच्चे धागे से बांध 

रखा है। इस पत्र के द्वारा आपके स्नेहपूर्ण व्यवहार के लिए धन्यवाद 
पहुंचाना चाहता हूं । 
आपका विनम्र सेवक, 
मो. सत्यनारायण 


पिहरी, १३-२-३६ 

पृ. चाचाजी, 

सविनय पावां धोक । आपका पत्र नहीं आया, सो देना । 

ता. १३-१-३६ से १३-२-३६ का एक मास का संक्षेप हाल लिखता 
हूं ॥ ता. २०-१-३६ से निश्चित पढ़ाई शुरू हुई। शुरू में गणित सीखता था। 
अब तीन-चार दिन से इतिहास पढ़ना शुरू किया हैं। धीरे-धीरे दूसरा विषय 
लिया जायगा । सवाल चौथी क्लास के बराबर करता हूं । किताबें अभी 
तक आई नहीं । इसका कारण यह है कि मनिआड््डर आने के बाद किताबें 
मंगाई गईं । किताबें बनारस से मंगाई थीं, किन्तु वे वहां मिली नहीं, पीछे 
कल प्रयाग विश्वविद्यालय बुक डिपो को आर्डर दिया है। इस महीने के 
आखीर तक आ जायंगी । किताबें कुल १७-१८ रुपये की हुई हैं । इसके 
अलावा पासंल-खर्च अलग से लगेगा। याने किताबों की कीमत २० रुपये 
तक चली जायगी, ऐसा मालम होता है। विद्यालय की ओर से हरएक 
विद्यार्थी के घर को हर मास एक पत्र दिया जाता है, उसपर से आपको 
मालम हो ही जायगा। यह पत्र मुझे भी देखने की इच्छा है । 

: दिन-चर्या : 

०४-०० सबे रे उठना ह 

०४-०७ डायरी लिखना, हिसाब लिखना, पत्रलेखन स्कूल के 
अभ्यास का स्वाध्याय 

०७-०८ शौच, मुखमार्जन 
८-८.४५. दिनभर का कोई बचा हुआ काम करना 
८-४५-९, २० स्वाध्याय 


१३८ पत्र-व्यवहार 


९,३०-१० स्नान, कपड़े धोना 
१०-११ भोजन परोसना, भोजन करना 
११-११.३० स्कूल-प्राथना और गीता-बलास, लेकिन परोसने की ड्यूटी 
होने से बहुत वक्‍त गैरहाजिर रहना पड़ता है । 
११,.३०-४ सस्‍्कल-१ क्लास हिस्ट्री (इतिहास) बाकी के समय अरिथ- 
मेटिक (सवाल) करना । 
४-४.३० विश्रान्ति या शौच वगैरह जाना । 
४.३०-५ सूत निकालना । 
५-६ फुटबाल खेलना, स्काउट प्रार्थना । 
६-७ भोजन परोसना, भोजन करना । 
७-७.१४ प्रार्थना, इसमें भी कई वक्‍त गैरहाजिर रहता हूं । 
७.१५-८ लायदब्रेरी--अखबार आदि पढ़ना । 
८-१० पढ़ना, बातें करना इत्यादि । 
१०-४ निद्रा । 
ऊपर लिखे-अनुसार मेरी दिनचर्या है। पढ़ने के अलावा जो काम किया 
उसका अहवाल--- 
साहित्य-परिषद में ग्राम-सेवा पर एक निबन्ध लिखकर सुनाया | यह 
परिषद यहां हर महीने में हुआ करती हूँ । विद्यालय की मासिक पत्रिका में 
सुधार-योजना हलवाई की दुकान पर लिखी, वह संपादक की टिप्पणी में प्रका- 
शित हुई । क्रियात्मक संघ की मीटियग में एक प्रस्ताव रखा, वह पास हुआ । 
यह मीटिंग हर महीने की दो तारीख को हुआ करती है । इसके बाद बोडिग 
की मीटिंग में भोजनालय के बारे में सुधार-योजना रखी कि दाल धोकर 
बनाई जाय, चावल का पानी नहीं निकाला जाय; यह भी मंजूर हुआ | 
यह मीटिंग हर महीने की ७ तारीख को हुआ करती है । भोजनालय की 
मीटिंग में भी एक योजना रखी । यह मीटिंग हर मास की ८ या ९ को होती 
है । यहां पर एक विद्यार्थी-मंडल है, इसकी हर रविवार को मीटिंग हुआ 
करती है। इसकी हर मीटिंग में हाजिर रहता हूं । इसका सभासद भी बना 

हूँ । मण्डल की तरफ से एक स्कूल की उपयोगी चीजों की एक दूकान है, 
वह भी देखता हूं । मण्डल की तरफसे एक अतिथि-सत्कार कमेटी की 
स्थापना हुई है । उसका प्रधान कार्यकर्ता मैं हूं और मेरे मददगार दो और 
विद्यार्थी हैं । इस मास में स्वास्थ्य अच्छा रहा । मेरा तौल १०६ पौंड है । 
भोजन परोसने की ड्यूटी मैंने स्वयं ली है। यह हर पन्द्रह दिन पर बदलती है, 
लेकिन मैंने बदलवाई नहीं। भोजनालय के मैनेजरसाहब ने मेरी भोजन 
परोसने की ड्यूटी की प्रशंसा अपनी रिपोर्ट में की हैं। सब टीचर लोग 
मुझसे प्रसन्न हैं। इस महीने की विशेष बातें--धोबी को एक भी कपड़ा 
धोने नहीं दिया । हलवाई के यहां से कोई चीज लेकर नहीं खाई, इत्यादि । 
दूध यहांपर १० सेर से १४ सेर तक मिलता है, लेकिन वह भी ले नहीं सका । 
मेरी फरवरी की छात्रवृत्ति अभी तक आई नहीं हैँ । विद्यालय के प्रेसीडेंट 
साहब अभी बम्बई में हैं। वह वहांसे लौटते वक्‍त वर्धा उतरेंगे । आपकी 
तबीयत कैसी हैं ? और कुछ काम-काज हो तो लिखियेगा । इस मास में 
डाक-खचच विशेष हुआ है । आपका बालक, 
मोहनलाल 
खादी-क्लास एक दिन पदचात्‌ हुआ करता था, उसे प्रयत्न करके रोज 
का किया गया हैं। चतुर्भज ने वन्देमातरम्‌ लिखा है । भूल-चुक क्षमा 
कीजिग्रेगा । 
2 2३६6 ४ 


वर्धा, १०-८-३७ 
प्रिय राघवनजी, 


आपका ३०-७-३७ का पत्र मुझे इलाहाबाद में मिल गया था । 

पृ. बापूजी के साथ की गई चर्चा से आपको मालम ही हुआ होगा 
कि दक्षिण भारत के काम के लिए आवद्यक धन-संग्रह की जिम्मेवारी भी 
दक्षिण के लोगों पर ही है। कार्यकर्ताओं की आवश्यकता पड़ने पर तो, 
सम्भव है, कुछ कार्यकर्ता उत्तर से भी बुलाये जा सकें; पर आरम्भिक 
जिम्मेवारी के बारे में तो उपरोक्त अण्डरस्टैंडिग ही हुआ है । 

श्री पदुमपतजी सिहानिया द्वारा जो रुपये मिले हैं, उसके विनिमय 
की दर्तों में एक शर्ते यह भी हैं कि वह रकम द. भारत को छोड़कर अन्य 
अहिन्दी प्रांतों में सरफ की जाय । 
मेरे निज के बारे में तो में इतना ही लिख सकूगा कि मेरी पुरानी 
जिम्मेवारियां ही इतनी अधिक हैं कि अब नई जिम्मेवारी मैं नहीं उठा 
सकगा । 
सम्भव है, इन्दौर से और भी कुछ रुपया आ जावे, पर मझे आशा तो 
कम ही है । वहां से रुपये प्राप्त होने पर तो पू. बापूजी आपको शीघ्र ही 
भिजवा देंगे, पर आपको वहां की आशा छोड़ देनी चाहिए। 
मेरा खयाल है, इस सम्बन्ध में आप माननीय श्री राजाजी से अवश्य 
बात करें तथा सहायता प्राप्त कराने के सम्बन्ध में उन्हें स्मरण दिलावें। 
वह दक्षिण के -त्रों. रा कुछ प्रबन्ध अवश्य करा सकेंगे । 
आप मेरी अनुपस्थिति में ही वर्धा आगये, जिससे आपसे अधिक 
परिचय नहीं हो सका । 
जमनालाल बजाज का वंदेमातरम्‌ 
: १३९ : 
वर्धा ९-३-३० 
पू. काकाजी, 
सविनय प्रणाम । 
भाई कमलनयन की इच्छा अभी साबरमती आने की नहीं है । इस 
संबंध में उसने एक खुलासेवार पत्र आपको कल दिया था, सो पहुंचा होगा । 
पृ. बाबासाहेब का एक पत्र साथ में भेज रहा हूं, जिससे उनके मनकी 
आपको जानकारी हो जायगी । पृ. विनोबाजी ने कहा था कि किसी के 
बिना काम रुका नहीं रह सकता । यदि काम रुका रह जाय तो स्वराज 
मिलने की आशा वृथा है । इसलिए जिसे जहां रहने की जरूरत मालूम पड़े, 
वह वहां रह सकता हैं । ह 
पृ. विनोबाजी अभी सिंदी के झाड़ काटने का सत्याग्रह करने के संबंध 

में विचार कर रहे है । 
आपका बालक, 
राधाकृष्ण बजाज 
६१४6 ६ 
वर्धा, १२-३-३० 
पृ. काकाजी, 
सविनय पांवाधोक । 
ता. १० को यहां सरदार वल्लभभाई को बधाई देने के निमित्त 
रात्रि को ८॥ बजे सभा हुई थी। पू. बाबासाहब सभापति और पृ. विनोबाजी 
वक्ता थे। सत्याग्रह के लिए जो आज तैयार हों उनके नाम देने के लिए 
सभा में जाहिर किया कि वे अपने नाम विनोबाजी को दें । पू. विनोबाजी 
अब जंगल से लकड़ी काटने का सत्याग्रह करने की सोच रहे हैं । सिदी में 
काटने में तो मालगुजार आदि से विशेष संबंध आता है, इसलिए जो जंगल 
ठेके से नहीं दिये गए हों, ऐसी जगह सत्याग्रह करने का इरादा हो रहा 
हे । 
आपका बालक, 
राधाकृष्ण बजाज 
: १४१ : 
बम्बई, ४-१ ०-३४ 
चि. राधाक्ृष्ण, 
पत्र तुम्हारा ता. २-१० का देरी से मिला, आशा है ता. १३ को प्रचा- 
रकों से मिलना हो सकेगा। श्री थत्तेजी प्रायः थीक होगये, जानकर संतोष 
हो रहा है। श्री पद्मावती का पूरा संतोष होगया होगा, नहीं तो उसे उसके 
पिता के हवाले ही एक बार तो करना होगा । मौका छगे तो बापूजी 
व विनोबा से काकासाहब की बातें करवा देना । हरिभाऊजी को तो अजमेर 
जल्दी जाना ही होगा । वहां की जिम्मेवारी (चुनाव को लेकर) वह आये 
हैं, उसे पूरा करना पड़ेगा । श्री धोत्रे को आराम तो पूरा मिलता ही होगा । 

श्री एन्ड़र ज व जोन्स से आज मैं मिल लिया था, कल फिर मिल लगा । हरदास 
साध का पत्र भेज रहा हूं । तुम पढ़कर उसका पत्र मेरे नाम का तुम्हारे 
पास व मेरा पत्र उसे दे देना। इसकी दवा-पानी की व्यवस्था पू. जाजूजी 
की सलाह से ठीक हो सके तो जरूर करने का खयाल रखना चाहिए । तुम 
उसे हिम्मत देना और जाजूसाहब की सलाह से व्यवस्था कर लेना । 
जमनालाल का आशीर्वाद 
१४२: 
वर्धा, ५-८-३८ 
पू. काकाजी, 
सविनय पांवाधोक । आप सब लोग अच्छी तरह पहुंच गये होंगे | पृ. 
काकासाहब को कल दोपहर तक तो ठीक रहा। पीछे ११॥ से रात को 
११ तक ८ दस्त लगे। बहुत कमजोरी आगई हैँ । दफ्तरी चाहते हैं कि 
उन्हें ताकत के लिए अंडे का रस दिया जाय । वह लेना नहीं चाहते । अभी 
सुबह दफ्तरी ने साफ कह दिया है कि काकासाहब की शक्ति इतनी कम 
होगई है कि वह अंडे का रस लेना न चाहते हों तो वह जोखम नहीं उठा 
सकता। पू. जाजूजी यह बात कहने पृ. बापूजी के पास गये हें। काका- 
साहब अंडे लेना मंजूर नहीं करेगे, यह साफ हैं। अत: अब उनका इलाज 
बदलना पड़ेगा, ऐसी साफ बात है। पृ. बापूजी की क्‍या सलाह होती हैं, 
उसपर निर्भर हू । 


आपका बालक, 
राधाकृष्ण बजाज 
; १४३ : 
वर्धा, १०-८-३८ 
पू. काकाजी, 
सविनय पांवाधोक । 


कल नाना आठवले की तबीयत एकाएक खराब होगई । शाम को 
तो डाक्टरों ने आशा छोड़ दी थी। लेकिन इंजेक्शनों के जोर से रात तो 

निकल गई है और शाम की अपेक्षा अच्छे भी मालम देते हैं। इससे फिर 
उम्मीद होगई है कि शायद बच जावें। पू. बापूुजी को खबर लगते ही 
वे पैदल ही रात को चले आये थे। नाना का हार्ट पहले से ही कमजोर है, 
सो कब फेल हो जाय, इसका डर बना रहता है । लीवर काम नहीं 
करता । ग्लूकोज के इंजेक्शनों के जोर पर शक्ति बना रखी हैं| देखा जाय 
दिन कैसे निकलता है। 
आपका बालक, 
राधाकृष्ण बजाज 
१४४ ; 
वर्धा, १२-८-३८ 
पू, काकाजी 
सविनय पांवाधोक । आपकी २ चिट्टियां कल ही मिली । तार भी मिला। 
श्री नाना आठवले के देहावसान का तार कल दोपहर में आपको दिया था, 
बह मिला होगा । नाना की बीमारी ता. ९ के बाद एक-सी बढ़ती ही गई 
और कल दोपहर को ११॥ बजे उनका देहान्त होगया । उनकी माताजी ने 
काफी हिम्मत बनाई । खुद रोने के बजाय अन्य रोनेवालों को सान्त्वना 
देने का काम किया । 
कल सरदारसाहब मुंबई गये । जाते समय मुझसे पूछा कि यहां आल 
इंडिया कांग्रेस कमेटी की बैठक बुलाई जाय तो व्यवस्था हो सकती है न ? 
मेने कहा कि बरसात के दिन हैं, यहां व्यवस्था करना बहुत कठिन होगा । 
खर्च भी काफी हो जायगा। अच्छा हो, कहीं दूसरी जगह व्यवस्था हो जाय । 
उन्होंने कहा कि दूसरी जगह तो बहुत लोग मांगते हैं। पर बापूजी यहां हैं 
न ? उनका सुभीता देखना होगा । खर्च तो टिकिटों से निकल जायगा । 
व्यवस्था होने की ही दिक्कत हैं । तब मैंने कहा कि आप लोग यहीं करने 
का तय करेंगे तब तो किसी तरह व्यवस्था हो ही जायगी। बाकी यहां 
सुविधा बिल्कुल नहीं है। आपका बालक, 
राधाकृष्ण बजाज 

: १४५ : 
वर्धा, १४-८-३८ 

पृ. काकाजी, 

सविनय प्रणाम । 

आपकी कलककत्ते की ता. १०-८-३८ की चिट्ठी कल मिली। पूज्य 
भुआजी तथा नमंदा के बारे में समाचार लिखे सो बिल्कुल ठीक हैं। चिट्ठी 
पढ़कर कई पुरानी बातें याद आने से दिरू भर आया । इतनी जबर्दस्त 
सहनशक्ति व उदारता तो भगवान न आपको ही दी हैं । अति परिचय से 
मनुष्य में अवज्ञा के भाव हो जाते हैं । गंभीरतापूर्वक यदि आपके जीवन से 
हमारी तुलना की जाय तो विध्यपवंत के सामने छोटी-सी टेकड़ी के समान 
हमारे हाल हैं। 

मेरे जीवन में जो अधिक-से-अधिक आनन्द की बात है वह आपके 
परिवार में जन्म लेने की । ईद्वर की मुझपर इतनी असीम कृपा है कि 
जिसकी कोई हद नहीं । मेरे समान भाग्यवान तो आप भी नहीं हैं । भगवान 
ने कुछ ऐसी बांटणी की हैँ कि जवाबदारी और तकलीफ व गालियां आपके 
हिस्से और आराम, धन्यवाद व बड़ों का आशीर्वाद मेरे हिस्से । चाचीजी 
की भी आंच लगती है सो आपको और स्नेह मिलता हैँ सो मझे । ऐसी 
अजब ईश्वर की लीला ह। फिर भी आपका-सा भाग्य तो आपका ही 
हे। 

यदि भगवान की कृपा हो और आपके जीवन में बुद्धि पर विश्वास 
कुछ कम होकर ईश्वर पर अधिक हो जाय तो आपको उच्चतम शांति का 
अनुभव मिलने ऊरग जाय । जिसने अपना सारा जीवन उसकी सेवा में अपंण 
कर दिया, उसपर वह प्रभु इतनी कृपा नहीं करेगा क्या ? अवश्य करेगा । 
आज नहीं तो कल अवश्य करेगा । लेकिन अभी उसकी परीक्षा पूरी नहीं 
हुई दिखती है । 

कल जबसे पत्र पढ़ा, तबसे आपका एक-सा स्मरण हो रहा हैं और 
उसी कारण यह चिट्ठी मुझसे लिखी गई । 

आप यहां ता. २० को आ ही जावेंगे। नालवाड़ी में जो जमीन खरीदनी 
है उसके लिए मुझे ता. १८ या १९ को बम्बई जाना पड़ेगा ऐसा दिखता 
हैं। उस जमीन के मालिक महंत बम्बई रहते हैं । 
पू. काकासाहब की तबीयत दिन-ब-दिन सुधरती जा रही हैं । कुछ 
घूमने-फिरने लायक होने पर पूना की ओर हवा बदलने के लिए जाने का 
सोचा जा रहा हैं। यहां सब प्रसन्न हैं। 
आपका बालक, 
राधाकृष्ण बजाज 


"जो 
वर्धा, १५-१ १-३८ 
पू. काकाजी, 

सविनय पांवाधोक । सरदारसाहब, कृपलानीजी, मिस हरिसन व 
त्रावनकोर डेप्युटेशन के ९ आदमी, इतने लोग यहां ठहरे हुए हैं । श्री 
एन्ड्र ज, बिड़लाजी, जेराजानी, भाडगांवकर, औंध के राजकुमार व अन्य 
कई मेहमान आनेवाले हैं । औंध के राजकुमार आज आवेंगे | उन्‍्ह ऊपर 
जवाहरलालजी के कमरे में ठहराने का सोचा हैं| वे कल या परसों चले 
जावेंगे । पीछे उस कमरे में बिड़लछाजी को ठहरावेंगे । वे तो ता. १७ को 
आ रहे हैं । पं. जवाहरछालजी कब आ रहे हैं तथा बिड़ल़ाजी कब 
जा रहे हैं, इसका कुछ पता नहीं । आप यहां कब आयेंगे ? चरखा-संघ की 
मीटिंग ता. १८ को होगी । पू. सरदारसाहब आये तबसे मैं दोनों समय 
उनके साथ बंगले पर ही भोजन करता हूं। सिध के प्रीमियर अल्लाबख्श 
कल आ रहे हैं । उनका प्रबंध सरकिट हाउस में किया है, व उनके लिए 

कार शुक्लाजी भेजने को कह गये ह । 

मेहमानों की धूम चल रही है । 
आपका बालक, 
राधाकृष्ण बजाज 

४ १४७ ; 
वर्धा, १६-१ १-३८ 
पृ. काकाजी, 

सविनय पांवाधोक । साथ में भगतजी का पत्र है। पू. बापूजी से पूछा 
था। चक्ष-यज्ञ करने में उनको कोई हर्ज नहीं है । सरदारसाहब कह रहे थे 
यह तो गरीबों के फायदे की बात हैं । गुजरात में भी कराते हैं। आपकी 
अनुमति आवे तो या आपके आने पर स्थानीय लोगों की सभा करके अन्तिम 
निर्णय किया जाय । खर्चा तो डेढ़-दो हजार से भी अधिक होगा, एसा लगता 
हैं । बाकी कुछ ठीक अन्दाज नहीं लगता । भगतजी की पार्टी को बुलाया 

जाय तो उसमें भी काफी खर्चे की बात होगी । 
आपका बालक, 
राधाकृष्ण बजाज 


४८: 
मोरां सागर, २२-२-३९ 
चि. राधाक्ृष्ण, 
तुम्हारा १५-२ का पत्र व सामान की पेटी कल शाम को मिली | चि. 
रामकृष्ण का पत्र व फोटो भी मिले । मैं यहां खूब शांति से व समाधान से 
हूं ।* याने मस्त हूं । मेरी चिन्ता नहीं करना । बाहर की चिता नहीं करने 
का खयाल रखता हूं | श्री हरीभाऊजी व मित्रों को प्रणाम वन्दे | याद तो 
प्रायः: सबकी आ ही जाती है । 
यहां रामायण पढ़नेवाला कोई है तो नहीं, फिर भी तुम रामायण 
भिजवा देना। में ही पढ़ने का ध्यान रखूगा। मेरे पत्रों की आशा नहीं रखना । 
मैं तो जबतक स्टेट-प्रिजनर हूं, महीने में चार पत्र वर्धा जानकीदेवी को 
लिख भेजूंगा । वहांसे तुम्हें खबर मिल जाया करेगी । 
जमनालाल बजाज का आशीर्वाद 


१, जयपुर स्टेट में केदी की हेसियत से । 

: १४९ :; 
मोरां सागर, ६-४-३९ 

प्रिय राधाकृष्ण, 

तुम्हारा ता. ३१-३ का पत्र कर शाम को मिला । तुम्हारे जाने के 
बाद खांसी तो बन्द होगई (अब बिल्कुल नहीं आती हैं),पांव का दर्द भी 
एक बार तो चला गया | में फिर से बराबर पांच-छ: माइल घूम आता हूं । 
एक दिन तो आठ-नौ माइल का चक्‍कर होगया था। ज्यादा घूमना होता 
है तब जोड़ में जरा दर्दे हो जाया करता हैँ। में वहां तैल-मालिश तो बराबर 
करता हूं । सीकर से भेजा हुआ तुम्हारा मरूम लगाया करूंगा। 

अभी तक भोजन तो एक बार ही करता हूं । दो-तीन रोज से दूसरे 
कुएं का (मोरांगढ़ से) पानी पीने को मंगाता हूं । यह कुछ ठीक मालम 
देता हैं । एक-दो रोज में बराबर मालम हो जायगा । यहां का पानी तो सबों 
को ही भारी और भूख बन्द करनेवाला मालूम दिया। इसलिए पानी तो 
गरम करके पीता था । अब मोरां से जो पानी आता हैं वह ठंडा ही पीता 
हूं । बाद म गरम करने की जरूरत मालम दी तो गरम कर लिया जायगा । 
गरम पानी से प्यास मिटती नहीं । मेरा वजन ता. १६ के बाद याने २१ 
रोज में नहीं हुआ हैं; क्‍योंकि यहां कांटा ह नहीं । डाक्टर ता. १६-३ 
के बाद आये नहीं। मेरी समझ से वजन ज्यादा घटा नहीं होगा । सब 
मिलकर १०-१२ रतलू शायद कम हुआ हो । वजन कम होना तो कोई 
बुरी बात नहीं है, परन्तु हवा-पानी की खराबी के कारण व खाना न 
खाने के कारण कम हो तो वह ठीक नहीं । गर्मी पड़ना शुरू होने के 
कारण वात (वायु) की शिकायत कम होगई है । तुम फिर दूसरी बार 
दिल्‍ली जा-आये होगे | पृ. बापूजी के स्वास्थ्य की थोड़ी चिन्ता हो जाया 
करती ह । तुमने उनके स्वास्थ्य के बारे में कुछ भी नहीं लिखा, न तुमने 
अपना वतंमान में रहने का पता लिखा। यह पत्र तो में जयपुर, खादी-भंडार 
के पते से भेज रहा हूं । 

राजकोट का फंसला अभी तक पढ़ने को नहीं मिला । शायद अबकी 

पेपर आवेंगे उनमें पढ़ने को मिल जावे । बीच में तो पेपर बराबर तीसरे 
रोज आते थे, अब फिर गड़बड़ी होगई है। तो भी आगे-पीछे आ ही 
जाते हैं । 

बापूजी का लेख तुमने भेजा वह भी देख लिया व अखबार में भी आया 
वह भी पढ़ लिया। 

विधायक कार्य तो असली जड़ (पाया) हमेशा की दृष्टि से है ही । 
शांति का लाभ भी, तपस्या करना तो बड़ी बात हो जाती है, मनृष्य के जीवन 
के लिए अवश्य उपयोगी हो सकता है; अगर वह उसका पूरा फायदा उठा 
सके तो । मुझे कल शाम की प्रार्थना में पहली बार सुख-समाधान व शांति 
का अनुभव हुआ। अगर इस प्रकार हर रोज समाधान मिलने लग जावे 
तो फिर क्‍या कहना ! तुम्हारा बिहार जाना तो होता दिखाई नहीं देता । 
जाना हो जाता तो अच्छा ही था । वर्धा के पत्र तो राजी-खुशी के मेरे पास 
भी आ जाया करते है । 

फलों में मोरां से पपीता प्रायः आ जाया करता है । मुझे पसन्द भी है । 
आजकल हरा साग भी एकाध मिल जाता है । विट्ठल राजी है । तुमने 
वर्धा, पू. मा वगरे को मेरे से मिलने के बाद पत्र दे ही दिया होगा । फिर से 
राजी-खशी लिख देना। चि. दामोदर तुम्हारे पास ही होगा। मदन 
कोठारी कहांपर हैँ ? आठवें रोज राजी-खुशी का पत्र भेज दिया करो। 


जमनालाल का आशीर्वाद 


पुनहइ्च : श्री हरिभाऊजी तो बिहार जावेंगे ही, जाना भी चाहिए । 
चि. अनसूया को लिख देना पत्र देवे, राजी-खुशी के | राजपूताना शिक्षा-मंडरू 
के पत्र का जवाब दे देना । 

ता. ३-४ को अखबार मिले थे, बाद में नहीं मिले। फिर गड़बड़ शुरू 
होगई । मरजी उनकी । 


पत्र-व्यवहार १४९ 


* १५०८ 
जयपुर, १८-६-३९ 
पूज्य काकाजी, 
सविनय पांवाधोक । साथ में शिवनारायणजी आचार्य का पत्र भेजा 
है । इनको क्या जवाब देना हैं ? साधारण तौर से तो कालेज की पढ़ाई के 
लिए छात्रवृत्ति नहीं देने की अपनी नीति है । बाकी इस बारे में कुछ सोचना 
हो तो लिखियेगा । 
वर्धा का चिरंजीलालजी का पत्र वापस भेज रहा हूं। मालगुजारी 
तो नहीं लेने का तय ही है। उसका सवाल ही नहीं । अब तो पांच खेत हैं उनमें 
से पहला खेत तो देना है ही । बाकी के चार खेत रहे, उनमें से क्या करना 
हैं ? यह सवाल हैं । पू. बापूजी से पूछा था कि नं. एक के खेत के अलावा 
उनको कितनी जमीन चाहिए, इस बारे में उन्होंने कहा कि यह आपको 
तय करना है । उन्हें कुछ खास नहीं कहना हूँ । 
बक्शीश-पत्र केवल जगह का कराया जाय या इमारतोंसहित ? 
इसमें तो रजिस्ट्रेशन के खर्च का ही खास सवाल है; बाकी तो इमारतों 
सहित कराने में मतभेद की बात ही नहीं । पर फालतू खर्च क्‍यों लगाया 
जाय ? इमारतों की रकम का अलग जमा-खर्चे बही-खातों में तो किया जा 
सकता है । 
आपका, 
राधाक्ृष्ण 
* ९५१: 
वर्धा, ११-८-३९ 
पू. काकाजी, 
सविनय पांवाधोक | आपके छूटने की खबर परसों शाम को असोशियेटेड 
प्रेस द्वारा बंबई में मिली । मैंने कल्पना तो छूटने की कर ही रखी थी,इससे 
तार की राह देखता ही था । 
पृ. बापूजी से में कक मिला । आपकी इच्छा अभी जयपुर रहने की 

है सो कहा । उन्होंने इसे पसन्द किया और कहा कि मैं भी उसे अभी यहां 
नहीं बुलाऊंगा । लेकिन डा. भरूचा को एक बार दिखाने की जरूरत है, सो 
उन्हें जयपुर बुला लेना चाहिए ।। परीक्षा उनसे करवाकर बाद में जो इलाज 
उचित हो सो कराया जाय | उसमें कोई बात नहीं ह। परीक्षा करने में 
डाक्टर की बराबरी कोई नहीं कर सकते । दूसरी बात यह कि आप जहां 
जेल में थे वहीं अब रहना पू. बापूजी को तथा सरदार को कतई पसन्द 
नहीं है । वहां से तो तुरन्त शहर में आ ही जाना चाहिए। बापूजी का 
कहना है कि जहां शेरों" के कारण हम शोर मचाते थे वहीं छूटने पर रहना 
ज़रा भी उचित नहीं है । वे तो अभी भी इसपर कुछ लिखना चाहते हैं, सो 
आपको वहां से तुरन्त दूसरी जगह जाने के लिए कहा हैं। मैंने कई दलीलें दीं 
कि वह शिकारखाने की एरिया में हैं। शिकारखाने के दु:खों की जानकारी 
की दृष्टि से वहां रहना अच्छा है आदि । पर वह उनको ठीक नहीं जंची । 
उन्होंने अंत में यह कहा कि जब शेर-बाघ आदि का मारने का इंतजाम हो 
जाय तब भले ही वहां रह सकते हैं, पर अभी नहीं । सरदारसाहब का 
कहना है कि अभी तो गांव में नहीं रहना चाहिए । काम शहर में करना है 
तो दूर-दूर भागने से कैसे काम चलेगा ? आदि। 
आपका बालक, 
राधाकृष्ण बजाज 


नमन न वनन नल गन 

१ जयपुर शहर से कोई ४-५ मील के फासले पर कर्णावतों के बाग 
में जमनालालजी को बंदी किया गया था । यह मकान जंगल के पास होने 
से इसके चारों तरफ तथा श्रासपास की बस्तियों में भी शेर आ जाया करते 
थे। ये शेर आदमियों व जानवरों को मार भी दें, तब भी सरकारी 
कानून था कि इनको राज्यधिकारियों के श्रलवावा और कोई नहीं मार 
सकता था। इनको अधिकारियों के शिकार करने के लिए सुरक्षित रखा 
गया था। लोग परेशान थे ओर डर की जिंदगी गुजारते थे । इसलिए इस 
कानून के खिलाफ आवाज उठाने का प्रयत्न जमनालालजी ने किया था। 

* १५२ : 
वर्धा, २४-१०-३९ 

पृ . काकाजी, 

सविनय प्रणाम । 

आप वकिंग कमेटी पर आवोगे ऐसी कल्पना थी, पर तबीयत के कारण 
नहीं आये सो ठीक ही रहा । 

काशीकाबास में अभी मासिक रु. ८५) की सहायता चाल की हैं । 
खादी का काम करना है। उसमें दस-पंद्रह का नुकसान रूग सकता है सो 
सब मिलाकर करीब मासिक रु. १०० ) वहां १० माह तक देने की बात हैं; 
सो रु. १०००) की कोष की चिट्ठी सही करने के लिए भेजी है। यह रकम 
पहले सीकर भेजने में यह हेतु है कि खादी का काम शुरू करने, रुई, सामान 
इत्यादि के काम में एकदम रुपया खर्च करना हो तो इसमें से खर्चे किया 
जा सके। अलग कैपिटल देने की जरूरत न रहे । 


आपका बारूुक, 
राधाकृष्ण 


: ९५०३: 
वर्धा, २-८-४१ 
प्‌. काकाजी, 
सविनय पांवाधोक । 
पवनार में अपने बंगले व मंदिर के बीच में जो एक जमीन का टुकड़ा 
था वह ग्राम-सेवा-मंडल में खरीद लिया है । उस जगह पृ. विनोबाजी के 
व कुछ विद्यार्थियों के लिए मकानात बनाने का विचार था, जिससे बंगला 
खाली भी होजाय व पू. विनोबाजी पास भी रहे। पर सत्याग्रह चलता है, 
तबतक ग्राम-सेवा-मंडल की ओर से वहां कोई मकान अभी बनाने की पू. 
विनोबाजी ने इजाजत नहीं दी । वहां अपने बंगले के पास आपके लिखे 
अनुसार जगह बनाने का प्लॉन श्री गुलाटीजी से लेकर आपको एस्टीमेट के 

साथ भेज दूंगा । गुलाटीजी को सेवाग्राम से बुलाना होगा, इससे इस काम में 
थोड़ा विलम्ब होगा । 

आपका वहां ठीक जम गया, यह खुशी की बात है । बाकी आपका 
कहां ठीक नहीं जमता ? और आपके लिए प्रेम की भी कहीं कमी नहीं, 
जबकि आपमें ही वह इतना है । 

सेवाग्राम की सब जमीनें ग्राम-सेवा-मंडल के नाम रजिस्टर हो चुकी 
हैं। सेवाग्राम आश्रम का प्रबन्ध पृ. बापूजी के समक्ष और आगे किस तरह 
का रहेगा, इस बारे में पू. बापूजी ने जो पत्र ग्राम-सेवा-मंडल को दिया है 
उसकी नकल आपकी जानकारी के लिए इसके साथ भेजता हुं । ग्राम-सेवा- 
मंडल ने अपनी ता. ३१-७-४१ की बैठक में इस पत्र का ठराव रूप से स्वी- 
कार भी कर लिया है । 


आपका बालक, 
राधाकृष्ण बजाज 
: १५४: 
नालवाडी, २७-८-४ १ 
पृ. काकाजी, 
सविनय प्रणाम । 


में आज सुबह पृ. विनोबाजी से मिलकर आया । ता. १९ की शाम 
से उन्हें ज्वर आ रहा है । आज नौ दिन में पहली बार नामेल, ९७ ई डिग्री 
टेम्परेचर, हुआ है । इंफ्ल्युएंजा व मलेरिया मिलकर यह बुखार था, ऐसा 
डाक्टरों का मत है । वह काफी कमजोर होगये हैं । जेल के भीतर उनके 
कमरे में ही मुलाकात हुई थी । साथ में मोघेजी व सागरमलजी थे । नौ 
दिनों में दवाई कुछ नहीं ली। जेलर का तो दवाई के लिए आग्रह था, पर 
सुपरिटेंडेंट का विशेष जोर नहीं था । इसलिए वे दवा को टाल सके । खांसी 
शुरू से ही थी । अब कम हैं। गला खराब हो रहा है। सेवा में गोपालराव 
भाई हैं। वजन इन दिनों में बढ़ा नहीं। अब तबीयत सुधार पर है। 

भाई रामक्ृष्ण से भी मिला था। वह बहुत प्रसन्न है। पू. विनोबाजी के 

पास ही रहता है। बियाणीजी, भारूकाजी, गोपालरावभाई आदि सब 
प्रसन्न हैं । 
आपका बालक, 
राधाकृष्ण बजाज 


१५५ : 

सीकर, ७-१ १-४१ 

पू. काकाजी, 
सविनय पांवाधोक । दिल्‍ली में गाडोदियाजी को गो-सेवा-संघ का 
विधान दिखाया । सदस्य पत्रक दिया । उनकी अभी नियम लेने की तैयारी 
नहीं है। भाई परमेश्वरीप्रसादजी से मिला । उनके भाई-भाई का अलग होने 
का चल रहा हैं। अलग होने पर हिस्से में कौन-सी दुकान आती हैं, यह वे 
अभी नहीं कह सकते । अभी दवाइयों का जो काम हैं उसे वे चालू रखना 
चाहते हैं । पिताजी की इजाजत अभी नहीं ली हैं । उनकी इजाजत नहीं हुई 
तो वे नहीं आ सकेंगे । उनकी स्त्री के विचार भी इतने अनुकूल नहीं हैं । 
ऐसी स्थिति में उनका अपने काम में आ सकना बहुत ही कठिन दिखता हैं । 
एक ही बात आने के पक्ष में है, और वह यह कि इनकी खद की इच्छा, जीवन 
भर जिस विषय का ज्ञान प्राप्त किया, उसमें कुछ कार्य करने की है । लेकिन 

इनके भरोसे बैठने में कोई सार नही दिखता हैं। 
बिड़ला हाउस में पू. रामेश्वरजी, घनश्यामदासजी, लक्ष्मीनिवासजी, 
श्रीगोपालजी नेवटिया मिले थे | घनश्यामदासजी ने गाय के कत्ल किये गए 
चमड़े का इस्तेमाल न करने के नियम-पालन की अपनी असमर्थता प्रकट की है। 
आपका बालक, 
राधाकृष्ण बजाज 
: १५६ : 

सीकर, ११-११-४१ 

पू. काकाजी, 


सविनय पांवाधोक । पत्र आपका ता. ६ का पू. चाचीजी के नाम का 
कल शाम की मिला । आप गोपुरी रहने आ गये होंगे । 

श्री शास्त्रीजी आदि मित्रों को गो-सेवा-संघ का विधान दिखा दिया 
है। अभी किसीकों भी सभासद बनाने का आग्रह नहीं कर रहा हूँ । जहां- 
जहां का दौरा होगा, वहां-वहां की गोशालाएं देख लेने का सोच रखा है । 
घी की योजना की दृष्टि से भी विचार चाल हैं । तोरावाटी व अलवर की 
तरफ किसीको क्षेत्र की जांच के लिए भेजने का इरादा है । 
मुरलीधर नाम का एक ब्राह्मण का लड़का, जो चरखा-संघ में काम 
करता था तथा सत्याग्रह के समय मेरे पास भी काम किया था, उसकी 
इच्छा गोसेवा के काम में आने की ह। चरखा-संघवाले खादी के काम में 
उसे लेने का सोच रहे थे । मेरी दृष्टि से यह लड़का अपने काम आ जावेगा । 
अभी तो इसे १५ रु. मासिक देना होगा, शिक्षण समय तक। उसके बाद 
योग्यतानुसार वेतन दिया जा सकेगा। इसे यहां घी की योजना का काम देने 
का, नहीं तो वर्धा साथ ले आने का, सोचा है । प्रथम तो उसे सेवा-कार्य की 
शिक्षा देनी होगी । उसके बाद काम का देखा जावेगा । 
सीकर-सम्मेलन व प्रदर्शनी का काम ठीक तरह से हो गया है । लोगों 
को काफी संतोष रहा । उपस्थिति भी उम्मीद से अधिक ही रही । स्त्रियों 
की सभा में करीब हजार-पन्द्रहहो की व सम्मेलन में तीन-चार हजार की 
उपस्थिति थी। प्रदर्शनी में ३ दिन में एक हजार की खादी बिकी । पुरोहित- 
जी भी कल प्रदर्शनी में आये थे । एक रोज मेरे साथ मुकुन्दगढ़ चलने की 
बात उनसे हुई है । 
आपका बालक, 
राधाकृष्ण बजाज 
: १५७ : 
सीकर, २३-११-४१ 
पूज्य काकाजी, 
सविनय पांवाधोक । सेवाग्राम का शिक्षण-वर्ग १९ दिसम्बर से शरू 
होगा सो ठीक । यहां से एक-दो अच्छे कार्यकर्ता मिल सक तो देख रहा हूं । 
मुरलीधर को साथ लेता आऊंगा। वर्धा की गो-रक्षण की खबरें भाई रिषभ- 

दासजी द्वारा सब मिलीं । दौसा में रामकरणजी व एक कार्यकर्ता हैं । उनकी 

इच्छा इस कार्य में है, ऐसा पता लगा है । सो उन्हें सीकर बुलाने का सोचा 
है । उनके बारे में श्री रामेशवरजी आदि का मत अच्छा हैं । मेरा भी पहले 
का थोड़ा परिचय है । 


प्‌. बापूजी का व्याख्यान सावंत के पास था । उन्होंने बंग को दिया 
बताते हैं । शायद कुंदर के पास भी हो । श्री पुरोहितजी मुकुन्दगढ़ नहीं जा 
सके । उनको उस रोज काम था । उन्होंने दिसम्बर के अंत के लगभग एक 
बार जाना मंजूर तो किया है । में अभी दुबारा नहीं मिल सका । मिलने पर 
पता लगेगा। खूड़ ठाकुरसाहब के पास हो आऊंगा । 


वनस्थली में दो रोज रहा । वहां का काम खूब बढ़ रहा हैं। १८० 
लड़कियां होगई हैं। और भी बढ़ने का खयाल हो रहा है। परीक्षाएं स्वतंत्र 
बनाने की शास्त्रीजी की बहुत अभिलाषा है। महिला-मंडल ने जो परीक्षा- 
समिति बनाई है उसमें इनका एक पूरा समय काम करनेवाला आदमी 
ले लें, तो उस काम को गति मिल सकती है। श्री माथुरजी व रघुराजजी 
इन दोनों में से एक को वे दे सकेंगे, ऐसी बात हुईं है। उनका खर्चा परीक्षा- 
समिति को उठाना पड़ेगा । इस बारे में शास्त्रीजी और भी विचार करके 
लिखेंगे । 


गोविन्दगढ़ से चरखा-संघ का हेड आफिस रींगस ले आने की मुझ कल्पना 
आ रही है । कई दृष्टि से रींगस केन्द्रीय स्थान है व सुविधाजनक भी है । पर 
रींगस में दो बातों का खास विचार करना होगा । उसमें से जकात का तो, 
जयपुर के अंतर्गत की हो जाने से प्रश्न हूल होगया। अब एक ही बात रही हैं कि 
जयपुर खास में हेंड आफिस रखना अच्छा या सीकर जैसे ठिकाने में ? 
यदि सीकर जैसे टिकाने में काम का केन्द्र रखने में खास आपत्ति न लगे तो 
फिर रींगस का विचार अधिक गंभी रतापूर्वक किया जा सकता है। रींगस में 
जंक्शन स्टेशन, शेखावाटी का द्वार, पानी की बहुतायत, लड़के-लड़की सबकी 
शिक्षा की सुविधा आदि कई अनुक्‌ल बात हैं। सो आप इस बारे में अपनी 

निश्चित राय शीघ्र ही लिख भेजिये । हम सब प्रसन्न हैं। आपकी कमजोरी 
कम हो रही होगी । 
आपका बालक, 


राधाकृष्ण बजाज 
2 6 
वर्धा, ३०-११-४१ 
प्रिय राधाकिसन, 


श्री मंगलसिहजी खूड़ वाकुर गो-सेवा-संघ के सदस्य हो गये, जानकर 
खशी हुई । वह एक बार इधर आ जावें तो उन्हें भी समाधान मिलेगा व 
मुझे भी खुशी होगी । तुम उनको लिखना । गो-सेवा-संघ का कार्य अब जम 
जाने की आशा बढ़ती जा रही है । 
आदमियों का भी जोड़-तोड़ बैठ जाता दिखता हैं । पत्र-व्यवहार ठीक 
चल रहा है । विधान बम्बई से सोमवार को आ जायगा । मंगल को रजिस्ट्री 
करवाने भेज दिया जायगा । रजिस्ट्रार को पुछवा लिया है । थोड़ा मामूली 
फेर-फार करना होगा, सो कर दिया जायगा । इस सर्वोदय के अंक में विधान, 
उद्देश्य व बापू का भाषण का सारांश छप जानेवाला है। 
बकरी लाने व घी की व्यवस्था की जरूरत नहीं । यहां संतोषकारक 
व्यवस्था होगई है, बापू के लिए। चिमनलालभाई ने लिख भेजा हैं । 
आज हमारी झोपड़ी (महल) का नांगल (गृह-प्रवेश ) हुआ। जीमने- 
वाले तीन थे। रसोई बनानेवाले व परोसनेवाले सात जने थे । आनन्द रहा । 
चि. अनमदू, बालक राजी हैं। सरदार कल, और बापूजी ता. ९-११ को एक 
महीने के लिए बारडोली जायंगे। 
जमनालाल के आशीर्वाद 
: १०५९: 
सीकर, ४-१२-४१ 
पू. काकाजी, 
सविनय पांवाधोक । 
कल श्री श्ास्त्रीजी, देशपांडेजी, रामेश्वरजी आये थे। पू. हंरिभाऊजी, 

बालकृष्णजी शेखावाटी के दौरे से यहां आ ही गये थे थे। प्‌. हरिभाऊजी 
हरमाडा में बैठकर कार्यकर्ताओं की शिक्षा का काम कर सकें तो अच्छा है। 
यह विचार सबने एक दिल से पसन्द किया हैं । लोक-परिषद के काम की बात 
भी सामने थी। पर हम सब लोग इस बात पर पूरे एकमत हैं कि हरिभाऊजी 
का स्वास्थ्य अब घूमने लायक नही है । उन्हें एक जगह बैठने का काम ही दिया 
जाना चाहिए। वे ता. ८ को तो वर्धा आ ही रहे हैं। इस बारे में श्री देशपांडेजी 
ने आपको एक पत्र दिया है। वह भी इसके साथ है । 
यहां के चरखा-संघ के पूरे कार्य-निरीक्षण का एक पत्र पू. जाजूजी 
को में लिख रहा हूं। उसको देखने से आपको थोड़े में सब कल्पना आ 
जायगी । 
पू. चाचीजी कल महारानीजी के पास होआईं। साधारण बातचीत 
हुई । 
आपका बालक, 
राधाकृष्ण बजाज 


: १६०: 
गुरुकुल विश्वविद्यालय, कांगड़ी, 
सोर १२-९-१९८६ (२६-१-३० ) 
श्री सेठ जमनालालजी बजाज, 
मार्फत : सुपरिटेंडंट ऑफ जेल 
वर्धा (सी, पी.) । 
श्रीमन्महोदय, 
नमस्ते । आपने जिस प्रेम से प्रेरित होकर गुरुकुल विश्वविद्यालय में 
भारतीय दृष्टि से अर्थशास्त्र एवं राजनीतिशास्त्र के अध्यापन कराने के 
लिए सामयिक रूप से चार वर्षों तक पढ़ाई का जो प्रबन्ध किया, उसके लिए 
हादिक धन्यवाद करता हूं । 
आपने आशा दिलाई थी कि चार वर्ष के परीक्षण की रिपोर्ट 

आने पर अ्रीमहात्मा गांधी अर्थशास्त्र गद्दी” को स्थिर करने पर विचार 
कर लिया जायगा। 
गत चार वर्षों की रिपोर्ट से आपको विदित होगा कि इस कार्य में कितनी 
सन्तोषजनक उन्नति हुई है तथा भविष्य में होने की आशाएं हैं । 
भवदीय, 
रामदेव 
(मुख्याधिष्ठाता ) 


: १६१: 
भयाग, २५-५-३९ 
प्रिय श्री जमनालालजी, 
कांग्रेस सरकारें मुसलिम संतों के चरित्र' पुस्तक का प्रचार कर और 
कांग्रेस भी उसके प्रचार में ध्यान दे तो हिन्दू-मुस्लिम-वैमनस्य को चुपचाप 
शांत होने में बड़ी सहायता मिलेगी । इस पुस्तक को साधारण सस्ते कागज 
पर छापकर इसका मूल्य भी एक रुपया किया जा सकता हैं। आप इसपर 
अपनी सम्मति भेजें और अपने कांग्रेसी सहयोगियों को लिखकर उनका 
ध्यान आकर्षित करें तो लाभ हो सकता है। मैं स्वयं इसके प्रचार का इच्छुक 
हूं । पैसे की दृष्टि से नहीं, जनता के लाभ की दृष्टि से । अतः इसके दूसरे 
भाग के अनुवाद और प्रकाशन में अधिक-से-अधिक परिश्रम मैं कर दंगा। 


आपका, 
रामनरेश त्रिपाठी 


: १६२: 
मद्रास, 
माघ सुदी २ सं. १९८७ (२०-१-३१) 
पूज्य श्री जमनालालजी, 
आपका पत्र मिति माघ बदी ११ का मिला । पढ़कर बड़ी प्रसन्नता 
हुई । यद्यपि मेरी इच्छा सदेव आपके हाल जानने की होती है, किन्तु 

आपका ठिकाना न मालम होने के कारण पत्र नहीं दे सका हूं। समाचार-पत्रों 
में यह तो पढ़ा था कि आपको दो वर्ष कारागार की सजा हुई है, किन्तु यह 
बिल्कुल ही मालम नहीं कि आपको किस जेल में रखा है अथवा किस श्रेणी 

में रखा है । 

दक्षिण भारत-हिन्दी-प्रचार का कार्य तो ठीक चल रहा हैं। यह 
तो आपको मालम ही होगा कि हरिहर शर्मा को एक साल के कारागार 
की सजा मिली थी, जिसमें अभी भी दो-तीन महीने बाकी ह । सत्यनारायणजी 
काम बहुत अच्छी तरह देख रहे हैं और मेरे से जो हो सका है, मैं भी करता 
हूं । प्रेस का प्रबंध अलग कर ही दिया था, उसपर भी सेक्यूरिटी मांगी 
गई थी । हम लोगों ने १ मास तक प्रेस को बंद रखकर चेष्टा करके आर्डर 
को केन्सल कराकर फिर प्रेस चालू कर दिया था, जोकि बराबर काम 
कर रहा हैं। एक मास बंद रखने में हमें हानि तो बहुत ही हुई, बाकी सेक्यू- 
रिटी देना तो हमारे लिए असंभव ही था । प्रेस पुराना होगया है, इसलिए 
नया लेने का विचार है। 

खादी-वस्त्रालय का कार्य तो अच्छी तरह चल रहा है। जितनी मांग 
है उसको वे पूरा नहीं कर सकते, ऐसी हालत हैँ । लेकिन कोंग्‌ भंडार की 
हालत खराब है, जिसके लिए तिरपुर से भाई पी. डी. आसर आये थे और 
मैंने उनसे प्रबंध कर लिया है। आशा है, यह काम भी अच्छी तरह चलेगा । 

सभी मित्रों को आपकी ओर से “वन्देमातरम्‌” कह दिया है । सभी 
प्रसन्न हैं । आपको सविनय वन्देमातरम्‌ लिखने को कहा है । कर्णसिहजी 
तो पहले की तरह ही कार्य कर रहे हैं, कोई भी फकंवाली बात नहीं है । 
यदि श्रीनिवास आयंगरजी इस समय यहां कार्यभार को ले लेवे तो मद्रास 
कभी भी पीछे नहीं रहता । 

में पहलेवाला काम ही कर रहा हूं, बल्कि व्यापार को बिल्कुल बंद 
कर दिया है । एक जनरल स्वदेशी लि. नाम की कंपनी खोली है, उसमें 
स्वदेशी कपड़े का व्यापार करता हूं । खादी का भी कोंगू-वालों से इन्तजाम 
किया हैँ | कायं अच्छी तरह चल रहा है। यहां इस कार्य को अच्छी सफलता 

मिलने की आशा है, किन्तु मैं तो आथिक कठिनाइयों के कारण इसकी विशेष 
उन्नति नहीं कर सकता हूं। मेरा विचार दूसरे कामों को छोड़कर इसी कार्य 
को करने का है । ईश्वर सहायता करेगा । 
भाई महादेवलाल सराफ का पत्र पहले तो आता था, अब नहीं आता 
है। कारण माल्म नहीं । 
वन्देमातरम । 
आपका, 
हे रामनाथ 
: १६३ : 
नागरी प्रचारिणी सभा 
बनारस, सौर १६, १९९४ 
३०-३-३८ 
प्रिय महोदय, 
आपने राष्ट्र-भाषा-प्रचार-कार्य के निमित्त जो सराहनीय उद्योग किया 
है, उसके लिए सभा आपकी अत्यन्त अनुग्रहीत है । अपने गत १२ मार्च के 
अधिवेशन में सभा ने आपको अपना मान्य सभासद स्वीकार किया हैं । 
आपसे सविनय निवेदन है कि सभा से इस सम्मान को कृपापूर्वक स्वीकार 
करें। 
आपका, 
रामनारायण मिश्र 
(सभापति ) 


* १६४: 
जुहू, १०-४-२८ 
प्रिय श्री रामनारायणजी, 
आपने अपने ३०-३ के पत्र में लिखा हैं कि आपने मुझे मान्य सदस्य 
बनाया हैं । कृपया लिखिये कि मान्य सभासद की क्या-क्या जिम्मेवारियां 

हैं। आप उससे कया अपेक्षाएं रखते हैं । नागरी प्रचारिणी सभा का विधान 
और नियमावली भेज दीजियेगा, ताकि मुझे इस विषय में अधिक सोचने 
में सुविधा हो । 
जमनालाल बजाज के वन्देमातरम्‌ 
: १६५: 
नई दिल्ली, १०-१-३५ 
पृज्य भाई जमनालालजी, 
सप्रेम नमस्ते । बापूजी के स्वास्थ्य-समाचार पत्रों में पढ़कर मन 
व्याकुल रहता है। समय हो तो लिख भेजें कि अब वह कैसे हैं ? 
जनवरी में मैं ठककरबापा के साथ पंजाब का दौरा करनेवाली थी । 
हरिजन-कार्य के लिए रुपये जमा करने थे, लेकिन अब बापा ने अपना 
विचार बदल दिया और गुजरात का दौरा करने चले गये । अभी में यहीं 
हूं । कुछ दिन के लिए लाहौर जाऊंगी। फिर आशा है कि मार्च महीने में 
दौरा आरम्भ कर सकूंगी । 
जिस कमला के बारे में मैंने लिखा था, वह शायद मैट्रिक पास है । 
अंग्रेजी अच्छी जानती है । उसका पति पंजाब में वकील था । उसके पास 
कुछ जायदाद और रुपया हैँ । देश के काम में सहानुभूति रखती है । सच्ची 
और मेहनती स्त्री हैं। आप उससे अवश्य पत्र-व्यवहार करें। मेरा विचार 
है कि वह आपके आश्रम के लिए अवश्य उपयोगी सिद्ध होगी । 
बापूजी की खबर अवश्य दें । 
आपकी, 
रामेश्वरी नेहरू 
: १६६: 
जालोर (जोधपुर राज्य ), 
४-२-४२ 
श्री प्रिय भाई जमनालालजी, 
सप्रेम नमस्ते । आपका निमंत्रण मिला था। हीरालालजी शास्त्री ने 


१६२ पत्र-व्यवहार 


भी आपके पत्र की नकल मुझे भेज दी थी । परन्तु उस समय तो मेरा आना 
बिल्कुल असम्भव था। जयपुर, जोधपुर और उदयपुर के राज्यों में प्रवास 
का ठहराव हो चुका था । पिछले मास की २२ तारीख से मैं प्रवास के लिए 
निकली हूं और ता. १७-१८ फरवरी तक अभी इन्हीं प्रदेशों में हरिजन-काम 
से फिरते रहना है । इसलिए आशा करती हूं कि आप मेरी अनुपस्थिति को 
क्षमा करेंगे। सिवा इसके ॥ -सेवा का काम तो मेरेलिए बिल्कुल नया है । 
उसके संबंध में तो में कुछ जानती नहीं । जिस क्षेत्र में में पड़ी हूं, उसी में 
पूरा काम हो जावे तो बहुत है । नया काम में क्‍या ले सकृंगी ! 

इस बार मार्च के महीने में हरिजन-सेवक-संघ की वाषिक बैठक वर्धा 
में होनी निश्चित हुई है । उस समय वहां आने पर आपसे मिलना होगा, 
तब जबानी बातचीत भी कर लेंगे। 

आशा है, आप सकुशल होंगे। जानकीबहन को व लड़कियों को 


यथायोग्य-- 
आपकी बहन, 


रामेश्वरी नेहरू 
१६७: 
भुसावल, १२-३-२६ 
सेवा में श्री सेठजी, 

पहले ही 'नवजीवन' पढ़ा, मन पर बहुत असर हुआ। आपकी तपदचर्या 
के फलस्वरूप ही आपको ऐसी विधि को कबूल होनेवाले साथी, दामाद, कन्या, 
पत्नी और आपके खद का मनोविग्रह तथा पूज्य बापूजी की मदद मिली हूं । 
और किसके भाग्य में यह हैं भला ! परमेश्वर से मेरी हादिक मांग क्‍या है, 
यह इसपर से आप अन्दाजा लगाकर समझ सकते हैं। अभी तक चिरंजीवी 

शान्ति का निश्चित रूप से तय नहीं हुआ । देखें भगवान क्या करते हैं ।' 

भवदीय, 

वासुदेव दास्तान 


$ मराठी से अन्‌दित। 

नह 7 
सत्याग्रहाश्रम, 
वर्धा, १६-६-२८ 
श्री जमनालालजी, 
साबरमती-आश्रम में ब्रह्मचर्य के संबंध में जो नियम बने हैं उस विषय 
में यहां भी सहज भाव से चर्चा होती रहती हैँ। यहां भी वही नियम रहें, 
ऐसा सहज ही लगता हैं तथा संस्था के व व्यक्ति के तेज की रक्षा भी उसी- 
में है, यह स्पष्ट हैं। नियम बनाने से कुछ लोग जायंगे, यह भी दिखाई देता 
है। तथापि नियमों का पालन करने में ही कल्याण होनेवाला है, इसलिए 
नियम होना ही चाहिए, ऐसा लगता है । आपका भी विचार जानने की 
इच्छा हैं । आपकी राय जानने में आपकी स्थिति कठिन हो जाती हैं। पर 
विद्यालय की दृष्टि से आपके विचार जानना आवश्यक भी है । 
आपका स्वास्थ्य अब कसा हैं ? यहां कब आने का इरादा है ? * 
विनोबा के प्रणाम 
$ 
भिवापुर, १८-१-३२ 
श्री जानकीबाई, 
में कल अचानक ही यहां आया । मेरा कार्यक्रम जल्दी ही तय हो तो 
फिर यहां आना ही चाहिए न। 
बीच में रामदेव से मिलने के लिए और यशवंत के नतीजे के लिए थोड़ा 
ठहर गया था। 
मदालसा के शिक्षण की चिन्ता न करें | उस संबंध में मैंने योजना 
बनाई हैं । बालकोबा उसका वर्ग लेंगे और यथासंभव थोड़ी देर सितार भी 
सिखायंगे । संस्कृत भी चाल है ही। कन्याशाला में उसका रहना ही उचित 
है, यह मेरी निश्चित राय है। 
में यहां कितने दिन रहूं यह पता नहीं। बाकी वहां व्यवस्था तो रखी है। 
वहां से डाक, चिटिटठयां, प्रूफ (गीताई के) आदि लेकर कुंदर यहां रोज 


१ विनोबाजी के सब पत्र मराठी से अनुदित हूँ । 

शाम को आवेगा और सुबह मेरी डाक आदि लेकर जावेगा । बालकों की 
इस सेवा के लिए में उनको बदले में वया दूं ? 
इस तरह से मेरे साथ रोज का संबंध रखा जा सकता है। पर इच्छा 
है कि मेरे द्वारा आप लोगों की सेवा आपकी शर्तों के मुताबिक ही । 
कमलनयन, ओम्‌, रामकृष्ण की ओर आप ध्यान दे ही रही हैं । 
विनोबा के प्रणाम 
: १७० : 


भिवापुर, २४-८-३२ 
श्री जानकीबाई, 
आपकी और रामेश्वरजी की चिट्ठी मिली । जमनालालजी को मैंने 
आज सुबह पत्र लिखा है। तार देने की जरूरत नहीं थी । तार में और पत्र 
में एक ही दिन का अंतर रहता । पत्र आज मेल से रवाना हो ही जायगा । 
इसके अलावा सुपरिट्डेंट को भी मैं पत्र लिखनेवाला हूं । बाकी 
जमनालालजी की चिता करने का मुझे कोई कारण नहीं दिखाई देता । 
परमात्मा सारी चिता कर रहा हैं और वह खुद भी वजन कम न हो, इसका 
ध्यान रखने ही वाले हैं । वजन १७० पौंड तक कम हुआ हैं, उसमें कोई भी 
हर्ज नहीं । ५ पौड और कम हुआ । उसकी भी मुझे विशेष चिता नहीं होती । 
जमनालालजी जान-बूझकर लापरवाही नहीं करेंगे । 
विनोबा के प्रणाम 
१७१ : 
पवनार, १०-९-३२ 
श्री जानकीबाई, 


यह चिट्ठी लानवाले सज्जन श्री मोगे हमारे साथ जेल में थे । बह 
खानदेश में स्त्रियों का सम्मेलन कर रहे हैं। उसके लिए मदालसा को ले 
जाने के लिए वह आये हैं । जमनालालजी ने उनको वैसा सुझाया था। 
आपकी अभी तक की परिस्थिति में आप मदालसा को भेजसकेंगी या नहीं, 
यह आप देख लें और उन्हें वेसा सूचित करें। ि 
विनोबा के प्रणाम 

: १७२ : 
वर्धा, ९-१२-३२ 

श्री जमनालालजी, 

आपके जन्म-दिन की याद करके प्रात.काल की प्रार्थना के बाद यह 
लिख रहा हूं । आज की मेरी प्रार्थना मानो धुलिया जेल में हुई । 

आपके स्वास्थ्य की म चिता करना नहीं चाहता । मेरे बदले सब 
तरह की चिता करनेवाला सर्वत्र व्याप्त है । 

आपकी ओरे से प्रत्यक्ष या अप्रत्यक्ष रूप से मिली हुई सूचनाओं पर, 
अपनी वृत्ति के अनुसार, यथासंभव अमल करता रहा हूं । लोगों के साथ 
पहले से अधिक परिचय रखता हूं। पत्र-व्यवहार थोड़ा-बहुत करता हूं 
और हजामत भी नियमित बनाने की कोशिश करता हूं । 

कमलनयन की पढ़ाई के प्रश्न की जवाबदारी उठाने की मेरी इच्छा 
तो होगी ही; लेकिन डेढ़ सौ पौंड का बोझ उठाने की शक्ति आवेगी कि 
नहीं, यह भगवान जानें । उसका सदभाव और मन की मुक्‍्तता मुझे अच्छी 
लगती हैं । किन्तु संयम की और विचार की कमी हैं । 

मनोहरजी को प्रक्लाद और रामदास ये दोनों बच्चे अच्छे मिले हें । 
पिछले जन्मों के किसी पुण्य से ही मनोहरजी का पावन संग उन्हें मिला 
है। श्री रामेश्वरजी के श्रीराम की व्यवस्था जमा रहा हूं । पोतनीस के साथ 
मेरा पत्र-व्यवहार चल रहा है। 

मदालसा को भगवान ने अशक्तता दी हैं। लेकिन भगवान की यह 
देन भी कल्याणकारी बनाई जा सकती है, यदि उस प्रकार की दृष्टि हो । 
उस लड़की में निग्रह अभी थोड़ा कम मालम होता हैँ । लेकिन हरि-प्रेम 
है और हरि-प्रेम रखनेवाले के प्रति मुझे जो हादिकता लगती है, उसका 
वर्णन नहीं कर सकता । वर्धा में में जिस दिन रहूं उस दिन सवेरे ७ से ८ 
तक का समय मैंने उसे दिया हैं। अभी तो मेरी प्रिय ज्ञानेग्वरी शुरू की 
हु । उस वक्‍त ओम्‌ और बत्सल भी आती है । 

मेरा स्वास्थ्य सदा की भांति उत्तम हैं। आरोग्यवान्‌ और दुबेल । 

बीच में पवनार में प्रातः:काल नदी पर स्नान करने का प्रयोग किया । इसलिए 
दो दिन जरा जुकाम होगया था। उसकी बेमतलूब जाहिरात होगई और 
आपका संदेश पलले पड़ा । 
लिखने को कुछ खास नही था, फिर भी चार पंक्तियां लिखने की 
इच्छा हुई तो लिख डाली हैं । 
मणिभाई, पुरुषोत्तमभाई, माधवजी, गुलजारीलालजी (वहां हों तो ) 
मीरसाहब आदि लोगों को सप्रेम नमस्कार । चि. चौदस को आशीर्वाद । 
विनोबा के प्रणाम 
: १७३ : 
वर्धा, १८-११-३३ 
पूज्य विनोबाजी, 
कल आते समय चि. कमला से मालम हुआ कि. चि. मदालसा की 
भी इच्छा कुछ रोज यहां पहाड़ पर अपनी मां के साथ रहने की है। मैंने 
उसे पूछा तो उसने कहा विनोबाजी की इजाजत हासिल नहीं की हूँ । 
अगर वह आना चाहे और आप भेजना चाहो तो उसे श्री चिरंजीलाल बड़- 
जाते के साथ भिजवा सकते हैं । अमरावती से एक ही बार सुबह सात बजे के 
लगभग चिकलदा के लिए मोटर छूटती हैं और वहां ११॥ के करीब पहुं- 
चती हैँ । यहां की आबहवा ठीक मालम देती हैँ । मुझे तो एक ही रात्रि में 
ठीक-ठीक शांति व दिमाग में हलकापना मालम देने लगा । मदालसा 
अगर आना चाहे तो वह सोमवार को यहां पहुंच जावेगी तो ठीक रहेगा, 
ऐसी उसकी मां की इच्छा है । 
जमनालाल बजाज का प्रणाम 
: र७ढ : 
वर्धा, ८-८-३४ 
श्री जमनालालजी, 
आप यहां से शरीर से गये हैं, फिर भी मन से यहां की चिंताओं में 
अभी घिरे हूँ, ऐसा कल के, स्वामी के, पत्र से मालूम पड़ता हैँ । 

कन्याश्रम के बारे में निश्चित निर्णय अभी नहीं कर सका हूं । लेकिन 
जो भी निर्णय होगा धर्म रूप ही होगा । संस्था का रूपांतर करना हो या 
देहांतर भी करना जरूरी हो जाय, मगर जो शुभ, कल्याणकारक और 
आवश्यक होगा, वही करेंगे । इसलिए इस विषय में आप पूर्ण रूप से 
निर्श्चित रह सकेंग तो अच्छा होगा । 

संस्था में जरा दिक्कत पैदा हुई कि उसे बिखेर दे) ऐसी मेरी वृत्ति नहीं 
है । बापूजी की तो कतई नहीं हैं। लेकिन भंग करना ही धर्म हो जाय तो फिर 
उसे भंग कर देने की भी वृत्ति रखनी ही चाहिए। नहीं तो सेवा करने की 
इच्छा होते हुए अ-सेवा हो जायगी । संस्था हमने आसक्त से शुरू नहीं की 
हैं । जिस हेतु से शुरू की है, उस हेतु के रक्षण के लिए जो करना उचित 
होगा, वह करेंगे । 

स्त्रियों की उन्नति के बिना हिन्दुस्तान की सारी उन्नति रुकी हुई है, 
इसमें जरा भी शक नहीं है । यह में निश्चित रूप से मानता हूं कि उसके 
लिए प्रयत्न करना अत्यन्त आवश्यक है । भविष्य में स्त्रियों की सेवा में ही मेरा 
उपयोग हो, ऐसी ईश्वर की इच्छा भी हो सकती है । धुलिया जेल में किसे 
कल्पना थी कि स्त्रियों की सेवा करने का मौका मुझ मिलनेवाला है ? लेकिन 
ईश्वर की वैसी मर्जी थी । जो कुछ हो सो ईश्वर की इच्छा से हो, मेरी इच्छा 
से न हो । ईश्वर की इच्छा मान लेने के लिए में तैयार रहूं तो मेरा कतेव्य 
प्रा हो जाता हैं। इसी प्रकार आपका कतेंव्य है, इसी तरह औरों का भी । 

आपका कल का पत्र अभी मिला । आपका यह कहना सही है कि 
कोई विशेष स्त्री के मिले बिना स्त्रियों की संस्था चलना कठिन है । लेकिन 
इसका में अधिक सूक्ष्म अर्थ करता हूं, विशेष स्त्री हम कहां से पावेंगे ? ऐसी 
कोई होगी तो वह स्वयं ही कोई-न-कोई काम क्‍यों नहीं शुरू करेगी ? इसलिए 
स्त्रियों की सेवा याने ब्रह्मचयें, यह समीकरण में अपने मन में समझा हूं । 
उसीपर आधात हो तो कितनी ही बड़ी संस्था चलाकर भी क्या सेवा 
होगी ? 

भक्त भीराबाई एक बार वृन्दावन गई हुई थी । वहां एक संन्यासी 

आये हुए थे। उनके पास हजारों लोग उपदेश-श्रवण करने के लिए जाते 
थे। मीराबाई को भी श्रवण की आतुरता थी ही | इसलिए उन्हें वहां जाने 
की इच्छा हुई, लेकिन संन्‍्यासी बाबा का नियम था कि स्त्रियों का दर्शन करना 
नहीं । मीराबाई को बुरा लगा । उन्होंने उन संन्यासीजी को पत्र लिखा-- 
“हुं तो जाणती हती, के ब्रजमां पुरुष छे एक । व्रजमां बसीने तमे पुरुष 
रहा छो, तेमां भलो तमारो विवेक या भलो ।* 
इस आदेश के अनुसार अगर हम चल सकें, जगत के एक ही पुरुष 
को पहचान सकें, तो संस्था का संचालन न करके भी हम स्त्रियों की सेवा कर 
सकेंगे, ऐसी मेरी श्रद्धा हैं। और आपकी भी है, ऐसा मैं मानता हूं । 
इसलिए यहां की परिस्थिति के संबंध में पूर्ण रूप से निश्चित रहकर 
आप पूरे अर्थ में आराम, जेसा शरीर से वैसा मन से, करेंगे तो वह योग्य 
होगा । ऐसा कर सकेंगे तो बापू को भी यहां आराम मिलेगा । 
बापू के इस समय के उपवास ईह्वर की कृपा से निविध्न ही नहीं, 
बल्कि आनन्दमय होंगे, ऐसे लक्षण मालम होते हैं। 
विनोबा के प्रणाम 
: १७५ : 
(बंबई से वर्धा जाते हुए) २२-८-३४ 
श्री जमनालालजी, 


यह में ट्रेन में लिख रहा हूं । इस बार मेरा आना आवश्यक था, ऐसा 
मुझे लगता ही नहीं था । लेकिन कमलनयन की इच्छा, महादेवभाई की 
सिफारिश और बापू की सम्मति का खयाल करके मैंने आना उचित समझा । * 
मुख्यतः कमलनयन की इच्छा का मैंने अधिक खयाल किया । और उसके 
१. “में तो समझती थी कि श्नज॒ में एक ही पुरुष है; ब्रज में रहकर 
भी तुम पुरुष बने रहे यह कंसा तुम्हारा विवेक ? 
२. जमनालालजी के कान के ऑपरेशन के समय का जिक्र हें। यह 
आपरेशन घातक भी हो सकता था । इस कारण से विनोबाजी आपरेशन 
के समय वर्धा से बंबई गये थे। 

लिए मुझे पछतावा नहीं हैं। मेरे आने से जानकीबाइ का संतोष हुआ, उसमें 
मुझे संतोष है । जानकीबाई के प्रति अनेक कारणों से मेरे मन में आदर है। 
यह सही है कि उनमें निर्णय-शक्ति कम हे; लेकिन उनकी बुद्धि आपरेशन' 
करने लायक है, ऐसा मुझे नहीं लगता । कुछ-कुछ बातों में वे जो सूक्ष्म विचार 
कर सकती हैं, यह देखकर उनकी बुद्धिमत्ता के संबंध में अनुकूल धारणा 
पैदा होती है । उदाहरण के रूप में, दुःख का उद्गार प्रकट करने के लिए 
उनका जो गण दिखाई दिया और सब-कुछ सहन करके दुःख का उद्गार 
बिल्कुल ही प्रकट न होने देने में जो हानि है, वह दिखाई उसमें भी हेतु था। हि 
मां, अरी मां आदि चिल्लानेवाला इन्सान जिस प्रकार से आसपास के लोगों 
को चिंता में डालता है, उसी प्रकार सब दुःखों को दबा देनेवाला भी आस- 
पास के वातावरण में चिता पैदा कर सकता हैं । इसलिए दु:ख में चिल्लाने 
बैठे, यहूं सूचित करने का मेरा हेतु नही हैं। अति सर्वत्र वर्जयेत्‌' इतना ही 
भावार्थ लिया जाय । परन्तु जानकीबाई की जो दलील मुझे कुतूहल पैदा 
करनेवाली जान पड़ी उसको मिसाल के तौर पर ले रहा हूं । 

इस ऑपरेशन के समय, संभव हो तो, बापू पास में रहें, ऐसी उनकी 
इच्छा थी । अपनी वह मांग उन्होंने बाद में विचारपूर्वक छोड़ दी । किन्तु 
उनकी उस मांग में भी एक मधुर हेतु था। बापू की हाजरी में ऑपरेशन 
निविध्न रूप से संपन्न होगा, इस खयाल से वह नहीं कह रही थीं। बापू के 
आशीर्वादों पर उनकी श्रद्धा थी ही । लेकिन यदि समझो ऑपरेशन के समय 
आपके प्राण चले गये तो ? एसी स्थिति में बापू पास में हों तो अंत समय में 
आपको उनके दर्शन होंगे, यह उनकी कल्पना थी । ये कल्पनाएं किसीको 
पायर्ूपन भी ऊरूग सकता है, यह मैं कबूल करता हूं; लेकिन वे मुझे पावन 
और मूल्यवान मालम देती हैं । 

कवि ने कहा है अति स्नेह: पाप शंकी । अत्यधिक स्नेह के कारण 
चाहे जैसी शंकाएं आने लगती हैं । बेमतलब धुकधुकी लगने लगती है । 
कुछ ऐसी ही जानकीबाई की स्थिति है । इसलिए उनकी बातों का अक्षरार्थे 
छोड़कर और भावार्थ लेकर उनको संतोष देने का प्रयत्न करना उचित हूँ । 

नर्स से गलती होजाय तो गुस्सा नहीं आता, घरवालों से गलती 
होजाय तो गुस्सा आता है। यह विश्लेषण भी विचार करने जैसा है । 
हमारे पिताजी मुझे खूब मारते थे । एक दिन विचार करके उन्होंने आजीवन 
मारना छोड़ दिया । पहले दिन मुझे आइचर्य हुआ कि मार कैसे नहीं पड़ी ; 
क्योंकि मार खाना तो हमारी रोज की खुराक थी। पर दूसरे दिन भी मार 
नही पड़ी; तब में समझा कि अब तरीका बदला हैं । और वही बात थी। वह 
मारते भी थे तो विचारपूर्वक और मारना छोड़ा भी तो विचारपूर्वक । 
अगर मैं बाहर के किसी आदमी को कहता कि वह मुझे मारते थे तो कोई भी 
सच नहीं मानता, क्‍योंकि सारी दुनिया के साथ उनका व्यवहार प्रेम 
और दयालुता का होता था । मुझे वह मारते थे तो वह भी प्रेमपर्वक और 
दयापूर्वक मारते थे, ऐसा ही मैं उस समय समझता भी था । लेकिन इतना 
समझते हुए भी मुझपर उस मार का अनुकूल असर नहीं होता था। मुझपर 
गुस्सा करने का उनको पूरा हक था, ऐसा मैं आज मानता हूं और उस 
समय भी मानता था, लेकिन इस हक का उन्होंने इस्तेमाल न किया होता 
तो ज्यादा असर होता, ऐसा मुझे लगता है। यह जरूर मेरे विरुद्ध की बात 
थी कि मेरा स्वभाव लापरवाही और आग्रही था । और इसीलिए जो 
विचार मेने हमारे पिताजी के बारे में प्रकट किया है उसे प्रकट करने का 
मुझे वस्तुत: कोई भी अधिकार नहीं है । 

यह सब लिखने का कोई खास उद्देश्य नहीं है, ट्रेन में वक्‍त पड़ा है, 
उसको काम में ले लिया, बस । अब यह समाप्त करके कातने लगूंगा । 

तकली काततने में मुझको ऐसी अनोखी स्फूरति और शांति मालम होती 
है कि मेरे मानसिक शब्दकोश में माता, गीता, और तकली ये तीन शब्द 
अक्षरश: समानार्थक बन गये हैं। “आई (याने मां) इस शब्द में मेरे घर 
की सारी कमाई संचित हो जाती है । गीता' शब्द में वेदों से लेकर 'संत- 
परम्परा तक' जितना अध्ययन किया वह सब आ जाता है। और 'तकली 
में' बापू-जेसों की संगति का सार उतर आता है। 

विनोबा के सप्रेम प्रणाम 

: १७६ ; 
वर्धा, १७-११-३४ 
श्री जमनालालजी, 
कल आपका अकारण स्मरण हो रहा था । अआअकारण' 
कहने का कारण यह कि आपका ईइवर पर विश्वास होने से स्मरण की 
आवश्यकता ही नहीं थी । इसलिए उसके बाद कुछ समय भजन में बिताया। 
हालांकि आपका स्मरण हो रहा था तो भी चिता जरा भी नहीं थी । 
जानकीबाई ने सगृण भक्ति ठीक साधी, मेरे भाग्य में तो सदा 
निर्गुण भक्ति ही लिखी हुई है । 
विनोबा के प्रणाम 
: १७७ :; 
वर्धा, २१-११-३४ 
श्री जमनालालजी, 
जन्म-दिन का पत्र मिला। आपके हाथों से आजतक जितनी सेवा हुई, 
उससे कहीं अधिक सेवा भगवान को आपसे लेनी है, ऐसी मेरी श्रद्धा है । 
पिछले साल आपको जो शारीरिक यातनाएं भोगनी पड़ीं उन्हें आगे की सेवा का 
में पृ्व चिह्न समझता हूं । भगवान की दया अद्भुत हैँ । उसका यथार्थ ज्ञान 
किसे होगा ? किन्तु हमें उस ज्ञान की आवश्यकता भी नहीं है। श्रद्धा ही 
काफी हैं । 
विनोबा के प्रणाम 
: १७८ : 
अनंतपुर १०-२-३२५ 
श्री जमनालालजी, 
आपका पत्र मिला। श्री रामेश्वरजी को मेंने शांत रहने के बारे में पहले 
ही पत्र लिखा था । और आजकल तो प्रायः रोज ही खत जाता हैं। 
ता. १४ अथवा १५ को वर्धा पहुंचने की कल्पना हैँ । यहां का सूक्ष्म 
निरीक्षण गोपालभाई की सूचना और निदरशेन के अनुसार कर रहा हूं । 

जो योग्य प्रतीत हुई वे सूचनाएं दी हैं और दे रहा हूं । सब सूचनाओं का सार 
अंत में लिख रखनेवाला हूं । 

इस महीने के अंत तक बहुत करके वर्धा में ही रहना होगा । बीच में 
ताल॒का के एक-दो केंद्रों में जाना होगा। मार्च के पहले सप्ताह में येवले की 
ओर जाना होगा । 

मेरा कार्यक्रम आपने पूछा इसलिए लिखना चाहिए। बाकी मेरी 
इच्छा कहें या वासना कहें या विचार कहें तो वह मुझे दो ही बातें करने की 
देते हैं। एक भगवान का नाम लेना, दूसरे दिनभर कातना । इसके अलावा 
तीसरी प्रेरणा मुझे होती ही नहीं । पढ़ना, लिखना, चर्चा, व्याख्यान 
इत्यादि सबकी कीमत मुझे अक्षरश: शून्य प्रतीत होती है । नाम-स्मरण और 
कातना, इन दोनों का अर्थ मुझे मेरेलिए एक ही मालम देता हैं । इसलिए 
मैं इन दोनों को मिलाकर १ समझता हूं । इस १ पर ० रक्‍खें तो १०,१०० 
इत्यादि होंगे। लेकिन १ की मदद न हो तो सारे ० (शून्य) बेकार हो 
जायंगे। 

१ की चिता में करूं, ० की चिन्ता करने के लिए सारी दुनिया समर्थ 
(काबिल ) हैं। इसलिए मेरा नित्य का कार्यक्रम आश्रम में दिनभर कातना 
और रात में चिंतन करना, इतना ही रहता हैँ :ओऔर यही आगे भी रहेगा, 
ऐसा लगता है। इस विषय में आपको शायद मदालरूसा से जानकारी मिली 
होगी । 

पिछले दिनों मैंने दोनों वक्‍त की प्रार्थना के दरम्यान मौन शुरू किया, 
वह आश्रम तक ही लागू था, बाहर नहीं। आगे चलकर बाहर भी लाग्‌ 
किया । वैसा ही इस कार्यक्रम का होगा, ऐसा भविष्य दिखाई देता ह। इस 
तरह से पहले मर्यादित नियम का प्रयोग! और बाद में व्यापक नियम 
का योग' ऐसा मेरा झुकाव है । इसे धीरे-धीरे आगे बढ़ाने का विचार है । 
भीति अथवा आसक्त का तो पता ही नहीं हैं । 

उपरोक्त मुख्य कार्यक्रम के अविरोध से साध्य करने के लिए निम्न 
कार्य करने हैं । ' 

१. म. (महाराष्ट्रध्म) साप्ताहिक के लेखों का चुनाव मेने 
अधिकांश कर लिया है। वह पूरा करके छापने के लिए देना। 

२. महादेवभाई का गीता का भाषांतर ठीक करके देना । 

३. खानदेश (पूर्व और पश्चिम) में दिये गए व्याख्यान और उनके 
बीच-बीच में जो चर्चाएं हुईं उन्हें एकत्र करके प्रकाशित किया जाय, ऐसी 
सामने गृरूजी की इच्छा है । उसकी मैंने सम्मति दी हैं। इस समय प्रवास में 
वह साथ में ही थे। उनका लेखन पूरा हो जाने पर वह वर्धा आकर मुझे 
पढ़कर सुनावेंगे । उसमें दुरुस्‍्ती वगरे कर देना । 

४. गीता के प्रवचन ध्यानपूर्वक बारीकी से जांचना । यह अंतिम काम 
जरा फुसंत से होगा । 

पहला सात दिन में होगा। दूसरा एक महीना लेगा। तीसरा बहु 
करके तीन सप्ताह में होने जैसा हैं । चौथे की जल्दी नहीं की जा सकेगी । 

साथ में सत्यदेवजी का दिया हुआ श'इंगार-प्रकरण नत्थी किया है। इस 
संबंध में आप जो कर सके वह करें। 

मदालसा का पत्र सामान्य वर्णनात्मक हैं । 

मेरा स्वास्थ्य आश्रम में और बाहर समान ही रहता है। सतत उत्साह- 
पूवेंक काम होता रहता है, यह स्वास्थ्य की महरबानी है । नींद जाड़े भर 
खुले में ली। लकड़ी के लट्॒ठे के समान सोता हूं और चेतन्य की तरह काम 
करने की इच्छा रखता हूं । 

आपका सदा स्मरण होता है। आपके स्वास्थ्य की ओर ध्यान जाता है । 
लेकिन बापू एक-सी चिता करते हैं, इसलिए में बीच में पूछताछ करके 
दखल नहीं देना चाहता । 

जानंकीबाई को प्रणाम । विनोबा के प्रणाभ 

: १७९ : 
वर्धा, २८-२-३५ 
श्री जमनालारूजी, 

यह ग्ैं सायंकालीन प्रार्थना के बाद लिख रहा हूं। कल सुबह आपके: 

साथ बातचीत हो जाने के बाद आपटे गुरूजी का पत्र मिला। उसमें पूछा 
था कि में कब आऊंगा । वास्तव में मार्च का पहला सप्ताह उन्हें देने का 
तय हुआ था। उसके अनुसार उनके पत्र में कार्यक्रम लिखकर आयेगा। 
मैं इसीकी राह देख रहा था, लेकिन अभी कार्यक्रम तय होना बाकी है । 
इस कारण उन्हें यह सूचित किया है कि अप्रैल के दूसरे सप्ताह में 
बालभाई की ओर से सीधे उधर जायंगे । मार्च के पहले सप्ताह में आने 
का तय हुआ था, लेकिन उस समय यह खयाल नहीं था कि अप्रैल में मुझे खान- 
देश में जाना पड़ेगा । खानदेश की बात बाद में निकली । नहीं तो येवल 
और खानदेश दोनों का एक साथ ही तय हो सकता था । क्योंकि उसमें 
द्रव्य की और मेरे समय की, जिसे में त्रिभुवन से अधिक मूल्यवान 
समझता हूं, बचत होना सहज था| लेकिन अब यह ठीक होगया । आपकी 
सूचनानुसार तारीख १० से १५ यहां रहूंगा, ऐसा समझना चाहिए | तब- 
तक तालुका के केन्द्रों में घूम आऊंगा । 

इस तरह आपके कहे मुताबिक यद्यपि मैं यहां रहूंगा; फिर भी मेरी 
प्राथंना यही रहेगी कि भगवान करें मुझे किसी सभा में भाग न लेना 
पड़े । सभा में कहने या सुझाने जैसा मेरे पास प्रायः कुछ नहीं है, न वृत्ति है । 
सभा का उपयोग बहुत ही कम होता है । सभा में बहुत करके मैं शून्य- 
मनस्क होकर बेठा रहता हूं। कभी-कभी तो गीता के या वेद के या 
इसी तरह के एकाध वचन का या विचार का चितन करता रहता हूं । 
सभा में सारा ढंग निरुपयोगी ही होता हैँ सो बात नहीं है । उसमें प्रशिक्षण 
भी बहुत-सा मिलने जैसा होता है, लेकिन मेरे हाथों कौन-सी सेवा हो 
सकेगी, इसकी मुझे ठीक कल्पना हैँ और उस सेवा में मेरी शक्ति-बुद्धि के 
अनुसार अक्षरश: चौबीस घंटे व्यतीत हों, इसके अतिरिक्त और कोई विचार 
ही मुझ नहीं सूझता । इसलिए सभाओं में मुझे केवल संकोचवश ही समय 
बिताना पड़ता हैं। 

यह सब लिखने में समय जा ही रहा है । लेकिन हमारी आपकी फिल- 
हाल 'भाऊ भाऊ शेजारी आणि भट नाहीं संसारी' यानी भाई-भाई पास- 

पास मिलने की जग में नहीं आस' ऐसी हालत होगई है। इसलिए 
लिखना पड़ता है । 
मेरी दिनचर्या का संक्षिप्त सार यहां आपकी जानकारी के लिए लिखता 





हैं-- ५ ९ 
घमना २ घंटे 
देहकृत्य ३ घंटे इसमें मुलाकातें, चर्चा आदि हो सकती हैं। 
निद्रा ७ घंटे १२ घंटे 
दरीरश्रम ६॥ घंटे 
तकली ॥ घंटा (२० नं. का सूत ८ लटी ) 
प्रार्थना १ घंटा | ८ घंटे 
लेखन-वाचन १॥ घंटा 
पत्र-व्यवहार १॥ घंटा ॥ 
ध्यान-चितन १ घंटा ४ घंटे 
अध्यापन ६ घंटे | ६ घंटे 
कुल ३० घंटे 
भगवान ने २४ घंटे दिये, चरखे ने उसके ३० कर दिये। 
विनोबा के प्रणाम 
: १८० : 
खानगी 
भिवापुर, ५-१२-२५ 
श्री जमनालालजी, 


श्री पोतनीस के साथ अनेक विषयों पर बहुत बातें कीं । मुख्य बात 
विवाह के संबंध में उनकी मनोभूमिका जान लेना और उस संबंध में अपने 
विचार सूचित करना था। विवाह-संबंधी चर्चा का जो निष्कर्ष निकला 
वह उन्होंने मुझे लिखकर दिया है। उसकी नकल साथ में जोड़ी है । 

उनके साथ बात करते हुए किसी भी व्यक्ति का उल्लेख मैंने नहीं 
किया । लड़की के माता-पिता के विचार जाने बगैर इस प्रकार से उल्लेख 

करना मुझे योग्य नही लगा । अब लड़की के पिता को पोतनीस के थिचारों 
की नकल भेज दंगा । आपको पोतनीस के साथ का संबंध उत्तम लगता है, 
यह आपने मुझे पहले ही कह दिया हैँ । आपकी सम्मति उसके साथ सूचित 
करूंगा । 

ऐसे प्रइनों के संबंध में पहले ही से किसीके साथ चर्चा करना मुझे 
नापसंद है । इसलिए यह मेरा पत्र खानगी समझें । आपकी जानकारी के 
लिए लिखा हैं । 

विनोबा के प्रणाम 


अहमदाबाद, २१-१-२६ 
श्री जमनालालजी, 
लि. राधाकिशन के विवाह का आमंत्रण-पत्र मिला। मेरी शारीरिक 
उपस्थिति अपरिहार्य प्रतीत न होने से मैंने अपने संकल्पित कार्यक्रम में 
परिवर्तन करने की इच्छा नहीं की । तथापि मेरी मानसिक उपस्थिति इस 
अच्षसर पर वहां रहेगी, यह आप जानते ही हैं । 
चि. राधाकिशन को आशीर्वाद । 
विनोबा के प्रणाम 
: १८२ :; 
नालवाडी, वर्चा 
४-३-३८ 
श्री जानकीबाई, 
आपने तार देकर मुझे बुलाया । तुम तीनों वहां हो, और तीनों के 
छिए मुझे श्रद्धा है। इसलिए स्वाभाविक रूप से आने का विचार भी हो 
रहा था, लेकिन आखिर न आने का ही तय किया। वहां आकर भी में 
आपको शांति क्‍या दे सकनेवाला था ? मेरी वृत्ति ज़रा और तरह की है। 
संसार को मिथ्या मान बैठा हुआ मैं एक रसहीन आदमी, वहां के नैसग्रिक 
आनंद में शायद नमक की डली बन गया होता। रविबाबू ने एक गीत 


पतन्र-व्यवहार १७७ 


लिखा है उसमें कहा है-- 
. “एकला चलो, एकला चलो, 
ओरे ओरे ओ अभागा 
'ऐ अभागे ! तू अकेला ही चल । यह गीत में हमेशा अपने पर लागू 
करता हूं । लेकिन अरे अभागे' नहीं कहता, बल्कि “अरे भाग्यवान्‌” ऐसा 
कहता हूं । 
मेरा स्वास्थ्य ठीक है । 


विनोबा 
आपका पत्र अभी पत्र लिख चुकने के बाद मिला । 
विनोंबा 
टी 
नालंवाड़ी, वर्धा 
६-३-३८ 


श्री जमनालालजी 
साथ का पत्र आप देखें, एसी जानकीबाई की इच्छा थी, इसलिए आपकी 
भेज रहा हूं । मुझे उसकी वापस जरूरत नहीं हैं । 
महादेवी के पत्र में मदालसा के स्वास्थ्य के संबंध में यह उल्लेख 
हैं+< 
'मदालसा का वजन बढ़ता ही नही हैं । -करीब' उसके प्रयोग को २॥॥। 
महीने हुए, वह जैसी-की-तैसी है । उसका मन उचट गया हैं ।' 
उस दिन आपके कहने से में समझा था कि मदालंसा का वजन बढ़ 
रहा हैँ । ठीक वस्तु-स्थिति क्‍या है ? 
विनोबा 
* १८४ ; 
पवनार, २९-११-३९ 
श्री जमनालालजी, 
जन्म-दिन का पत्र मिला। गत वर्ष इस समय आप पवनार में, थे। उसकी 

याद हो आई। ऐसा लगता हैं कि समय बहुत तेजी से बीत रहा है । 
आपका जो ज्ञारीरिक इलाज हो रहा है, उसकी सफलता के लिए 
आपको मानसिक निर्श्चितता (बेफिक्री ) रखना आवश्यक हैं। ऐसा हो सका 
तो आरोग्य-प्राप्ति के साथ-साथ शांति की भी कुंजी प्राप्त होना संभव है। 
मेरा ठीक चलता है । 
विनोबा के प्रणाम 
0 ० 
दिल्‍ली, १-१-४२ 
प्रिय भाई जमनालालजी, 
आपके दोनों पत्र यथासमय मिल गये थे। यहां के पत्र में आपने लिखा 
था कि वह सज्जन दिल्‍ली १८ या २० तारीख के लगभग पहुंचेगे । यह 
स्पष्ट नहीं होता था कि दिसम्बर में या जनवरी में । आपने महीना नहीं 
लिखा । फिर भी मैंने दिसम्बर ही समझा और बिड़ला-मंदिर की धर्मशाला में 
प्रबन्ध करा दिया था । यहां सवारी की कठिनाई रहती है | बिड़ला मिल में 
कोई जगह खाली नहीं । लेकिन वह नहीं आये । इससे मालूम होता है कि 
जनवरी में आयेंगे । जिस तारीख को यहां पहुंचें, कृपया उससे सूचित करें । 
यहां भी प्रबन्ध हो सकता हैँ और मंदिर की धर्मशाला में भी । जहां उचित 
समझेंगे, करा दिया जायगा । 
नई दिल्‍ली में जिन बहिन से मिलने को आपने लिखा है उनसे जरूर 
मिलंगा । इस वक्‍त तो अधिक-से-अधिक पैसा दिलवाइये । जापान ने तो 
कलकत्ते, बम्बई वालों के लिए यह हालत कर दी हैं कि बरबस यह पंक्ति 
याद आ जाती हैं-- 
सब ठाठ पड़ा रह जायगा, जब लाद चलेगा बंजारा । 
आशा है, प्रसन्न होंगे । 
आपका, 
वियोगी हरि 

: रै८ध९ : 
दिल्‍ली, २३-१-४२ 

प्रिय भाईजी, 

आपका १८-१-४२ का पत्र मिला । जिस हरिजन युवक के विषय 
में आपने लिखा है उसे श्री उक्करबापा जानते हैं । संघ से छात्रवृत्ति 
पाकर उसने आयुर्वेद की परीक्षा पास की है। मैंने बापा को आपका पत्र 
दिखाया। उनका कहना हैं कि यह अच्छा होगा कि आप उसे अपने किसी 
शुगर मिल के दवाखाने में काम दिलाने का प्रयत्न करें | यहां हरिजन- 
निवास में तो एक वैद्य पहले से हैं । आपका हरिजन-ब्यूरो खोलने का 
जो प्रस्ताव हैँ उसे >कक्‍्कर बापा १० फरवरी को होनेवाली संघ की कार्य- 
कारिणी की मीटिंग में रखेंगे और उसपर तभी विचार कर सकेंगे । इस 
बीच में आप उस नवयुवक को जवाब दे सकते हैं । उसका पता आपके पास 
न हो तो में उसके पत्र में से लिख देता हूं--- 

वैद्य कविराज श्री नानकचंद वैद्यवाचस्पति 

खान मुरक्‍्का, डा. खा. कोट नयना 

जिला गुरदासपुर, पंजाब 

कल श्री दयावतीजी वीरा से में उनके घर पर मिला । वह तो असल 
में किसी हरिजन-बस्ती में काम करना चाहती हैं, जहांकि उन्हें हरिजन 
स्त्रियां और लड़कियां सेवा करने के लिए मिल सकें। मैंने उन्हें नई दिल्‍ली 
के पास एक ऐसी बस्ती का नाम सुझाया है। परसों रविवार को 
वह हमारे हरिजन-निवास में आयेंगी, ऐसा उन्होंने वचन दिया है। 
हमारी शालहा के काम का उनपर क्या असर पड़ता है, यह बाद के पत्र में 
लिखंगा । 

आजकल गोपुरी में पेड़ों की बड़ी धूम हैं, यह मुझ कल ही एक प्राण- 
बान अखबार में पढ़ने को मिला । क्या यह बात सही हैं ? इक्वर आने का 
जब कभी सुयोग हो तब बतौर बानगी के क्या कुछ पेड़े साथ लायग्रे । चलो 
मथरा के साथ स्पर्धा करने को वर्धा तो हुआ १ 

आशा हैं आप सब स्वस्थ, प्रसन्न और सानंद होंगे । 
आपका, 
वियोगी हरि 
: शैृ८७ : 
अहमदाबाद, २८-११-२५ 
भाई श्री जमनालालजी, 
आपका २६ तारीख का पत्र॑ मिंला । इसके लिए आभारी हूं । बापू 
के उपवास के कारण सभीको बहुत दुःख हे, लेकिन लाचारी है। 
उपवास को आज चार-पांच दिन हुए । कल उनके सिर में दर्द था । 
कुछ शरीर भी गरम लगता था, इसलिए बाद में काम बन्द कर दिया । 
आज सबरे सिर में दर्दे तो था, लेकिन दोपहर को ठीक लगता था। डाक्टर 
कानूगो ने उन्हें देखा था । नाड़ी वगैरह सामान्य थी । कोई बिगाड़ नहीं 
लगता था । सिर्फ कमजोरी हैं। सिर का दर्द तो काम॑ के दबाव के कारण 
ऐसा लगता हैं | डाक्टर तो रोज देखता ही रहेगा । 
उपवास को अभी दो दिन रह गये हैं । यह तो शायद ईश्वर की कृपा 
से निकल जायगा । फिर भी इनकी तबीयत के बारे में चिन्ता तो रहेगी 
ही । भाई कृष्णदास की बात सुनकर मुझे लगा था कि अब संभाल और सेवा 
की जरूरत है | कच्छ से लोटे थे तो स्थिति अच्छी मालम होती थी । उस 
वक्‍त आपको बुलाने का विचार भी किया था, क्‍योंकि आप ही उनके 
आराम वगैरह के लिए व्यवस्था कर सकते हैं; लेकिन मुझे लगा कि 
यह व्यवस्था आपको सब-कुछ अपने हाथ में ले लेनी चाहिए। आप उनकी 
सब आवश्यक जरूरतों को समझकर ज्ञान्ति से सब व्यवस्था कर सकते हैं । 
और पूज्य बापू को किसी अनुकल स्थान में चार-छः महीना सम्पूर्ण शान्ति 
से आराम लेने के लिए तैयार कर सकेंगे। अब तो यह बात कुछ आसान 
होती जा रही है। हम सब उनको इसके लिए तैयार कर सकते हैं और 
उनका भार कम करके उन्हें आराम लेने के लिए कह सकते हैं । उससे 
वह इन्कार नहीं करेंगे, ऐसा मझे लगता हूँ । अब स्थिति ऐसी हैं कि सब 

कुछ उनके ऊपर ही छोड़ना होगा, परंतु वह आराम लम्बा होना चाहिए । 
आप इस सम्बन्ध में जरूरी कारंवाई तुरन्त कर सकते हैं और इसके 
लिए पूरी कोशिश करेंगे, ऐसी आशा है । 

मोतीलालजी और श्रीमती नायडू यहां ३० तारीख को. आयेंगी । 
३० को सोमवार पड़ेगा । इनका उपवास मंगल को ट्टेगा । शायद एकाघ 
दिन आराम लें और उसके बाद काम शुरू करें। लालाजी भी यहां से 
जाने के पहले आनेवाले हैं। शायद चौथी-पांचवीं को धोलका भी जाना हैं। 
विद्यापी5ठ का अभी निरचय नहीं हुआ । आज अध्यापकों की सभा थी । 
उपवास के बाद कांग्रेस तक और कांग्रेस के बाद तीन-चार महीने तक संपूर्ण 
आराम मिल सके तो कितना अच्छा हो । आप कोशिश तो करेंगे ही । 

आप सब तो अच्छे ही होंगे ।* 


शंकरलाल का स्नेह वन्देमातरम्‌ 


: १८८ : 


अहमदाबाद, २९-१ १-२५ 
भाई श्री जमनालालजी, 

बापू की तबीयत.कल से आज अच्छी है । कमजोरी तो है ही, लेकिन 
सिर का दर्दे कम हुआ मालम होता है । 

तबीयत के बारे में तो विचार आता ही रहता हैं । उपवास के बाद 
कांग्रेस तक सम्पूर्ण आराम मिले, यह जरूरी लगता हैं । इसके लिए जहां- 
तक हो सके कोशिश करनी चाहिए । उपवास के बाद में समझता हूं कि 
नीचे लिखी व्यवस्था होनी चाहिए--- 

१. पंडित मोतीलालजी के साथ चर्चा--तारीख २ 
२. लाला लाजपतरायजी के साथ चर्चा--तारीख ३-४ 


१» गुजराती से अनदित् 

. गुजरात महाविद्यालय के विद्यार्थियों का सम्मेलन---ता. ५ 
» गृजरात विद्यापीठ के अध्यापक-मंडल के साथ चर्चा--ता. ३ 
, घोलका का दौरा--ता. ६ 
, वर्धा--ता. ७ 

मोतीलालजी के संबंध म तो में समझता हूं कि तकलीफ नहीं होगी । 
बम्बई में केलकर आदि से मिलकर आयेंगे, इसलिए चर्चा करने की कोई 
जरूरत नहीं होगी । लालाजी के बारे में कुछ नहीं कहा जा सकता विद्यापीठ 
के सम्बन्ध में शायद वे ही इन्हें तकलीफ न दें । धोलका का कार्यक्रम मुश्किल 
लगता हैं। वहां के जो भाई आग्रह करते हैं, उनको समझाना लगभग 
असम्भव है। वललभभाई इसके संबंध में जोर नहीं डालते, इसलिए बापू आग्रह 
के वश होजायं, यह सम्भव हैं। फिर भी कोशिश तो होगी ही । वर्धा के 
सम्बन्ध में आपकी सूचना होते हुए भी बापू वहां आने का आग्रह करेंगे । 
विनोबाजी चार वर्ष से जो काम कर रहे हैं, उसे देखने की उत्कंठा स्वाभाविक 
है । 

उन्हें जहां शांति मिले वहां जायं तो ठीक होगा, लेकिन लोनावाला 
में शायद ज्यादा सर्दी होगी । उपवास के बाद शायद कमजोरी होगी, इस- 
लिए मुसाफिरी की तकलीफ न हो तो अच्छा हे । 

वहां जाना ठीक न लगे तो भाई अम्बालाल के यहां शाही बाग में पूरी 
धान्ति मिले, ऐसी व्यवस्था हो सकती हैं। यहां का हवा-पानी तो अच्छा 
है ही । उपवास के बाद २ तारीख को वहां जाना उन्होंने कबूल भी किया 
था । वहां जाने पर ठीक जंचे तो बाकी के दिन वहीं रहा जाय । इसमें उन्हें 
परिश्रम कम पड़ेगा और शान्ति और आराम की व्यवस्था हो सकेगी । 
मैंने आपको तार से यह भी सूचित किया हैँ | उपवास के बाद ३ दिन तक 
कमजोरी रही, फिर भी उन्होंने लगातार काम किया, जिससे चौथे दिन 
सिर में ददं होगया । बुखार भी शायद आने लगा । अब उन्हें भी ऐसा लगता 
हैं कि भूल होगई। हम तो पहले ही से कहते थे कि शरीर कमजोर होने की 
हालत में उपवास नहीं होना चाहिए। और फिर भी उपवास करना ही 


बी ा ० 0 

पड़े तो पूरा आराम करना चाहिए, लेकिन पहले ही कुछ उनसे कहा गया 
होता तो शायद वह मान जाते । इसलिए अब पछताने से क्‍या फायदा । 

' तबीयत के सम्बन्ध में चिन्ता रहती ही हैं । किसी तरह आराम मिले 
और द्वरीर ठीक हो तो अच्छा हैं । फिर तो ईश्वर सब ठीक करेंगे । पत्र 
लिखते रहेंगे, सलाह देते रहेंगे, ऐसी आशा रखता हूं । 

सबको स्नेहपूर्वक । 
शंकरलाल का सस्नेह जय-जय 
0 आर 2! 

अहमदाबाद, २५-५-२७ 

भाई श्री जमनालालजी, 
आपके २३, २५ और २६ के पत्र मिले । उनके साथ भेजे हुए अन्य 
पत्र भी मिल गये । पूज्य बापू की तबीयत ठीक है, यह जानकर खुशी हुई । 
बिजोलिया की स्थिति विचारणीय हैं । इस सम्बन्ध में आज भाई देशपांडे 
का पत्र मिला । उसकी नकल भेजता हूं। रियासतों के साथ झगड़ा करने 
के साथ-साथ खादी का काम हो सकता है, ऐसा मुझे नहीं लगता । यह 
प्रवत्ति तो अनुकूल परिस्थिति में ही चल सकती हैँ। इसलिए अगर राजस्थान 
में यह काम चलाना हो तो राज्यों के खास व्यक्तियों के द्वारा ही अनुकूल 
परिस्थिति उत्पन्न की जा सकती हँँ। अभी तो बिजोलिया का ही प्रशइन उप- 
स्थित हैं । और उदयपुर राज्य के साथ भाई जेठालारू की काम करने की 
पद्धति तो बहुत आसान हैं । वह तो खादी के अलावा और किसी चीज में 
हाथ नहीं डालना चाहते । यह हं.ते हुए भी उन्हें उसमें से मुबत करना हैं। 
नहीं तो वक्‍त-बेवकत कठिनाई ही पड़ेगी । पंडित मालवीयजी या कोई 
अन्य व्यवित खासतौर से मदद दे तो काफी अन्तर पड़ सकता हैं। उनके 
सिवा और भी लोग तो होंगे । भाई मणिलाल के सम्बन्ध में आपने सूचना 


* गजरातो से अनूदित 

की है, इसलिए वह यहां होंगे तो आपसे मिलकर बात करेंगे। आपका उनके 
साथ कंसा सम्बन्ध है ? आप बिजोलिया तो नहीं गये, परन्तु उदयपुर 
गये थे, ऐसा कुछ खयाल आता है । आपका परिचय हो और कुछ कहें तो 
खास असर हो सकता हैं। इस बीच भाई श्री जेठालाल से राज्य ने जो मांग 
की हैं, उस सम्बन्ध में विचार करके सलाह देना जरूरी है । भाई जठालाल 
को वहां के अधिकारियों से मिलकर उनकी शंकाओं का निवारण करना 
चाहिए । उन्हें आपसे सलाह लेनी है, इसलिए वह कोई मनमानी नहीं 
कर सकते, ऐसा लगता है। इस सम्बन्ध में हरिभाऊजी उन्हें कुछ समझा 
सकते हैं, नहीं तो फिर जवाब दे देना चाहिए । भाई देशपाण्डे बताते 
हैं कि इसमें कठिनाई भी है । कहीं दबना पड़े तो दूसरी ओर भी दबाव 
पड़ता है । इस सम्बन्ध में पूज्य बापू की राय भेजना जरूरी जान पड़ा है। 
प्रशन महत्व का है, इसलिए जैसा जंचे वैसा लिखिये । भावी कामों पर भी 
इसका असर पड़ेगा । 
दास्तानेजी का पत्र देख लिया है । मराटी पत्र बराबर समझता 

नहीं हूं, लेकिन पंढरपुर में आसाढ़ी मेले पर खादी बाजार लगाने के लिए 
खास आग्रह हो, ऐसा मालूम होता है । वहां का काम बहुत व्यवस्थित हो 
गयाहो, ऐसा नहीं कहा जा सकता। ऐसी स्थिति में दूसरे लोभों में पड़ना 
उचित नहीं प्रतीत होता । मेले के लिए उनके पास शोलापुर, जलगांव 
आदि जगहों पर जो माल पड़ा हो, उससे चला लें; अथवा भाई जेराजाणी 
के साथ कोई व्यवस्था करलें तो अच्छा हो । कौंसिल की मंजूरी की 
आशा से अबतक उन्हें नीचे लिखी रकमें दी जा चुकी हैं-- 

७५००) स्वराज-पत्र को, 

१००००) वस्त्रागार को, 

३०००) बही-खाता आदि के लिए। 

इस प्रकार कुल मिलाकर २०,५००) हुआ। इसके अलावा मेले 

के लिए और ५०००) मंजूर करना हो तो, यह बात जंचती नहीं । फिर 
भी इसके बारे में जो कुछ करना हो उसके लिए तैयार हूं; लेकिन आप अपनी 

राय वापसी डाक से लिखें। पूज्य बापू ने कोई इच्छा इस सम्बन्ध में दरसाई 
हो तो वह भी लिखें। भाई आठवले कहते थे कि यह सब काम ठिकाने से करने 
में जून महीना बीत जायगा | वह यहां हिसाब-किताब-सम्बन्धी बातें करने के 
लिए आये थे । लेकिन भाई दास्ताने को जल्दी हो तो सभा जुलाई के पहले 
कर लेनी चाहिए । मुझे कोई अड़चन नहीं होगी । आपकी सूचना के अनु- 
सार तो बंगलौर में प्रदर्शनी के समय यानी जुलाई में सभा होनी चाहिए । 
यदि इसमें उनको कोई हर्ज न हो तभी की जाय, नहीं तो उससे पहले 
श्री राजगोपालाचारी अथवा गंगाधरराव को इसके बारे में जोर नहीं डालना 
चाहिए । भाई राजेन्द्रबाब्‌ अथवा सतीशबाब्‌ आ जाय॑ं तो भी काम चल 
सकता. है । दो में से एक तो चाहिए ही, क्योंकि कोरम के लिए भी चार 
व्यक्तियों की जरूरत है, और हम सब तो मिलकर तीन ही बनते हैं ।? 
लि. 
शंकरलाल का सस्‍्नेह जय-जय 
४ 
अहमदाबाद, २१-१२-३३ 
भाई श्री जमनालालजी, 
इस पत्र के साथ डाक्टर गोपीचन्द की चिट्ठी की नकल भेज रहा 
हूं । इसमें लाला खेमचन्द, लाला बसन्तलाल और सरदार जसवन्तसिह 
आदि को काम से छटटी दे देने की बात कही गई है । इससे शायद काम 
को नुकसान पहुंचे, ऐसा डर है । आजकल तो मंदी के दिन हैं | काम में 
अनेक प्रकार की कठिनाइयां आती हैं, इसलिए अनुभवी और कुशल कार्य- 
कर्ताओं की खास जरूरत समझी जाती हैं; ऐसी हालत में उन भाइयों को 
काम पर से अलग करने के विचार से हानि होने का भय लगता है। इसके 
बारे में उचित सलाह दीजियेगा । 
किशनचन्दजी ने भाई रामलाल को छुट्टी दे दी है। मंत्री के रूप में 

उन्हें अधिकार था, उनके काम के बारे में शिकायत तो थी । भंडार की 
बिक्री पिछले वर्ष से बढ़ती प्रतीत हो रही थी। हिसाब नीचे लिखे अनुसार 
है--- 


सन्‌ बिक्री 

१९२९ ६०,२४२) 
१९३० १,१९,२५२) 
१९३१ ८५,९८१) 
१९३२ ५३,४८८) 
१९३३ ३४,२३७) 


इन लोगों को काम से अलग करने के बारे में उनसे विधिवत्‌ पूछताछ 
नहीं की गई है ।" 
लि. 
हंकरलाल बेंकर का जय-जय 
: १९१: 
मछलीपट्टम, २२-७-३७ 
भाई श्री जमनालालजी, 
बिहार से लक्ष्मीबाब्‌ को और यू. पी. से विचित्रनारायण को आने के 
लिए तार किया हैं। लक्ष्मीबाबू २५ तारीख को आयेंगे, ऐसा मानता हूं । 
जाजूजी तो वहीं हैं, इसलिए उनकी और शाखाओं का विचार किया जा 
सकेगा । मद्रास के मंत्रियों के साथ तो चर्चा करली हैं। राजगोपालाचारी 
से भी बातें की हैं। श्री अन्नदाबाब्‌ भी आयें, इसलिए इसके बारे में जो 
करना होगा, उसपर विचार हो सकेगा । आप सब खुद्टा होंगे। सबको 
स्नेहपूर्वक ।* 
लि, 
शंकरलाल का जय-जय 





नली जि नी न 


१-९ गुजराती से अनदित 

कलकत्ता, २५-१२-३० 
पृज्य सेठजी, 
बात यही हैं कि हम जब निकले, तब बंगाल का कोई भी प्रतिष्ठित 
आदमी बाहर नहीं था । बंगाल कांग्रेस-कमेटी में फूट होने के कारण सत्या- 
ग्रह करने के लिए एक पृथक संस्था बनाई गई थी, जिसका नाम कानून- 
भंग समिति था। इन दोनों संस्थाओं में झगड़ा था, जिसके कारण बंगाल में 
इतने ज्यादा आदमी जेल जाते हुए भी आन्दोलन में मजबती कम थी । 
मैंने जेल से निकलकर देखा कि किसी संस्था के पास आन्दोलन चलाने लायक 
न तो रुपये का बल था, न आदमी का । इस कारण मैंने दोनों संस्थाओं को 
मिल जाने के लिए बहुत कहा । परन्तु पहले-पहल मेरी बात तो किसीने न 
सुनी, पर आखिर में बहुत कष्ट उठाकर दोनों संस्थाओं को एक प्रकार से 
मिला दिया गया। इसमें बड़ा बाजार के प्रमुख कार्यकर्ताओं ने काफी परिश्रम 
उठाया । खेर, इस हलचल के कारण कलकत्ता जैसा ठंडा पड़ गया था, 
आज उतना ठंडा नहीं हैं । पहले पिकेटिंग एकदम बन्द होगया था, जिसके 
कारण खुल्लमखुल्ला विछायती कपड़ा बिकता था और विलायत में कुछ 
नये आड्डर भी चले गये थे । अब फिर आर्डर बन्द होगये । पिकेटिंग कुछ 
जोरदार हैँ, जिसके कारण कपड़े के व्यापारी बिल्कुल घबरा गये । मेरा 
विश्वास हैं कि ऐसी पिकेटिंग चलने से ३-४ महीने में हमारी फतेह हो 
जायगी। पूज्य बहिन जानकीदेवी से हम लोगों को खूब मदद मिली । उनका 
भाषण बहुत जोरदार होता हैं। उसका असर जनता पर खूब पड़ता है । 
उनका तथा जवाहरलालजी की मातुश्री के कई एक भाषण हुए, जिसके कारण 
कलकत्ता में एक नया वातावरण पैदा होगया । मौके पर भाई श्री सीतारामजी 
भी छूट आय । उनके आने से हम लोगों की शक्ति बहुत बढ़ गई । 
कलकत्ता में अगर ५०० वालंटियर रखने के लिए पूरा प्रबन्ध होजाय, 
तो मेरा खयाल हैं कि बम्बई की सी परिस्थिति हम कुछ-कुछ यहां भी पैदा 
कर सकते हैं। जितने हमारे सहयोगी हैं, सब जी-तोड़ श्रम उठा रहे 


१८८ पत्र-ध्यवहार 


हैं । परन्तु खेद की बात है कि कुछ प्रभावशाली आदमियों की तरफ से, 
विरोध भी हो रहा है। भाई बैजनाथजी केडिया, जो अब जेल में हैं, की 
तरफ से एक पत्र निकला है, जिसका नाम केसरी" है। भाई श्री पद्मराज 
की देखरेख में इसका संचालन चलता है। इस पत्र में बड़े बाजार में चल रहे 
पिकेटिंग के विरुद्ध लेख निकल रहा हैं। यह संग्राम जब शुरू हुआ तब 
बैजनाथजी ने जी तोड़कर श्रम किया । और मैं कह सकता हूं कि 
बंगाल के वह एक स्तम्भ थे। हमारा सभी काम उनकी सलाह से चलता था। 
आज उनका पत्र विरोध क्‍यों कर रहा हैं, सो समझ में नहीं आता | परन्तु 
परमात्मा की कृपा से विरोध होते हुए भी अबतक हमारा काम बढ़ता ही 
गया । विश्वास हैं कि रुपये का ठीक प्रबन्ध हो जाने से यहां का काम बन्द 
नहीं होगा। जबतक जान हैं और स्वतंत्रता है, हम सब काम करते 
जायंगे। कल की परमात्मा देखेगा। भाई सीताराम भी खूब काम कर रहे 
हैं। इतने पवित्र भाव के आदमी श्रम उठा रहे हैं, जिससे निश्चय है कि 
कुछ-न-कुछ हम लोगों को सफलता मिलेगी ही । बहन श्री जानकीदेवी 
जबतक कलकत्ता जाग न जाय, यहां से जा न सकेंगी। उनकी उपस्थिति 
से ही हम लोगों को खूब सहारा मिल रहा हैं। आप तो उनका यहां रहना 
मंजर करेंगे न ? 
श्रीकृष्णदास का वन्देमातरम्‌ 
: १९३: 
वर्धा, ८-११-३२ 
प्रिय भाई जमनालालजी, 
चिरंजीव राधाकृष्ण आग्रह कर रहा हैं कि में आपकी वंगांठ के 
निमित्त आशीर्वाद पहुंचा दूं। मेरा हृदय तो आपको सादर प्रणाम करता है। 
फिर ऊपर से आशीर्वाद लिख दूं या और कुछ । हमारा यह शुभचिन्तन 
हैं कि जो कायम रहें वे आपकी एक सौ इक्कीसवोीं वर्षगांठ मनावें | यह 
परमात्मा से प्रार्थना हैं। फ़िर उसकी इच्छा हो सो सही । 
यह है हमारी दृष्टि; पर इस विषय में आपकी क्‍या दृष्टि होनी 

चाहिए ? किसी पं का उपयोग पिछले वर्ष की ओर देखने और भविष्य 
के शभ संकल्प करने के लिए होना चाहिए | सो आप करते ही हैं । मनृष्य 
के लिए जन्म महत्त्व की वस्तु नहीं । करनी का महत्त्व है। 

वर्षगांठ के दिन दूसरों को मिलने जाना उचित है; पर यह इच्छा 
रखना कि और लोग अपने से मिलने आयें, यह उचित नहीं । इस विष्रय में 
अपनी और दूसरों की दृष्टि का फरक ध्यान में रखने लायक है । 

अबतक मेरी इच्छा आपसे मिलने की नहीं रही, पर अब थोड़ी होने 
लगी है । 
आपका, 


श्रीकृष्णदास जाजू 
: १९४ : 
वर्धा, ८-१२-४१ 
भाई जमनालालजी, 


श्री जुगलकिशोरजी बिड़ला ने कृपा करके खादी-काम के लिए रुपये 
६० हजार (साठ हजार ) देने का विचार किया हैँ । उस योजना में से पंजाब 
में जितना काम करना है उसके बारे में तो डा. गोपीचन्दजी ने जो लिखा 
है, वह मैंने आपके पास भेज दिया हैं। पिलानी के काम के बारे में 
मुझे श्री देशपांडेजी से सलाह कर लेनी हैं। शेखावाटी का खादी-काम 
ग्राम-सुधार-केन्द्रों की योजना के अनुसार चल रहा हूँ। पिलानी में भी एक 
वैसा केन्द्र खुल जावे तो ठीक होगा । उस योजना के अनुसार एक केन्द्र के 
लिए रुपये ढाई हजार चाहिए । परन्तु उसमें खादी का काम बढ़ाना हो तो 
अधिक रकम भी लगाई जा सकती हैं। आप श्री बिड़लाजी को सूचित करने 
की कृपा करें कि सब रकम पिलानी में ही छूगाने का वह आग्रह न रखें । 
राजपूताने में और भी कई जगह ग्राम-सुधार-केन्द्र चलाने की जरूरत हैं, 
जहां कि गरीबी अधिक हैं । कहां कितना पैसा लगाना, यह चरख।-संघ पर 
छोड़ दिया जायगा तो उसका उपयोग अधिक-से-अधिक हो सकेगा । 


आपका, 
श्रीकृष्णदास जाजू 

: १९५ : 
बंबई, जून १९२७ 

पूज्य चाचाजी, 

मैंने अपने भविष्य के जीवन का निश्चय नीचे अनुसार किया हैं। आशा 
है, परमात्मा की दया से व पूज्य बापूुजी और आपके आशीर्वाद से अपना 
निश्चय में बराबर अमल में ला सक्‌गी। 

मैंने यह तो पूरी तौर से निश्चय कर लिया है कि मैं लड़का गोद नहीं 
लंगी। 

मैंने यह भी निश्चय किया है कि में अपना आगे का जीवन देश-सेवा 
में, खासकर स्त्री-जाति की और उसमें भी विधवाओं की सेवा में, बिताऊं। 

पृज्य बापू की और आपकी आशा के मुताबिक अपने रहने, सीखने और 
काम करने का निश्चय करूंगी । 

' पहले एक बार अपनी सासूजी को दिये वचन के अनुसार ब्यावर 
जाकर और फिर आगामी गर्मी के दिनों में वहां से आकर ऊपर लिखे 
मूजब कार्य करने में लगू | ये सब बातें आप पूज्य बापूजी से कह सकते हैं। 

में ब्यावर रहते हुए भी मन से ऊपर के उद्देश्य की पूर्ति की चेष्टा 
करूंगी । 
आपकी पुत्री, 
शान्ता के प्रणाम 
: १९६: 

नासिक रोड, सेंट्रल जेल 
कैदी नं. २१८१, ता. २१-६-३० 

नि. शान्ता, 
तुम्हारी चाची का पत्र इसके साथ भेजा हैँ, तुम पढ़कर उसे बराबर 
पढ़ा देना । तुम्हारा स्वास्थ्य बम्बई में बराबर नहीं रहता, इसकी मुझे 
चिन्ता रहती हूँ। तुम डा. भरुचा या पुरन्द्रे को तुम्हारी पू.ताई के मार्फत 
एक बार परीक्षा करवा लो व भाई श्री सूरजमलूजी का हरिद्वार जाना न 

ही तो तुम थोड़े रोज वर्धा हवा-फेर कर आओ । वहां जाने से तुम्हें ठीक 
रहेगा । पू. मा., केशर, गुलाब, चि. राधाक्ृष्ण को भी तुम्हारे जाने से सुख 
मिलेगा । आजकल नासिक की आबहवा बहुत ही उत्तम है । अगर भाईजी 
का व्यापार के कारण हरिद्वार जाना कठिन हो तो वह यहां माधव-बाग 
या दूसरा बंगला लेकर कुछ समय रहें तो उन्हें भी शांति मिलेगी व तुम्हारा 
स्वास्थ्य भी ठीक हो जायगा । मुझसे भी १५ रोज में मिलना होता रहेगा । 
जैसी तुम्हारी इच्छा हो व संभव हो बिना संकोच के भाईजी से कह देना । व्यर्थ 
संकोच से लाभ नहीं। मेरे मन के विचार तुम प्रायः जानती हो और अभी 
जो विचार चलते हैं वह तुम्हारी चाची के पत्र से जान लोगी । अब यहां 
का थोड़ा वर्णन तुम्हें लिखता हूं । यह तुम बहिन सुवटादेवी, चि. कमला, 
चि. राधाकृष्ण आदि को बतला देना या लिख भेजना । थाना से यहां 
आते ही आबहवा के कारण मेरी कब्ज की शिकायत दूर होगई। यहां का 
जेल नया बना है। प्राय: सभी प्रकार का सुभीता वहां से ज्यादा है । सुष्टि- 
सौंदर्य तो देखने योग्य है, आजकल के दिनों में । 

मेरी दिनचर्या इस प्रकार है-- 

में थाना में प्राय: ४-४॥ बजे उठा करता था। यहां नींद ज्यादा आती 
हैं, इससे ४॥ से ५ बजे के बीच उठता हूं । सुबह की प्रार्थना का अनुवाद 
आश्रम-भजनावली में से पढ़ता हूं। बहुत बार तो आश्रम-भजनावली के पृष्ठ 
५ से लगातार ६२ तक अनुवाद पढ़ जाता हूं, शाम की प्रार्थना के पृष्ठों को 
छोड़कर, बाद में ट्ट्टी जाना, हाथ-मुंह धोना ६ बजे तक | ६ से ६॥ तक 
दोड़ना, डंड-बैठक आदि व्यायाम । ६॥ से ७ विश्रांति या पढ़ना । बाद में 
ठंडे जल से पनघट पर खुली हवा में स्नान, कपड़े धोना, बरतन साफ कर 
पानी छानकर २४ घंटे के लिए भर रखना। यह काम ७॥-७॥। तक हो जाता 
है। बाद में ज्वार की नमक डाली हुई गरम-गरम कांजी (राब) पीता हूं । 
इतवार को दस तोला गुड़ सब कैदियों को मिलता ह। जेल का काम ८ से 
१० या १०॥ तक करता हूं। आजकल कपड़ा सीने का काम मैंने मांग लिया 
हैं। वही करता हूं । मन तो उसमें बराबर लगता नही हैं । विचार चला ही 

करते हैं। तथापि उलटी-सुलटी सुई कपड़े पर मारा ही करता हूं । मैं और 
दूसरे मित्र मिलकर जब सीने बठते हैं, तब इसी बीच सुपरिटेंडेंट आकर हम 
लोगों की खैरियत पूछ जाते हैं। बाद में “टाइम्स आफ इंडिया' आता है। वह 
श्री नरीमन, (जिन्हें सादी सजा हैँ, इस कारण काम नहीं करना पड़ता है) 
हमें पढ़कर सुनाते हैं | ११ बजे के करीब भोजन आता हैं। गत सोमवार 
से मैंने 'सी', वर्ग का मामूली कैदियों का भोजन अपनी इच्छा से लेना शुरू 
किया है। सप्ताह में पांच रोज ज्वार की रोटी व दो रोज बाजरी की रोटी 
आती हैं। साथ में कभी तुवर की, कभी चने या मोंठ की दाल आती है । 
वही लेता हूं । साथ में यहां आने के बाद प्याज खाना शुरू किया हैं । कच्चा 
प्याज रोटी के साथ खाता हुं। मुंह से बास आती हैं, परन्तु लाभ करता है । 
उससे कब्ज नहीं रहता । भोजन के बाद बतेन साफ करके पांच-दस मिनिट 
कुछ पढ़ता हूं, याने फिर एक घंटे के करीब आराम करता हूं । यहां निद्रा 
बहुत आती है। आब-हवा ठीक होने के कारण ज्वार की राब का नशा भी 
दायद रहता हो। सोच रहा हूं कि आगे जाकर, दिन का सोना हो सके तो 
छोड़ दूं। आराम के बाद कभी जेल का काम रहा और इच्छा हुई तो करता 
हूं, नहीं तो पढ़ता हूं । 

तीन बजे के बाद १ घंटा या कुछ ज्यादा समय तक चरखा 
कातता हूं। जबसे चरखा मिला है अभी तक एक भी दिन का नागा 
नहीं हुआ व हमेशा १६० तार से ज्यादा ही काते गये हैँ । तीन-चार दिन 
से शाम का भोजन, जो रोटी व साग का होता है, बन्द कर दिया; कारण 
उससे पेट में भारीपन व आलस्य मालम होता था । फिलहाल तो सुबह 
की ज्वार की कांजी व ११ बजे के भोजन पर ही काम चला रहा हूं । आगे 
अगर स्वास्थ्य में इससे हानि मालम होती दिखाई दी तो उसके मुताबिक 
फेरफार ही जायगा । तुम लोग किसी प्रकार की चिन्ता न करना । मेरे 
बहुत कोशिश करने पर मुझे यह भोजन मिल रहा ह्‌ । चरखा कातने के बाद 
हाथ-मुंह धोकर बहुत बार करीब एक घंटा शतरंज (बुद्धिबल) खेलता 
हूं या मस्तिष्क का व्यायाम (१५ प्रश्नों में सवाल का जवाब देना आदि )। 

बाद एक घंटा खादी, सामाजिक सुधार आदि कई विषयों पर आपस में 
चर्चा, विचार-विनिमय करते हैं । हम लोग यहां ५ जने हैं । उसका नाम 
पंच-मंडल रखा है । उसमें नरीमन, डाक्टर चौकसी, रणछोड़भाई (अहमदा- 
बाद-वाले ), मुनीजी व मैं । बाद में मुनीजी प्रार्थना कराते हैं । भजन बोलते 
हैं। कलापी आदि की उत्तम कविताएं पढ़ते हैं। हम सब लोग सुनते हं--९ बजे 
तक । बाद में अपनी-अपनी कौठरियों में, जो १० ८८ फुट की हे और खूब 
हवादार व प्रकाशवाली हैं, बंद किये जाते हैं। सामने लोहे की मोटी सलाकों 
का दरवाजा है। उसे ताला लगा दिया जाता है। तब मालम होता हूँ 
कि हम कोई विचित्र प्राणी या जानवर हैं, जिसके कारण ही हमें इतनी 
हिफाजत के साथ बंद किया जाता है। तुमने सर्कंस में व बड़े-बड़े बगीचों में 
बाघ व सिंह को बंद किये देखा होगा । उसी प्रकार हम लोग बंद किये जाते 
हैं। ऐसी हालत में अगर टिकिट लगाकर सरकार जनता को दिखावे, तो 
उसे ठीक आमदनी हो सकती है। 

बन्द होने के बाद १० बजे तक बिजली की बत्ती हम चाहें तो जलती 
रहती है, न चाहें तो सिपाही बंद कर देता हैं । आजकल मैं प्राय: १० तक 
धर्मानंदजी की पुस्तक “आप-बीती' पढ़ता हूं। फिर सो जाता हं। तुम भी यह 
पुस्तक नवजीवन पुस्तकालय से मंगाकर एक बार पढ़ जाना । उन्होंने कितने 
कष्टों से अम्यास व अपनी इच्छा की पूर्ति की है, यह जानकर हिम्मत 
बढ़ेगी । सुबह मेरी खोली में ४॥-५ के बीच में बत्ती जला दी जाती हैं और 
५॥ बजे दरवाजा खुल जाता है। 

जेल में आने के बाद मैंने कुरान का गुजराती तरजुमा पूरा पढ़ डाला 
और एक-दो छोटी-मोटी किताबें पढ़ीं । 

समय इतना जल्दी जाता है कि दिन व रात बीतते देर नहीं लगती । 
अब मेरा नरीमन के साथ अंग्रेजी सीखने का विचार है । देखें कितना पार 
पड़ता है । ऊपर की दिनचर्या लिखने का मतलब इतना ही है कि खूब आनन्द 
व उत्साह के साथ यहां का समय हम लोग बिताते हैं । अधिकारी लोग खूब 
प्यार व सन्‍्मान के साथ बर्ताव करते हैं । 


१९४ पत्र-व्यवहार 


तुम्हारी चाची के नाम का पत्र, जिह्हें तुम्हारी इच्छा हो, पढ़ा सकती 
हो, व जवाब में तुम्हारा सविस्तर खुलासेवार पूर्ण मानसिक जानकारी- 
भरा पत्र व तुम्हारी चाची का, बहिन सुवटादेवी लिख सके तो उनका, 
चिरजीव कमला का, उसके आने में देर हो तो केशवदेवजी का पत्र लेकर 
सब पत्र एक लिफाफे में रखकर मुझे नासिक रोड जेल के पते पर जल्‍दी 
भिजवा देना । केशवदेवजी का पत्र उन्हें भिजवा देना । सबोंको 

ब्रंदेमातरम्‌ कहना । 
जमनालाल का आशीर्वाद 

: १६७: 

ब्यावर, १२-२-३६ 

पुज्य श्री चाचाजी, 


आपंका १० का पत्र मिला । यहां आने के बारे में आपने लिखा सो 
जाना । एक दिन के लिए आप यहां उतर जाते तो ठीक रहता । मोतीलालजी 
से बम्बई अथवा किसी और जगह बातें करने के लिए लिखा है, सो सम्भव नहीं 
हैं। बातें तो यहीपर हो सकती हैं । आपके कहने से यहां एक लड़का गोद लेने 
की बातचीत आपके आने पर होगी । लोग इसके बारे में खुशी मना रहे हैं । 
आप नहीं आयेंगे तो में झूठी पड़ गी और आपके आये बिना कोई बात तय 
नहीं हो सकेगी । आपने जो मार्च में दिल्ली जाने की बात लिखी हैं तो उस 
समय भी आ जाय तो ठीक हैं । 

बम्बई के सब समाचार आये | उन्होंने लिखा है कि तुमको फिर से 
अभिभाविका (गार्जियन ) बनावेंगे । लेकिन मैं इस काम के योग्य नहीं हूं । 
मुझे न फंसाइयेगा । बापूजी की तबीयत के समाचार लिखे, सो जाने । 
पत्र वर्धा दगी । आपकी पुत्री, 


शांता 
० 03 5 
सीकर, ४-५-३८ 
पिरंजीवी शान्ता, 
परसों तुम्हारा तार मिला, जिससे सुगनाबाई के अधिक बीमार 

होने का हाल मालूम हुआ । आज फिर मैने दुकान पर तार किया तो मालम 
हुआ कि सुगनाबाई का स्वरगंवास होगया । दुःख होना तो स्वाभाविक ही 
था, लेकिन विचार कर देखें तो उन्हें तो इससे शान्ति मिली । चिरंजीवी 
सुशीला को मेरी ओर से समझा देना कि कोई चिन्ता न करे । बिरादरी और 
ब्रह्मपुरी आदि का खर्च बिल्कुल ही नहीं करना चाहिए । गह-शुद्धि के लिए 
१०-२० विद्वान ब्राह्मणों को भोजन करा दें। मेरा यह पत्र सब ट॒स्टियों को 
पढ़ा सकती हो । दो दिन की चर्चा के लिए हजारों रुपये फंक डालना 
मूखंता नहीं तो क्या है ? आशा है, तुम मूर्खता में नहीं पड़ोगी । 
जमनालारू का आशीर्वाद 
2 


आगरा, ५-७-३८ 
पूज्यवर काकाजी, 


सादर प्रणाम । 
बाबूजी की मृत्यु पर आपने जो हादिक समवेदना प्रकट की है उसके 
लिए हम सब लोग बहुत क्ृतज्ञ हैं । अब इस संसार में हम सब असहाय 
बच्चों के आप ही पिता हैँ, और आप ही की दया और प्रेम से हम लोग 
अपने सब संकटों को सरलतापूर्वक सहन कर सकेंगे । 
उनके दिल में जो आखिर तक इच्छा रही वह अगर उनके सामने 
ही पूरी हो जाती तो उनको ही नहीं, हम सबको भतीजा होने की चौगनी 
प्रसन्नता होती और हरएक काम करने में दूना उत्साह होता, लेकिन भग- 
वान की यह इच्छा न थी तो कैसे होता । 
माताजी व बड़ों से मेरा प्रणाम । बच्चों से प्यार। 
आपकी बेटी, 


शांता 
४: २०० : 
मल वर्धा, २२-११-३९ 
पृज्य श्री चाचाजी, 


प्रणाम । कल आपकी जन्म-तिथि है, इस निमित्त आपको प्रणाम करती हूं 

और यह नया वर्ष आपको आरोग्यप्रद, शान्तिप्रद और आत्मोन्नति-प्रद हो, 
ऐसी ईश्वर से प्रार्थना करती हूं । इसके साथ-साथ मैं भी आपकी पुत्री 
कहलाने की पात्र बनूं, यह भी प्रार्थना करती हूं; और तो मुझे कुछ 
लिखना आता नही । 

चि. सीता, मनु, सरबती बाई और सुशील आपको भक्तिपूर्वक प्रणाम 
लिखाती हैं । 


आपकी पुत्री, 
ध््ान्ता 
: २०१ :; 
तिल वर्धा, ३१-८-४० 
पज्य चाचाजी, 
सादर प्रणाम। 


आपके जाने के बाद से सुशीला का स्वास्थ्य बहुत ठीक है, मेरा भी 
स्वास्थ्य ठीक हैं। आशा हैं, आपका स्वास्थ्य ठीक होगा। 

श्री भाई काशीनाथजी का पत्र आपको मिला ही होगा । आपके यहां 
आने पर काशीनाथजी यहां आवेंगे और जिसे आप कहेंगे उसे अपने काम का 
चार्ज देकर मुक्त होंगे। वह आज घर जा रहे हैं। मंडल के काम की जिम्मे- 
वारी की सोच रही हूं । वैसे तो जो कुछ काम आवेगा वह दामोदरजी को 
पूछकर कर दूंगी। बाकी अब आगे के लिए आप मंडल के मंत्री के लिए किसी 
अच्छे आदमी को सोचेंगे और उसकी इतनी तैयारी हो कि वह मुझे पूरी तौर 
से तैयार कर दे। साधारणतः बात आपके खयाल में रहे, इसलिए लिख 
दिया है । बाकी जब आप यहांपर आवेंगे तब ही सारी बातें होंगी, अभी 


आप खास कोई चिन्ता न करें। 
आपकी पुत्री, 


शान्ता रानीवाला 
* २०२ : 
बम्बई, २०-९-४१ 
पृज्य चाचाजी को ज्ञान्ता का प्रणाम वंचना । घणामान सेती अपरंच 

आपका पत्र मिला था। मैं यहां मुंबई आई हुई हूं । आपने नेपाल जाने का 
लिखा सो ठीक है, मुझे भी साथ ले जाने का सोचा सो पृज्य बापूजी से आज्ञा 
ले लेना । और सब ठीक है । आश्रम में कुछ मकान और बनवाने हैं। उनके 
लिए रुपयों की जरूरत हैं सो आप मंडल से मंजूरी दिलवा देवें । सारी स्कीम 
आपको बहन कमलाबाई बता देवेंगी । आप प्रसन्न होंगे । मेरे योग्य सेवा लिखें । 
पत्रोत्तर देवें। 
शान्ता के प्रणाम 
: २०३ :; 
गोहाटी, २०-१०-४१ 
पूज्य श्री चाचाजी, 
प्रणाम । 
में पूज्य काकासाहब के साथ घूम रही हूं। कल शिलांग से आई । अब 
कल सुबह यहां से तीनसुखिया जावेंगे और वहां से डिबरूगढ़, सिबसागर 
वगरा । ३-४ गांव जाकर फिर इस महीने के अखीर तक कलकत्ता लौटेंगे। 
आपकी तबीयत अच्छी होगी । यहां हम दोनों बहन-भाई बहुत अच्छे हैं । 
प्रवास में आपकी बहुत याद आती है। सब देखते रहते हैं। आपके साथ 
में जो आनन्द रहता है, वह तो आपके साथ ही मिल सकता है । बाकी, 
काकासाहब के साथ कई बातें समझन को मिल ही जाती हैं । गोहाटी में 
डा. हरेकृष्ण के घर उतरे हैं। सुशील, रमा दोनों की आप खबर रखना । 
बाई मदालसा व उसका बच्चा बहुत मजे में होंगे। बाई उमा आगई होवेगी । 
सबको मेरा राम-राम कहना । सबके लिए यहां से कुछ-कुछ सामान लाने 
का मन तो बहुत होता है, पर घूमना और उसके साथ बोझ इकट्ठा करना, 
कठिन हैं। इसीलिए कुछ न ला सकगी । 
दीपावली के प्रणाम स्वीकार करियेगा । 


शान्ता के प्रणाम 

; २०४ : 
इलाहाबाद, 
मि० ४ अ० व० १९८२, (२८-६-२५) 
श्रीयुत सेठ जमनालाल बजाज, 
आबू्‌ पर्वत । 
प्रिय भाई, 
श्री काशी विद्यापीठ के संचालक-मण्डल ने यह निदचय किया हैं कि 
काशी विद्यापीठ की रजिस्ट्री चेरीटेबल सोसायटीज़ विधान के अनुसार कर 
ली जाय। इस विचार से विद्यापीठ के उद्ृश्य ( मेमोरेण्डम आफ एसोसिएशन ) 
तथा नियम-उप नियम आदि का संकल्प-पत्र तैयार किया गया है और विद्या- 
पीठ के संचालक-मंडल के अधिवेदनों में यह उपस्थित होकर स्वीकृत हो 
चुका है। 
आप प्रारम्भ से विद्यापीठ के संचालक-मण्डल के सदस्य हैँ, इस कारण 
आपकी सेवा में यह स्वीकृत संकल्प-पत्र भेजकर प्रार्थना करता हूं कि १५ 
दिन के भीतर (मि० २० आषाढ़ू १९८२, ता० ४ जुलाई सन्‌ १९२५) तक 
आप मुझे अपनी अनुमति दें कि आपका नाम रजिस्ट्री होते समय प्रथम 
संचालक-मण्डल की नामावली में दिया जाय या नहीं ? नियत तिथि तक 
उत्तर न आने से मैं समझंगा कि आपको यह प्रार्थना स्वीकार नही है । 
विनीत, 
शिवप्रसाद गुप्त 
मंत्री, संचालक-मंडल, 
काशी विद्यापीठ । 
: २०७५ :; 
प्रयाग, 
(पत्र का जवाब दिया, ९-७-२५ को ) 
प्रिय भाई जमनालाल, ु 
सुखी रहिये । आपका कृपापत्र मिला । अनेक धन्यवाद । आपने मेरे 

ऊपर इसके निर्णय का भार छोड़ा हैं कि में इसका निश्चय करूं कि आपका 
नाम काशी विद्यापीठ के संचालकों में हो कि नहीं । मैंने यही निश्चय किया 
कि आपका नाम इसमें होना परम आवश्यक हैं, क्योंकि आप इसके शभ- 
चिन्तक और आरम्भ से संचालक हैं। मैंने कार्यालय में पत्र लिखकर भेज 
दिया हैं कि आपका शुभ नाम संचालक-मण्डल में रखा जाय । 
में आपको आपके दान के लिए बधाई देता हूं, जो आपने ३० हजार 
रुपये का नया दान हिन्दू विश्वविद्यालय को पुस्तकों के लिए दिया हैं । 
ईदवर आपके हृदय को सदा ऐसा ही विशाल रखे और आप अपने धन का 
सदा सदपयोग किया करें। ईश्वर आपको चिरायु रखे और सुखी रखे । 
बच्चों को आशीर्वाद व प्यार पहुंचे । 
प्रेम-सहित । 
आपका भाई, 
शिवप्रसाद 
५ जि 
सेवा-उपवन, काशी 
(पत्र का जवाब दिया, ५-१०-२५ को) 
भाई जमनालालजी, 
सुखी रहिये । कल तुमसे वार्ता करने का बिल्कुल समय नही मिला व 
पटना में रविवार तक अधिवेशन की भीड़ में कुछ बातचीत नही हो सकी । 
में तुमसे कहना चाहता था कि मेरी आथिक समस्या इस समय बहुत 
ही शोचनीय होगई है । में तुम्हारी सहायता चाहता हूं । अपने लिए नहीं, 
गो उसके मांगने में भी मुझे तुमसे लज्जा नहीं हैं। पर अभी ऐसी अवस्था 
नहीं है । 
में इस समय विद्यापीठ के लिए सहायता चाहता हूं । तुम भी दो और 
दूसरों से भी दिलवा दो । वैसे तो १० लाख और हों तब कार्य चले । पर फिर 
भी २॥ या २ लाख तक भी मिल जावें तो जरूरी-जरूरी कार्यों का प्रबन्ध हो 
जाय । ५० हजार तो छात्रावास को पूरा करने में लगेगा । और करीब 

इतना ही प्रयोगशाला व पुस्तकालय के लिए चाहिए। और एक लाख उस 
जमीन व मकान को खरीदने व मरम्मत के लिए दरकार है, जिसमें इस समय 
विद्यालय चल रहा है। 
में तुम्हारे साथ घूमने के लिए तेयार हूं । यह रकम तुम, गोविन्दलाल व 
घनश्यामदासजी व एकाध और सज्जन मित्रों से मिल जानी चाहिए । 
इसमें तुम्हारी कृपा की बड़ी जरूरत है। 
तुम्हारा भाई, 
शिवप्रसाद 
: २०७ ; 
काशी, 
२६ मार्गशीष, १९८४ 
(५-११-२७ ) 
प्रिय भाई जमनालाल, 
सुखी रहो । पोस्टकार्ड मिला । साहित्य सम्मेलन की व्यवस्था जिन 
हाथों में हें उनसे मेरा बिल्कुल मेल नहीं खाता । मैंने भी आजिज्ञ होकर 
त्यागपत्र दे दिया है । समझ में नहीं आता कि क्‍या किया जाय ? 
असली बात यह है कि जब भलेमानस लोग काम नहीं करना चाहते तो 
काम गर-भलेमानूसों के हाथ में चला जाता है, और जब वे मनमानी करने 
लगते हैं तब बुरा लगता है; पर उस समय बेबसी के सिवा कुछ हाथ नहीं 
लगता । यह अवस्था इस समय सम्मेलन की भी हो रही है । सम्मेलन का 
ही क्‍या, हमारी प्रायः सभी संस्थाओं का यही हाल है । और मेरे जैसे आलसी 
व निकम्मे आदमी हाथ मलकर अफसोस किया करते हैं। 
में २३ को मद्रास पहुंचगा। तुम भी कबतक आवोगे ? बच्चों को प्यार। 
सदा स्नेही व शुभचितक 
शिव 
(शिवप्रसाद गुप्त) 

: २०८ :; 
सोदपुर, १-९-२७ 
प्रिय जमनालालजी, 
श्रीकृष्णासजी की किताब" के बारे में आपका पत्र मिला। मैंने 
रमेशबाब्‌ (चत्रवर्ती चटर्जी कंपनी) को आपका पत्र पाते ही टलीफोन 
किया । अगले रविवार को जरूर मिलेंगे । इसके बाद मैं आपको विस्तार 
से लिख सकगा | 
मेरी तन्दुरस्ती सोदपुर आने के बाद से सुधर रही है और थोड़ा- 
बहुत काम करने लगा हूं । हां, दूसरे लड़के का दिल अभी तक कमजोर है 
ओर खतरनाक स्थिति में है । वह अभी तक जीवित है, मगर भगवान उसे 
किसी भी क्षण उठा ले जा सकते हैं। वह देनिक कामकाज करता है, इसलिए 
बाहरी तौर पर उसे देखकर कोई चिन्ता नहीं होती, हालांकि उसके 
हृदय की परीक्षा करके डाक्टर लोग घबरा गये हैं। 
सम्मान-सहित ।*१ 
आपका, 
सतीशचन्द्र दासगुप्त 
3 
सोदपुर, १५-१०-२७ 
प्रिय जमनालालजी, 
आपका पत्र मिला । मुझे आपकी आलोचनाएं अच्छी लगती हैं, क्योंकि 
उनके पीछे अच्छी मंशा होती हे । बापू को लिखे मेरे पत्र में एक ऐसी घटना 
के संबंध में आपका नाम आगया, जो बेबुनियाद निकली हैं । मैं आपसे 
प्रार्थना करता हूं कि आप इस मामले पर रुष्ट नही होंगे । उस समय भी, 
जबकि मेरा आपसे मतभेद होता हू, आपके प्रति मेरी भावनाओं को बापू 
जानते हैं। राजमहेंद्री से लौटते समय मैं बरहामपुर गया। राजमहेंद्री 

में बापू के जन्म-दिवस के सिलसिले में गया था। मुझे पता लगा कि उत्कल- 
विभाग को रुपये पैसे की तंगी है। मैंने शंकरलालजी को लिख दिया हैं। 
उन्हें कुछ काम देने के लिए प्रतिष्ठान से लगभग दो हजार रुपये 
कीमत की खांदी लेकर दे दी है, जिससे काम चालू रह सके और घाटा कम 
किया जा सके । 
सप्रेम ।" 
आपका शुभचितक, 
सतीशचंद्र दासग॒प्त 
४: २१०: 
सोदपुर (२४ परगना ) 
२३-२४ मई, १९२८ 
सेठ जमनालाल बजाज, 
कोषाध्यक्ष, अखिल भारतीय देशबंधु स्मारक कोष, 
बंबई । 
प्रिय महोदय, 
आपको यह सूचित करते हुए मुझे प्रसन्नता हो रही हैं कि ए. आई. 
एस. ए. के कुछ सदस्यों ने बंगाल का दोरा किया तथा देशबंधु स्मारक कोष 
के लिए चंदा इकट्ठा किया । 
चंदे की कुल रकम में से ५३,९२६ रु. ८ आ. ६ पा. एकत्र कर लिये 
गये हैं तथा यह रकम २१ मई, १९२८ को इस समय हाथ में है । जल्दी ही 
और भी इकट्ठी कर ली जायगी । यह रकम मैसर्स जीवनलछाल एण्ड 
कम्पनी के यहां जमा कर दी है। पत्र के साथ संलग्न मैसर्स जीवनलाल एण्ड 
कम्पनी के प्रमाण-पत्रों के आधार पर इस रकम की प्राप्ति कृपया अपने 
खातों में दर्ज करवा दें तथा रकम की प्राप्ति की सूचना ए. आई. एस. ए. के 
मंत्री को दे दें । 


स्नान: भतपएताओ 

क्योंकि रकम का कुछ भाग बंगाल में ही खर्च होना है, अत: आप मैसर्स 
जीवनलाल एण्ड कम्पनी को यह अधिकार दे सकते हैं कि वे आपकी ओर से 
रकम अपने पास ही रखे रहें तथा समय-समय पर जैसी आप हिदायत करें, 
वे उसे हमें देते रहें ।' 
आपका विनीत, 
सतीशचंद्र दासगुप्त 
(११५ 
(पत्र का जवाब दिया, १५-३-२९ को ) 
प्रिय जमनालालजी, 
आपका खत मिला । 'वसुमती' अख़बार भेज देता हूं। बापूजी की 
गिरफ्तारी-संबंधी सभी खबरें इसमें आपको मिल जायंगी। उस दिन की 
बापूजी के समाचार पढ़ियेगा। वह तो बहुत ही मनोरंजक हुई थी । 
पहले तो बापूजी के आने की सूचना मिलने के बाद मेने तार से उनको 
पूछा था कि विलायती कपड़ा जलाने की व्यवस्था करना चाहता हूं । उनकी 
सम्मति आगई तब कपड़ा इकट्ठा करके एक जन-सभा की । व्यवस्था 
प्रान्तीय कमेटी ने की थी | सभा में जाने के पहले पुलिस को नोटिस दिया, 
पर जब कपड़ा जलाना शुरू हुआ तब लाठी चला दी गई। आग बुझाकर कुछ 
लोग भी घायल किये | बापू की उपस्थिति में यह सब हुआ । पीछे घर लोटने 
के बाद जब हम भविष्य-कार्य-संबंधी बातचीत कर रहे थे उस समय गिर- 
फ्तारी का परवाना आ पहुंचा । बापू ने कहा कि अगर मुझे कल हाजिर 
करना हो तब तो मुझको अटका रखो | मैं सही नहीं दुगा । इस समय 
पुलिस-कमिइ्नर टेगार्ट आगये । २६ तारीख दिन निर्धारित हुआ। रात 
दो बजे तक यह सब हुआ । मैं सभी समय उनके पास था। बापूजी की 
गिरफ्तारी का फल अच्छा ही होगा । 
में भी डरता हूं कि खादी कैसे द्‌। मेरे पास रुपये भी कुछ नहीं हैं । 

जो तैयार करता हूं वही बेचता हुं। किसी मित्र से रुपया मांगने का विचार 
किया, लेकिन उससे मिलेगा ही कितना ? में तो पहले से ही जानता था कि 
इसमें कई लाख रुपये की जरूरत हैँ । आपको में नहीं समझा सका। अब खादी 
में रुपया नहीं लगाया जाय तब तो इस आन्दोलन को हम नहीं चला सकेंगे 
बापूजी और कितने दिन रहेंगे ? हो सकता हैं कि यही उनकी अन्तिम 
चेष्टा हो । में तो कुछ उपाय नहीं निकाल सकता हूं । परमात्मा के ऊपर 
निर्भर हूं । वे हमारी लाज रखें। 
सतीशचन्द्र दासगुप्त 
000 
सोदपुर, १४-११-३ १ 
प्रिय जमनालालजी, 
कृपया मेरा दीपावली अभिनंदन स्वीकार कीजियेगा । आपका पत्र 
मिला । दस हजार रुपये की खादी बांट दी गई है और उसका रुपया भी 
मिल गया है । 
फरीदपुर के लिए अभय आश्रम ने स्वयं खादी भेज दी है और उसका 
रुपया उनको वहीं से मिल गया है । 
प्रान्‍्तीय रिलीफ आफिस के बन्द होजाने के कारण हम लोग उनको 
एक हजार रुपये की खादी नहीं भेज सके, किन्तु उनको हमने साइंस कालेज 
से माल ले जाने को लिख दिया है। 
खादी-प्रतिष्ठान के विषय में आपने जो पत्र मांगा था, वह इसके साथ 
भेज रहा हूं । मैने बापू को लिख दिया कि आप यहां आये और चले गये, 
लेकिन मुझे आपसे दिली बातचीत करने का मौका नही मिला; क्योंकि मेने 
आपको अखिल भारतीय चरखा-संघ के रुपये की रक्षा के विषय में शंकित 
देखा । 
जिस छापेखाने से मेरी पत्रिका 'राष्ट्रवाणी' प्रकाशित होती है उसकी 
तलाशी ली गई और छपने के लिए जो कापी दी गई थी वह जब्त कर ली गई। 
मैजिस्ट्रेट ने मेरी गिरफ्तारी के लिए वारन्ट जारी किया है, किन्तु 

अभी तक मुझे गिरफ्तार नहीं किया है। 
रैयत-आन्दोलन में भी मेरी धारणा थी कि मैं पकड़ा जाऊंगा, किन्तु 
अभी तक तो गिरफ्तार नहीं हुआ हूं । 
विशेष प्रणाम । इति 
भवदीय, 
सतीशचन्द्र दासगुप्त 
: र२१३ : 


बम्बई, १५-८-३६ 
प्रिय जमनालालजी, 


आपके पहली जुलाई के पत्र का उत्तर में ठीक समय पर नही दे सकी, 
इसके लिए क्षमा करे । में इस प्रतीक्षा में थी कि आपको यह बात निश्चित 
रूप से बता दूं कि में अहमदाबाद में जम रही हूं या नहीं । मेरा स्वास्थ्य 
वहां ठीक नहीं था, इसलिए मैं यहां आई, कि कुछ मित्रों के साथ यहां ठहर 
सक्‌। श्री बेंकर ने सलाह दी कि अगर में अहमदाबाद में स्थायी रूप से 
ठहरने का फैसला करूं तो वह मेरे लिए बहुत अच्छा होगा; जिससे में कुछ 
समय मगनवाड़ी अथवा महिला-आश्रम में व्यतीत कर सक्‌ । उन्होंने कहा 
है कि कुछ ही दिनों में आप बम्बई में होंगे और परामर्श दिया हूँ कि यदि 
आप कुछ समय दे सकें तो आप उनसे मिलें और सभी बातों के बारे में बात- 
चीत कर लें। अगर आप कुछ समय दे सके तो में किसी भी ऐसे समय पर 

आपसे मिल सकूंगी जो आपके लिए सुविधाजनक हो । 

आपकी, 
* सरलाबहन 
5 रह 5 
जावरा, २१-७-३ १ 
पृज्यवर, 


यदि में, आपसे भेंट करके, जो सान्त्वना और धैये मुझको मिला, उसका 

वर्णन करने लग तो कदाचित्‌ यह शिष्टाचार समझा जायगा और मेरी 
धृष्टता मानी जायगी । अत: इतना ही कहना पर्याप्त होगा कि मेरे हृदय 
में आपके एक उच्चकोटि के देश-भकत होने के नाते आपके प्रति जो 
भक्ति थी, उसमें आपकी सहृदयता और सहानुभूति ने कई गुणा वृद्धि कर 
दी है । जब आपसे विदा हुआ तो जान पड़ता था कि वर्षों से परिचित 
किसी स्नेही कुटम्बीजन से विदा हो रहा था--अस्तु । 

यहां आकर मैने सब बातचीत का सारांश कह सुनाया । आपके विचार 
सुनाये और भविष्य के बारे में भी सलाह मांगी । आपका जो ऑपरेशनवाला 
प्रस्ताव था उसको कहता हुआ में सकुचाया, क्‍योंकि मुझे यह विचार हुआ 
कि कहीं यह न समझा जाय कि में अपने विचार आपकी ओट लेकर कह 
रहा हुं; क्‍योंकि मैंने पहले भी--जैसाकि आपसे कहा था--ये विचार पूज्य 
जनों के सामने रखे थे । इस कार्य में तो मुझको आशा नहीं है। यह विचार 
पूज्य बापू के सम्मुख, जब आप वार्तालाप करें तब, कहियेगा तो अधिक 
उत्तम होगा । 

मेने आपसे संक्षेप में सब हाल कहा था, परन्तु आज वर्षो से मेरे हृदय 
में जो व्यया चली आ रही है, उसका मैं आपको परिचय नहीं दे सका । 
लगभग चार-पांच वर्षो से मेरे अन्तर में एक घोर वाद-विवाद चल रहा हैं और 
आदर्शों की टक्कर हो रही है । जीवन का मुख्य उद्देश्य क्या हैं ? और किन 
लाइन्स पर चलने से जीवन उत्तम हो सकता हैं ? इस विषय पर मैंने वर्षो 
विचार किया, परन्तु जितना विचार किया उतना ही उलझन में पड़ता गया। 
और ऊपर से संसार के कठोर और निर्देय सकंम्स्टान्सेज' ने मेरे विचारों 
में और भी अधिक गड़बड़ मचा दी। यहांतक कि कुछ दिनों से मैंने यह विचार 
ही करने छोड़ दिये और अपनी आत्मा को मरा हुआ समझकर, जो संसार 
की आवश्यकताएं हुईं, उनके अनुसार करने लगा । मेरी यह प्रबल इच्छा है 
कि मेरे विचारों में और मेरे कार्यों में तनिक भी भेद न हो । यह मुझको 
विष के समान मालम होता है; परन्तु समय की और परिस्थिति की कठोर 
आज्ञाएं मुझको मेरे मार्ग पर जाने से रोकती हैँं। भारत का मुक्ति-संग्राम भी 

इतना अधिक मेरे सामने राजनैतिक महत्त्व का प्रश्न नहीं है, जितना एक 
आध्यात्मिक प्रशइन; यही विचार करके कि संग्राम में कूद पड़ने से अपनी 
आध्यात्मिक शक्ति और जीवन का विकास होगा, मैंने बहुत प्रयत्न किये 
और अब भी कर रहा हूं कि सेवा-द्षेत्र में कद पड़ । परन्तु इस मार्ग में जो 
असुविधाएं हैं, वे मैने आपसे कल ही कही थीं । 
ऐसा मालूम होता है, मुझको अपने सब सिद्धान्तों को तिलांजलि देनी 
होगी । या तो मेरे भाग्य ही ऐसे हैं या फिर ईश्वर मेरी इस बहाने से परीक्षा 
ले रहा है, यह में नहीं कह सकता । 
मैने इतना लिखने की धृष्टता की है । यह केवल आपकी सहृदयता 
के आधार पर । आशा है, आप बालक के अपराध क्षमा करेगे। 
में आपके बहुमूल्य समय का अनुचित उपयोग तो नही कर रहा हूं ? 
श्री ताराबहेन तथा श्री मदनमोहनजी से प्रणाम । 
यदि आपका उत्तर मिला तो कम-से-कम यह मालम हो जायगा कि 
यह पत्र आपको मिल गया । इसलिए उत्तर का प्रार्थी हूं । 
विनीत, 
सिद्धराज ढड़ढा 
* २१५ : 
जयपुर, १६-१२-३१ 
पृज्यवर, 
स्वार्थ के वश हो दो शब्द कहना चाहता हूं। शायद आपको मालम 
होगा कि पिलानी (बिड़लानगर, जयपुर राज्य) में आगामी वर्ष यानी 
जुलाई १९३२ से डिग्री कालेज खुलनेवाला है और ऐसे अवसर पर वहां पर 
दो-चार अन्य प्रोफेसरों की नियुक्ति होगी ही। आप भली-भांति जानते हैं 
कि वकालत में मैं सुखी नहीं हो सक्‌ंगा | देश-सेवा, राजनीति्षेत्र में कूद 
पड़ने के लिए मैं स्वतंत्र नहीं हूं । ऐसी परिस्थिति में शिक्षा-विभाग में कार्य 
करना मेरे लिए संतोषप्रद हो सकता है। इसलिए आपसे प्रार्थना है कि आप 
इस अवसर पर मेरे लिए प्रयत्न करेंगे । मैं और किसको लिख ? यदि आप 

इस विषय में सहायता करेंगे तो में चिरक्ृतज्ञ रहूंगा | मेरे सर्टिफिकेट्स और 
क्वालिफिकेशन्स की तो शायद आपको आवद्यकता न हो । परन्तु केवल 
यह माल्‌म कराना चाहता हूं कि मैंने एम. ए. पोलिटिक्स में किया है और 
यही विषय अथवा इसीसे संबंध रखता हुआ अन्य विषय मैं पढ़ा सक्‌गा । 
अधिक लिखने की आवश्यकता नहीं । आप यदि उचित समझें तो इस 
मामले में मदद करें। बस ! मेरी हादिक इच्छा ऐसे ही किसी कालेज में जाने 
की है। कहना नहीं होगा कि वकालत करता हुआ भी छोड़कर आ सकगा। 
स्नेहास्पद, 
सिद्धराज ढड़ढा 


: २१६ : 
कलकत्ता, १४-८-३७ 
प्रिय सेठजी, 
गत बार जब आप डा. रवीन्द्रनाथ टेगोर के शान्तिनिकेतन में आये 
थे तो मुझे आपसे मिलने का सौभाग्य मिला था और आपके साथ वहां 
से कलकत्ते तक यात्रा करने का भी । मेरी आपसे प्रार्थना हैं कि शान्ति- 
निकेतन में हिन्दी का विकास करने के लिए आप उस धन में से कुछ रकम 
निर्धारित कर दें, जो कि आपको कानपुर के सेठ पदमपत सिघानिया ने सौंपा 
है। मैंने इसके बारे में उन्हें लिखा था । उन्होंने जवाब में मुझे सूचित किया हैं 
कि चूंकि उन्होंने वह रकम पूरी-की-पूरी आपके हवाले कर दी है, इसलिए 
उनके लिए आपसे यह अनरोध करना कि विश्व-भारती की मदद की जाय, 
अनुचित होगा । लेकिन उन्होंने कृपा करके यह सुझाव दिया है कि सीधे इस 
बारे में आपको लिखा जाय। 
मुझे आशा हैं कि आप इस तथ्य को जानते हैं कि गुरुदेव ने शान्ति- 
निकेतन में एक हिन्दी-शाखा खोली है और उसका काम हो रहा है। सवंश्री 
सीताराम सेक्सरिया और भागीरथ कानोडिया मित्रों-सहित इस बात के 
प्रयत्न में हैं कि काफी चन्दा जमा करके इस विभाग का विकास किया जाय । 

लेकिन अभी तो हिन्दी-शिक्षकों को नियमित रूप से वेतन देने की व्यवस्था 
भी नहीं हो सकी । ु 
विश्वभारती का हिन्दी-विभाग निश्चय ही एक उपयोगी विभाग होगा 
किन्तु इसकी भावी सफलता ऐसे मित्रों के सहयोग और सहानुभूति पर 
निर्भर है जो इस विभाग की आथिक आवद्यकता पूरी कर सकें । यह प्रस्ताव 
भी विचाराधीन है कि शान्तिनिकेतन में एक हिन्दी-हॉल भी स्थापित किया 
जाय । 
अभी तो मैं विश्वभारती के संग्रह-विभाग का प्रतिनिधित्व कर रहा 
हूँ और में आपसे इसके बारे में अपील कर रहा हूं। यदि आप इसपर अपनी 
राय जाहिर करेंगे तो में बड़ा क्ृतज्ञ हंगा। यह बताना व्यर्थ है कि विश्व- 
भारती को सहायता देकर आप एक बहुत बड़ी मदद का काम करेंगे और 
हिन्दी-विभाग को पांच वर्ष (अक्तूबर, १९४२ तक) डेढ़ सौ रुपये मासिक 
देकर आप उसे उपकृृत करेंगे । विश्वभारती के अधिकारी आपकी इस 
सहायता की कद्र कृतज्ञतापूर्ण धन्यवाद से करेंगे । 
आश्षा हैं, आपका स्वास्थ्य अच्छा होगा। * 
नमस्कार सहित 
आपका, 
' सुधाकान्तराय चौधरी 
: २१७ :; 
कुमिल्ला, २१-६-३१ 
प्रिय सेठजी, 
आपका १५-६-३१ का पत्र मिला । उत्तर देरी से आने के कारण 
मेरी कोई हानि नहीं हुई । आपका कर्नाटक परिषद्‌ के अध्यक्ष-पद से दिया 
गया भाषण मैंने बड़ी दिलचस्पी और आनन्द से पढ़ा । आपने कार्यक्रम की 
जो रूपरेखा इस भाषण में बताई है, हम उसका अनुसरण कर रहे हैं । 


: श्ंप्रेजी से भनूदित 

हमें १२२५) रुपये सधन्यवाद प्राप्त हुए, जो आपन गृह-निर्माण के 
लिए भिजवाये हैं। उसका काम पूरा हो गया हैं और मैं अब उसी मकान में 
रह रहा हूं। देश में रचनात्मक कार्य करनेवाले चुनाव के झगड़ों में नहीं हैं; 
क्योंकि वे जानते हैं कि सेनगुप्त के शासन में भी वैसी ही बेईमानी होगी। 
मेने यह बात बापू को भी लिख दी है । वास्तविक काम करने में दरअसल 
कोई झगड़ा नहीं है क्योंकि सच्चे हृदय से काम करनेवालों की संख्या बहुत 
कम है। झगड़े तो पदों और अधिकारों के लिए होते हैं; इसलिए मेरा खयाल 
है कि आपको चुनाव के झगड़ों में पड़कर कलकत्ता आने का कार्यक्रम अधिक 
समय तक टालना नहीं चाहिए और जहांतक सम्भव हो, शीघ्र आजाना 
चाहिए । 
सरदारजी ने आगामी वर्ष के लिए गुजरात में रचनात्मक कार्य करने 
के निमित्त दो लाख रुपये का बजट बनाया है। श्री सेनगुप्त महात्मा गांधी 
के अनुयायी बनकर भी इस तरह के विधायक कार्यों की क्रियाशीलता की 
परवाह नहीं करते। हमें रुपयों की आवश्यकता हैं और उसके लिए हम कोशिश 
कर रहे हैं । बापूजी के सच्चे अनुयायी को तो कभी-कभी कलकत्ता आना 
चाहिए और बंगाल के कार्यकर्ताओं की धन तथा सलाह से मदद करनी 
चाहिए । 
भगवान्‌ की कृपा से मेरा स्वास्थ्य धीरे-धीरे सुधर रहा है, पर अभी 
मुझे प्लास्टर ऑफ पेरिस के जाकेट में बन्द रहकर नौ महीने खाट पर 
पड़े रहना होगा । " आपका, 
सुरेशचंद्र बनर्जी 
२१८ : 
वर्धा, ५-१०-४१ 
प्रिय भाई हनुमानप्रसादजी, 
इस पत्र के साथ गो-सेवा-संघ का विधान भेज रहा हूं । पृ. बापूजी 


$ अंग्रेजी से अन॒दित 

ने इस विधान की भाषा एवं भावों को स्वीकृति दे दी हैं। आप इसे पढ़ें 
और यदि भाषा की या अन्य दृष्टि से विधान में कोई परिवर्तन उचित 
समझें तो लिखें । 
इस विधान के अन्तर्गत जिस ब्रत का जिक्र है, उसके पालन में तो 
मेरे खयाल से आपको विशेष कठिनाई न होगी। आप इसका पालन करें 
एवं संघ के फिलहाल साधारण सदस्य हो जाय॑ । मेरी इच्छा हैं कि आप 
संघ की ज्यादा जिम्मेवारी उठायें, जिससे आपकी सेवाओं का संघ को 
लाभ हो । आप अपनी स्वीकृति लिखकर भेजेंगे । आपके नाम का जिक्र 
पू. बापूजी व मित्रों से कई बार आया है । 
जमनालाल बजाज का वन्देमातरम्‌ 
* २१९ : 
मद्रास, ३०-१२-३३ 
आदरणीय जमनालालजी, 
आपका काडडे मिला । शायद आप इस आवश्यक बात को भूल गये, 
नहीं तो इसके सम्बन्ध में आप अपने पत्र में जरूर कुछ लिखते । या आपने 
उस काये के बारे में भी श्री टंडनजी से तय करने के लिए कहा हैं ? मैंने पहले 
आपको लिखा था कि आर्थिक कठिनाई के कारण यहां के प्रचारक विद्यालय 
को चला नहीं सकेंगे, इसलिए राजाजी के कहने पर इस विद्यालय को काशी 
विद्यापीठ की शाखा मानें या योंही काशी विद्यापीठ की तरफ से इसके 
लिए पूरी आथिक सहायता मिले, जो करीब २५० ) स्पये की है । क्‍या इसके 
संबंध में आप कुछ कर सकेंगे ? 
मैंने आपसे पूना में सभा के मकान की आवश्यकता के बारे में भी 
चर्चा की थी। आपने भी मान लिया था । मैं जानता हूं कि ऐसा कार्य पत्र- 
व्यवहार से पूरा नहीं होगा । आपको अवकाश इस समय जरूर निकालना 
चाहिए । इस समय यह निश्चय हुआ हैं कि ८-२-३४ को जब बापूजी 
यहां आनेवाले हैं तब बापूजी के हाथों नींव डालने का कार्य कराया जाय । 
परम्तु जैसाकि मैने पहले कहा था, इस काये के लिए इस समय धन- 

संग्रह करना मुश्किल हैं । बापूजी इस समय हरिजन-कार्य के लिए धन- 
सग्रह कर रहे है । दूसरे हमारे यहां के कार्य की वृद्धि के लिए आवश्यक व्यय 
यही से निकालना हैं । इसीलिए बापूजी के अभिभाषण के बाद रामनाथजी 
ने इस बात पर जोर दिया था कि भवन-निधि के लिए उत्तर भारत से ही 
सहायता ली जाय । रामनाथजी ने इस वक्‍त हरिजन-कार्य के लिए भी खूब 
मेहनत की व धन-संग्रह में भी खूब समय दिया । इसलिए भवन-निधि 
के लिए हम आपपर ही अवरुम्बित हैं । आप कहें तो में आपका पत्र या 
तार के मिलते ही आपके पास पहुंच जाऊंगा । लेकिन अबकी बार बापूजी 
के भ्रमण में, खासकर मद्रास शहर के अनुभव से, मैने देखा हैं कि में कम-से- 
कम तामिल, केरल के भ्रमण में साथ रहूं तो हिन्दी-प्रचार की दृष्टि से भी 
लाभदायी है। डा. राजन्‌ व हालास्थम भी चाहते हैं कि में साथ रहूं । बापू- 
जी ने भी परसों एलर में कहा था कि में रह सक्‌ं तो अच्छा हैं । अतएव 
इनसब बातों को ध्यान में रखकर आप जैसे सूचित करेंगे वेसे ही में करूंगा । 
आपका उत्तर मिलते ही १० दिन के लिए में अवश्य आ सकगा। इस 
बीच में बापूजी कर्नाटक का दौरा पूरा करके केरल आते होंगे । में चाहता 
हूं कि एक साधारण अपील के साथ-साथ, जो बापूजी खुद निकालनेवाले 
हैं, आप कुछ खास लोगों के नाम पर पत्र दें और जहां सम्भव हो स्वयं 
इसके लिए थोड़ा कष्ट उठावें, तो मुझे विश्वास हैँ काम आसानी से पूरा हो 
सकेगा । श्री जीवनलालभाई, आनन्दीलाल पोहार, घनश्यामदासजी, 
बालचन्द हीराचन्द, श्रीमती सुवटाबाई, खेतान आदि दो-चार और लोगों 
से कुछ विशेष सहायता लेकर अवश्य इसे पूरा कर सकते हैं । टाटा कम्पनी 
से लोहे की पूरी सामग्री ली जा सकती हैँ। यहां केरल से लकड़ी की पूरी 
चीजें मिल जायंगी । इस तरह नकद या चीजों के द्वारा भी सहायता ली 
जा सकती है । बापूजी ने इसके बारे में चर्चा की तो कहा कि अब वे खुद 
इसके लिए अपील निकालने के अलावा ज्यादा नहीं करेंगे। विशेष सहायता 
आपके द्वारा लेनी चाहिए । परसों के दिन कड़प्पा ((५१०४००] ) बुलाया 
हैं । शायद वहीं अपील लिखकर देंगे । 

समाचार-पत्नों में यहां की सार्वजनिक सभा में लोगों के दर्शन की 
आतुरता से जो तकलीफ हुई उसका वास्तविक वर्णन नहीं निकला । हिन्दी के 
प्रचारकों व विद्याथियों का एक दल खास बापूजी के अंग-रक्षक के तौर पर 
काम करता था, फिर भी इतनी तकलीफ हुई । में बापूजी से बिल्कुल अलग 
नही होता था। फिर भी लाचारी से दो मिनिट के लिए अलग होगया व 
चोट खाकर गिर गया था। फिर थोड़ी देर में संभलकर बापूजी के 
पास पहुंचकर गाड़ी पर चढ़ा; तब जी में जी आया । आपको भी याद 
होगा, कानपुर की कांग्रेस के अवसर पर आपने इस तरह बापूजी के पास 
ही रहने का काम सौंपा था, जब अर्जुनलाल सेटी आदि की ओर से कुछ 
दंगा मच रहा था । यहां दंगा आदि का कोई भय न होने पर भी लोगों 
की आतुरता के कारण बड़ी तकलीफ होती हैं । 

बहन उमा खूब खुश हूँ । खूब काम करती है । पंडित रामनरेशजी व 
रामनाथजी से मुलाकात कराई । पंडितजी को आपके पत्र की बात कह 
चुका हूं। वह कुर्ग, बंगलौर, मैसूर से बम्बई होकर मुंशी के साथ गुजराती 
साहित्य सम्मेलन में शामिल होने के बाद बड़ौदा जानेवाले हैं। उनकी 
राय थी कि इस समय बड़ोदा महाराजा की तरफ से हिन्दी के लिए अच्छी 
सहायता मिल सकती हैँ । उनकी इच्छा हो तो उनके राज्य में हिन्दी-प्रचार 
के कार्य में हम भी कुछ मदद अपने अनुभव से पहुंचावें । उस तरह की 
संभावना हुई तो वे यहां तार देंगे। आप भी अपना विचार तुरन्त 
पत्र या तार द्वारा सूचित करें । इस समय आप इस कार्य में अवश्य थोड़ा 
समय देकर उपर्युक्त आयोजना के अनुसार झहायता पहुंचावें । 

आपको याद होगा कि भवन के लिए ४० से ५० हजार तक चाहिए। 
आपने इसके पहले प्रचार के नाम से अन्तिम बार कुछ रकम के साथ 
चेतावनी-सहित जो आशीर्वाद दिया हैं उसके परिणाम से हम प्रचार-कार्य 
के लिए आपको, तंग करने आज तक नहीं आये । अब लाचारी है, आप 
अन्यथा न समझें । 

पन्नोत्तर की प्रतीक्षा में-- आपका, 


हरिहर शर्मा 

श्री बाबासाहेब निराश होकर यहांसे रवाना होगये हैं। घर पर 
संदेश भेजकर खबर ले । 


* २९० ८ 
दक्षिण भारत हिन्दी प्रचार सभा, 
मद्रास, २५-१०-३५ 
महोदय, 

सेवा में निवेदन है कि सभा का पांचवां 'पदवी-दान समारम्भ' आगामी 
' दिसम्बर मास के अंतिम सप्ताह में मद्रास में करने का निश्चय हुआ है । दक्षिण 
भारत में हिन्दी की पढ़ाई को क्रम-बद्ध बनाने के लिए तथा हिन्दी में उच्च 
शिक्षा को प्रोत्साहित करने के लिए सभा ने हिन्दी की प्रारम्भिक व उपाधि 
परीक्षाएं चलाने का क्रम रखा हैं ।' प्रारम्भिक परीक्षाओं में अबतक 
४६,००० लोग बैठ चुके हैं और उपाधि परीक्षा में लगभग १०००। चाल 
साल में प्रारम्भिक परीक्षाओं में ७००० तथा उपाधि-परीक्षाओं में २५० 
शामिल हुए हैं। उम्मीद हैँ कि आगामी पदवी-दान समारम्भ में करीब १५० 

स्नातक शामिल होकर उपाधि लेंगे । 


हम चाहते हैं कि इस पदवी-दान समारम्भ के अवसर पर आप 
स्‍नातकों को अभिभाषण देकर उनको तथा सभा को प्रोत्साहित करें । 
कहने की आवश्यकता नहीं कि आपके समर्थन से राष्ट्रभाषा आन्दोलन को 
कितनी सहायता मिलेगी । अतः आपसे नम्र प्रार्थना है कि आप हमारी प्रार्थना 
को स्वीकार कर अनुगृहीत करें। 

सभा का पिछला वाषिक विवरण तथा विगत पदवी-दान समारम्भ 
के अभिभाषण की एक प्रति आपकी सेवा में अलग भेज रहे हैं। अबतक 
सभा के पदवी-दान समारम्भों में आचायें कालेलकर, प्रोफेसर शास्त्री, मैसूर 
विश्वविद्यालय के फारसी, उर्दू, अरबी विभाग के अध्यक्ष, कविवर प॑, 
रामनरेश त्रिपाठी तथा उपन्यास-सम्राट बाब्‌ प्रेमचंद आदि ने अभिभाषण 
दिये हूँ । 

आपके अनुकूल उत्तर की प्रतीक्षा में--- आपका, 
हरिहर शर्मा 


मंत्री 
सेवामें--श्रीमान्‌ जमनालालजी बजाज, वर्धा 


: २२१ : 
मद्रास, २३-२-२५६ 
आदरणीय श्री जमनालालजी, 


सभा के भवन-निर्माण के लिए १५,००० रुपये की स्वीकृति देते हुए 
आपने जो तार भेजने की कृपा की थी, उसके उत्तर में मेरा पत्र आपको 
अबतक मिल गया होगा । आपकी इस अमूल्य सहायता के सम्बन्ध में सभा 
की कार्यकारिणी समिति ने जो क्ृतज्ञता प्रकट की है वह प्रस्ताव के रूप में 
इसके साथ सेवा भें भेज रहा हूं । 

में आशा करता हूं कि आपने रुपये भिजवाने का प्रबन्ध कर दिया 
होगा । मेरी तबीयत अब सुधरने लगी हैं । आप वर्धा पहुंच रहे होंगे । 
योग्य सेवा लिखें । 


आपका, 
हरिहर शर्मा 
: २२२ : 
स्वागत मंत्री, वर्धा १-१२-४१ 
हिन्दी साहित्य सम्मेलन, | 
साहित्य सदन, अबोहर । 
प्रिय महाशय, 


अबोहर-सम्मेलन में आने का आपका निमंत्रण मिला । स्वामी केशवा- 
नन्दजी की संस्था देखने के लिए यदि अबोहर आ सकता तो आनन्द होता । 
किन्तु एक तो स्वास्थ्य कुछ अच्छा नहीं है और दूसरे मैंने अभी-अभी गो- 
सेवा का काम हाथ में लिया हैं। उसीको अधिक समय देने का संकल्प है । 
इसलिए दो *“महीने यहां से कहीं भी न जाऊं, ऐसा निशचय-सा किया है । 
इस कारण खेंद है कि मैं वहां आने में असमर्थ रहूंगा, जिसके लिए मुझे 

विश्वास हैं हिन्दी-प्रेमी मुझे क्षमा करेंगे । 

यहां मुझे यह भी कुबूल करना चाहिए कि यद्यपि हिन्दी के प्रति मेरी 
निष्ठा तनिक भी कम नहीं हुई हैँ तो भी सम्मेलन की वर्तमान परिस्थिति 
में उसके प्रति मेरे मन में उदासीनता जरूर आगई हैं। वह परिस्थिति 
सुधरे तो मुझे बड़ा आनन्द होगा । 

एक बात और आपके सामने रखना चाहता हूं । रचनात्मक कार्यों 
को सुचारु रूप से चलाने के बारे में मेरा सदैव यह मत रहा है और चरखा- 
संघ, ग्रामोद्योग-संघ आदि के अनुभवों से वह और भी पुष्ट होता जाता है 
कि इन संस्थाओं के कार्यवाहकों को अधिक-से-अधिक स्वतंत्रता व स्थायित्व 
रहना चाहिए । राष्ट्रभापा-प्रचार-समिति के बारे में मेरी पहले से ही यह 
राय रही है और छ: साल पहले नागपुर में जब इस समिति का प्रथम 
संगठन हुआ तब भी मैंने आग्रहपूवंक यह राय दी थी कि सम्मेलन उसे स्वतंत्र 
व स्थायी बना दे । 

अब भी मेरी यह सलाह है कि सम्मेलन राष्ट्रभाषा-प्रचार-समिति 
को प्रतिवर्ष के विवादों से बचा ले और उसे स्थायी रूप से काम करने 
का पूरा मौका दे। सम्मेलन अवद्य ही अपने विश्वासपात्र सेवकों को यह 
काम सौोंपे, पर उन्हें आजादी वा स्थायित्व जरूर दे । 

मेरा यह निश्चित मत है और मैं समझता हूं कि सम्मेलन भी इसे 
मानता है कि महात्मा गांधीजी के नेतृत्व में राष्ट्रभाषा-प्रचार का काम 
खूब आगे बढ़ा है । ऐसी दशा में मेरी राय यह हैं कि यह काम आगे भी 
महात्माजी के नेतृत्व में व उनकी नीति के अनुसार चलाने से ही अधिक 
प्रगति कर सकेगा । . 

मुझे विश्वास हैं कि पंडित अमरनाथजी झा के सभापतित्व में सम्मेलन 
सफलता के साथ संपन्न होगा व यह प्रशन संतोषजनक रीति से एवं स्थायी 
रूप से हल हो जायगा । 

जमनालाल बजाज के वन्देमातरम्‌ 


